

1926—1991 ЕЛЛАРДА АЗАТ ХАТЫН

№ 2 / 2023

СӨГҮМБЕКӘ

ISSN 0869-1398

ШУРАВИ
ханымнар
тарих

әни, мин үзем
БАЛАГА
ирек бирәбезме

КАЛЖА
борынғы
рецепт

Гөлнара
САФИУЛЛИНА:

«Авыл табибы
халыкка күпкә якынрак».



СӨЕМБИКӘ

110

«Сөембикә»нең
беренче саны
чыгуға был
110 ел була!
1913 елда ул нәкъ
менә «Сөембикә»
исеме белән нәшер
ителә башлай,
революциядән соң
«Азат хатын»
дип үзгәртелә,
ә аннан соң кабат
үз исеменә –
асылына әйләнеп
кайта.

ЕЛЪЯЗМА

Без бүген: «Журналыбызны яратып, жан жылысын кушып эшлибез!» – дип кабатларга яратабыз. Алар, ягъни бездән алда килгәннәр дә шулай эшлэгән... Араларында репрессияләргә дучар булганнар да бар... Төрмә салкынлыгы, гаделсезлекләр кичерүчеләр дә... Исемнәре аклану шатлыгын көтеп алучылар да... Журнал кызыклы, файдалы булсын, укучыны уй-гамьнәргә салсын дип иҗат газапларында янганнар... «Сөембикә» журналы битләре энә шулай тарихка керә барган... Менә хәзер безгә шушы фотосурәтләрдән караучы шәхесләр аша «Сөембикә» бүгенгә көнгә килеп җиткән. Кыйбласын да, максатларын да югалтмаган! Бу сәхифәбез – кайчандыр журналыбыз өчен жан атып яшәүчеләр хақында.



1937–1941
еллардагы
«Азат хатын»
журналының
баш редакто-
ры Рокыя
Әхмәтшина
(сулда) һәм
журналист
Мәрьям
Дибәева.



Сөй гомерне, сөй халыкны, сөй халыкның дөньясын!



© «Сөембикә» 2022

Ежемесячное литературно-художественное и культурно-просветительское электронное периодическое издание на татарском, русском языках для женщин и семьи.

Территория распространения: Российская Федерация, зарубежные страны

Элемтә, мәгълүмати технологияләр һәм массакүләм коммуникацияләр өлкәсендәге күзәтчеклек буенча Федераль хезмәтендә (Роскомнадзор) 2015 елның 18 маенда «Сююмбикә» дип теркәлгән. Теркәү таныклыгы Эл № ФС 77-61814

Язмалар авторның тулы адресы күрсәтелеп, паспорт мәгълүматлары, пенсия иминияте таныклыгы, ИНН таныклыгының ксерокс күчermәләре белән бергә жиберелгәндә генә кабул ителә.

Кулъязмаларга бәя бирелми, алар кире кайтарылмый.



Фото: Резеда Галиуллина

Баш мөхәррир

Л. Н. Маликова

Тышлыкта:

Гөлнәра Сафиуллина

Фото: Анна Арахамия

Учредитель:

Акционерное общество «Татмедиа»



Редколлегия:

Зәлия Ахунова, Ирада Әюпова, Зилә Вәлиева, Гөлсә Батталова, Эльмира Зарипова, Кадрия Идрисова, Альбина Насырова, Алсу Нәбиева, Сәрия Сабурская, Гүзәл Сәгыйтова, Нурия Һашимова, Рафаэль Шәвәлиев.

Редакциянең гомуми телефоны 222-09-77

Баш мөхәррир урынбасарлары 222-09-78

Мәликә Әсәтуллина

Гөлнур Хәсәншина

Жаваплы сәркатип

Алсу Шакирова

Әдәби мөхәррир

Эльмира Закирова

Сайт мөхәррире

Камила Димәхәммәтова

Мөхәррирләр

Чулпан Галиәхмәтова

Сәмбел Гаффарова

Лилия Гәрәева

Фәгыйлә Шакирова

Верстка

Резеда Галиуллина

Корректор

Фирдәвес Исмәгыйлева

Фотокорреспондент

Анна Арахамия

Гамәли хезмәткәрләр

Ильмира Сөләйманова

Павел Фадеев

ТР «Татмедиа» Матбугат һәм массакүләм коммуникацияләр республика агентлыгы ярдәме белән чыгарыла.

Басма Матбугат һәм массакүләм коммуникацияләр буенча федераль агентлык ярдәмендә нәшер ителә

Редакция адресы: 420066, Казан, Декабристлар урамы, 2 нче йорт.

www.syuyumbike.ru

E-mail: suumbike@tatmedia.com

ssuum@yandex.ru

тел./факс: (843) 222-09-77

Язылу индексы

ПАП рәсми каталогы буенча:

Татарстанда П2204 (ярты еллык),

П8299 (беръеллык)

Татарстаннан

читтә: П0279

Банк реквизитлары:

Филиал АО «ТАТМЕДИА»

«Редакция журнала «Сююмбикә»

Расч/счет 40702810600020010309

кор/сч 30101810000000000805

в ПАО «АК БАРС» БАНК г. Казань

ИНН 1655144950

БИК 049205805

КПП 165802002

Автор фикере редакция фикере белән туры килмәскә мөмкин.

Рекламаның этәлегә (фото, текст) аны бирүчеләр җаваплылыгында.

Редакциянең язмача рөхсәтеннән башка материалларны «Сөембикә»дән күчереп басу тыела.

Формат: 225x290 мм
Күләме 64 бит

Басарга кул куелды: 30.01.2023 ел.
Чыгу көне: 6.02.2023 ел.
Заказ С-0199
Тираж 7573

16+





Фото: Анна Арахамия

Марсель ГАЛИЕВ

Ник ашыга сәгатьләр?

*Син киләсе юлның карлары да
иртә-таңнан инде көрәлгән.
Мин дә күрәп калыйм, дигән кебек,
топольләр дә юлга төбәлгән.*

*Бар да нәкъ синеңчә киеңгәннәр,
бу шәһәргә бүген ни булган?
Әмма кабатлану буламыни! –
синең караш сіндә табылган.*

*Күрешүдән бәлки татлырактыр
көтә белеп көтү газабы.
Үзең белән түгел, күңел белән
аңлашудан тора азагы.*

*Син тагын да бүген кызганмадың
иске сәгатьләрен урамның –
ашыктылар бар да... Син күрмәдең
урамымның төнгә буранын.*

*Күз кысышты мең-мең тәрәзәләр,
йокы керде барча өйләргә,
бер мин калдым, буран аръягынан
син киләсе юлны көрәргә.*



«**Безнең тышлыкта**

«Авыл җирендә, гомумән, авыру белән табиб арасында дистанция юк. Кибеткә кергәч, кемнеңдер сине туктатып, чирен сөйли башлавы, киңәш соравы – бездә гадәти күренеш. Баш тарта алмыйм – барысы да үземнекеләр бит инде алар.»

10

Кеше гомере
Гөлнур Сафиуллина

6




Шурави ханымнар
Чулпан Галиәхмәтова

18



Безнең заман герое
Мәдинә Авзалова

26



Абруй апа
Гөлнур Сафиуллина

Заман һәм без

Алмагачның
алмалары

Камәрия Жамалетдинова

Мин үзем!

Лилия Гәрәева

Татар дөньясы

Гөлзәлинәнең
милли мозаикасы!

Эльмира Закирова

Мәдәни тормыш

Елларымның
багып торам
күзләренә...

Гөлзәдә Бәйрәмова

Китапның бәхете —
укучы уйлап бетерә
алган фантазиядә

Яшәеш

14

Безнең почта

46

22

Гап-гади бәхет

Раил Садретдинов

48

Мәккәдән —
пирамидалар иленә

Әлфия Самат

50

34

«Хатының —
иң якын кешең...»

Гөлнур Сафиуллина

54

Хужабика

Сорау—жавап

56

38

Куңак булсаң,
тыйнак бул

58

45

Томау төшүдән
профилактика

59

30



Арысландай
батырлар

Алсу Шакирова


40



Авыл
малае

Шәмсия Жиһангирова

60



Калжа

Рамилә Закирова
тәкъдим итә

Хәтер-хатирә » 15 февраль – Әфганчылар көне



Чулпан
ГАЛИӘХМӘТОВА

1989 елның 15 февралендә ун ел барган Әфганстан сугышына нокта куела – Советлар Союзы соңгы хәрби колоннаны чыгара. Шулай итеп, «интернациональ бурыч» тарихы тәмамлана. Рәсми мәгълүматлар буенча, Әфганстан Демократик Республикасында барган гражданныр сугышында Советлар Союзы хакимияткә ярдәм итәргә тели, әмма бу уңышсыз операция була. Ул вакыттан инде 34 ел үтсә дә, Әфган хатирәләре онытылмый, чөнки кеше хәтерә компьютер түгел, мәгълүматны сызып ташлап кына булмый. Татарстаннан хәрби хәрәкәтләрдә 9358 якташыбыз катнаша, 520 егет яуда башын сала. Әфган сугышы ветеранныр бер-берсенә шурави дип эндәшә: совет гражданнырны Әфганстанда энә шулай дип йөртәләр. Сугышка төрлә сәбәпләр белән совет хатын-кызлары да бара. Кемдер приказ буенча, кемдер акча өчен, кемдер йөрәгә кушканга... «Партия сказала: надо! Комсомол ответил: есть!» дигән сүзләр бик актуаль була ул чорда. Хатын-кызларның күбесе госпитальләрдә һәм медсанчастьларда эшли. Алар сугышта катнашмый, әмма вакыты-вакыты белән гомерләрен ут астына куярга туры килә. Союздан барган 50 гә якын хатын-кыз Әфган сугышында һәлак булган дигән мәгълүмат бар. Әмма моны хәзергә көндә беркем дә тәгаенләп әйтә алмый. Күпме эзләп карасак та, хәтта Татарстаннан киткән хатын-кызлар санына да чыга алмадык... Татарстан хәрби комиссариаты да, иҗтимагый оешмалар да төгәл мәгълүмат булмавын әйтте. Әфганны үз күзләре белән күргән хатын-кызларны эзләп табып, алар белән сөйләшәргә булдык. Ни дисәң дә, ул сугышның тарихта үз эзе бар...

ШУРАВИ ХАНЫМНАР

«Тормышым икегә бүленде»

– 1982 ел иде ул. Бөрвакыт хәрби комиссариаттан шалтыраттылар, – дип сөйли Любовь Коровина. – Хәрби бурычлы булгач, чакыруга барырга тиешмен. Ул чорда медицина хезмәткәрләре гаиләләре белән Германия, Чехословакиягә эшләргә

китә иде, ә мине Әфганстанга җибәрәргә телеләр икән. Мин, әлбәт-тә, баш тарттым. Аннан тагын берничә тапкыр чакырттылар. Комсомол булуымны искә төшерделәр, әйбәт хезмәт хакы, кайткач, төрлә ташламаларга ия булачагым турында кат-кат сөйләделәр.

Аннан басым ясый башладылар. Мин кияүдә, 11 яшьлек улым үсә. Анысын да әйтеп карыйм, әмма файдасыз. Ахырда, ирем белән бергә китсәк кенә риза булам, дидем. Аны да җибәрәргә вәгъдә иттеләр. Мин алдан киттем, ә ул соңрак киләргә тиеш иде, әмма килмәде. Гаилә белән барырга ярамый, дип, рөхсәт бирмәгәннәр. Әфганстанда сугыш барганлыгын белә идем, әмма үләрмен дигән уй башыма да килмәде. Мин бит медицина хезмәткәре, солдат түгел. Аннан соң үлүчеләр турында бернинди статистика да юк иде.

Мин килгәндә Кабулда 70 градус эссе иде! Тузан! Афганец (таулардан искән җилне шулай дип йөртәләр) исә башласа, бөтен җиргә ком тула. Юеш простыняга төренеп, комнан котылырга тырышабыз. Мин килгәндә әле палаткалар гына иде. Безнекеләр бик нык оешкан төстә эшләде: тиз арада модульләр төзеделәр. Өч ай Кабулда госпитальдә эшләгәннән соң, Кондузга җибәрделәр. Аны төньяк зонадагы иң канлы санбат, диләр. Вакытлыча дип кенә җибәргәннәр



иде, ике елга якын шунда эшләдем. Сугыш хәрәкәтләренә якын территория булгач, анда кешеләр бердәм иде. Без үзара бертуганнар кебек булдык.

Солдатларның сәламәтлекләрен тикшерер өчен төрле частьларга да очабыз. Очкычларга һөжүм иткәннәрен беләбез, куркыныч. Үземне тыштан тыныч тотам, ә эчемдә – утлар өермәсе. Гомеремдә чиркәүгә йөргәнәм юк, догалар белми идем, анда бик күп догалар өйрәндем. Берсендә Ташкуртанга очканда безне утка тоттылар. Очучылар вертолетны жиргә утыртып өлгерде. Мин ни үле түгел, ни тере... Солдатларны тикшергәч, кире кайтырга кирәк, ә мин очкычка утырырга куркам. «Кайтмыйм, шушында калам», – дим. Шул вакыт безнең дивизия командиры килде. Ә командирларны куркынычсызлык өчен ике вертолет озатып йөри иде. Бөтен кыюлыгымны жыеп, командирдан үзләре белән алуларын үтендем. Хәлемә керделәр.

Безнең госпиталь бик яхшы жиһазландырылган иде. Андагы кебек инструментларым Казандагы поликлиникада да булмады. Ашау да бик яхшы. Әмма сугыш, яшь кенә егетләрнең яраланулары, үлүләре йөрәкне өзә. Хәрбиләр операциягә китүгә, яралыларны көтә башлыйбыз. Алар күп була торган иде. Берсенедә ачыргаланып кычкырып ятканын, Союзны, язмышны сүкәннәрен ишетмәдем. Аяклары киселгән яшь кенә лейтенантны алып килделәр. Фамилиясен әле дә хәтерлим: Князев. Төркемен билгеләр өчен аннан кан алырга кирәк. Аны күргәч, кулларым калтырый башлады, кайсы яктан килергә белми йөдәдем. Каушап, система куелган штативка абындым. «Доктор, әкрен, егыла күрмәгез», – ди. Югыйсә үзенең хәле хәл бит инде! Ул соңыннан Мәскәүдә әфганчылар төркемен житәкләде.

Безгә Союздан концертлар белән артистлар да килә иде. Эдита Пьеха ике тапкыр килде. Бер килүендә концерт алдыннан гына вертолет шартлап, хәрбиләр үлде. Жырчы шок хәлендә калды. Һәлак булган егетләргә багышлап жыр язарга вәгъдә итте. Гомерем буге аны тыңладым, әмма вәгъдә ителгән жырны ишетмәдем...


Нәкъ ике елдан кайтып киттем. Калырга өндәделәр. Фән белән шөгыльләнәр өчен медицина хезмәткәрләреннән торган бер төркем төзеп, шуларның житәкчесе булырга тәкъдим ителәр. Кабулда яшәрсез, гаиләгезне үзегез янына алырсыз, диделәр. Әмма ризалашмадым, хәзер күңелемнең бер почмагында үкенечтә яши... Сугышка барып кайтканнан соң тормышым икегә бүленде. Бөтен нәрсәгә мөнәсәбәтем, дөньяга карашым үзгәрде. Мондый сынау биргәнә өчен язмышыма рәхмәтлемен дә.

Әфганстаннан кайтуга элекке эш урыныма урнаштым һәм гомерем буге Юдинода тимер юлчылар поликлиникасында эшләдем. Беренче елларда ниндидер хөрмәтләү бар иде, Союз таралгач безне оныттылар.

Яшәрәк булсам, махсус хәрби операциягә китәр идем. Украинадагы хәлләрне йөрәгемә бик якын кабул итәм. Егетләргә ярдәм кирәк бит. Анда киткән табибларга хөрмәтем бик зур!

«Барысы да хәтердә»

– Әфганга баруымның төп сәбәбе – фатир. Ә анда икешәр оклад бирәләр, өстәмә чек белән дә түлиләр, – дип бүләшә үзенең хатирәләре белән Нурия апа Тимергалиева. 69 яшендә булса да, яшь кызлар ке-



бек ул. 50 еллык эш тәҗрибәсе бар, әле һаман хезмәт урынында – Казандагы 12 нче хастаханәнең кан салу бүлегендә эшли. – 1984 ел. Миңа 30 яшь. Тулай торақта яши идем, кооператив фатир алырга теләдем, әмма акча юк.

Ташкенттан танклар ташый торган йөк самолетына утырып, Кабулга очтык. Берзаман очучы чыкты да: «Всем перейти в носовой отсек», – ди. Берни аңламыйбыз. Ә тыштан безнең самолетка борчак аталар кебек. «Всем сказали!» – дип кычкырып җибәрүгә, тизрәк урыныбыздан тордык. Самолетыбыз атышка эләккән икән. Сугышның нәрсә икәннен беренче тапкыр шунда тойдым... Мине Кандагар госпиталенә билгеләделәр. Шул ук төнне яралыларны китерделәр дип уяттылар. Солдатларның яраларын бәйләргә куштылар. Ә минем хәлем китте. Югыйсә нинди генә җәрәхәтләр күрмәгән идем инде. Ничә көн юньләп йокламау, алжу, һава басымы күпкә югары булу хәлне алгандыр, мөгаен. «Боевое крещение»не шулай уздым. Операционныйда өлкән шәфкать туташы булып эшләдем. Операцияләр, аннан соң чистарту, стерильләштерү, кварцлау... Әфганстанда һавада һәрвакыт тузан, еш кына афганец җиле исә, бөтен җиргә тузан тула. Килеп, чисталыкны тикшереп кенә торалар. Ризыкны ашап булмый, ком гына. «Теш казналарыгызны бер-берсенә тидереп бетермәгез, алайса тешсез каласыз», – дип өйрәттеләр. Хирургиядә эшлөгәч, нинди генә яралар, имгәнүләр күрмәдем. Искә төшерсәм, әле дә йөрәгем авырта. «Земля в иллюминаторе» жырын ишетсәм (Нурия апаның күзләре яшьләнә. – Ч. Г.) Пашка Белыхны искә төшерәм. Ике аягы да юк иде аның. Минада өздәргән. Ялкынсыну башлангач, кабат кистеләр. Ә мондый яраны тегәргә ярамый, үзе төзәлгә тиеш. Физрастворда чылатылган стериль бинтлар белән каплап кына куябыз. Аларны көн саен алыштырырга кирәк. Ачык яра бит ул! Авыртуны басар өчен бераз наркоз бирәбез, әмма аңында кала. Табиб аңа җыр-



Хәтер-хатирә » 15 февраль – Әфганчылар көне

ларга куша. Паша: «Земля в иллюминаторе», – дип җырлап җибәрә... Тагын бер афәт: пычраклыктан гепатит, корсак тифы кебек йогышлы авырулар котыра. Үзем дә ялга кайтыр вакыт җиткәч кенә гепатит эләктердем.

Ике ел буе тимерчыбык артында яшәдем, дим хәзер. Чыгып, офыкка таба йөгерәсе килә, әмма ярамый... Ике ел буе автомат аткан тавыш тынып тормады. «Автоматная очередь»не җибәргәндә тынычлап йоклый идек. Күз алдына китерәсезме, тынлыктан куркып уяна идек. Димәк, постта торган егетләргә нидер булган.

Килешү вакытым беткәч, кайтып киттем. Калсам, хәрби чин бирәселәр иде. Ә хәрбиләрне, сорап та тормый, теләсә кая җибәрәләр. Риза булмадым, югыйсә балам көтәме инде өйдә?! Кайтып фатир аласым бар дигән уй белән генә яшәдем. Дәрәҗә фекерли белмәгәнмендер, мөгаен... Барыбер фатир ала алмадым. Чиратка бастым, әмма һаман чигереп килделәр. Аннан соң Союз таркалды, Әфганстаннан алып кайткан акчам кассада янды. Шулай итеп, фатир да булмады, акчасыз да калдым, гаилә дә кора алмадым... Этинең абыйсына «Бөек Ватан сугышында катнашучы» буларак фатир бирделәр. Шунда яшәдем. Безгә ниндидер ташламалар турында сүз дә булмады. Хәрби комиссариат ташлама тиеш дигән белешмә бирә, ә район хакимиятендә: «Вы только служащие советской армии», – диләр. «Сугыш хәрәкәтләрендә катнашучы» дигән таныклыкны да 2019 елда гына алдым. Әфганстанда танышкан иптәш кызым Маша таныклыкны алыр өчен, комиссариат белән ике ел судлашып йөрдә. Безнең җәмгыятьтә «үземә мөмкин, әмма кешегә бирмим», дигән принцип яши шул... Үзем өчен түгел, егетләр өчен үпкәм зур. Бик күп яраланган солдатлар кайтты бит. Күбесенең тормышы кире якка тәгәрәде. Ялгызлык... «Беркемгә кирәкмим», дип, үз-үзенә кул салучылар да булмады түгел. Кеше язмышында сугышның иң куркыныч нәтижеләредер инде бу...

«Әфганстан – шәхси фаҗигам...»

– Бик тә Казан дәүләт медицина университетының стоматология факультетына укырга керәсем килә иде. Өч тапкыр имтихан бирдем, керә алмадым. Әфганстанга барып кайтучыларга рабфакка (!) керү өчен ташлама бирелүен белүгә, документларымны хәрби комиссариатка илтәп бирдем, – дип сөйли Казан дәүләт медицина университетының ортопедия стоматологиясе кафедрасы доценты, медицина фәннәре кандидаты Гүзәлия ханым Юдина. – Озак та үтми, җыенырга дигән хәбәр дә килде. Әнигә Германиягә йә Чехословакиягә барам, дидем, әмма ялганымны сизде. Минә хәрбиләр арасында икән дип төш күргән. «Өйдә урындыктан егылып төшеп тә үлсәң мөмкин, документларым инде анда, кирегә юл юк», – дидем. Әфганстанга шундый зур чемодан белән киттем. Хәтта электр плиткасы белән кечкенә табага кадәр тыктым һәм... биек үкчәле туфлиләремне алдым. Сугышка баруымны аңлай идем, әмма яшьлек бит. Ком-ташта туфлиләремнең бик тиз эштән чыгачагын, ике ел буе Ташкент базарынан сатып алган «мыльница» – резин тапочкалар киеп йөриячәгемне белми идем әле.

Хәрби комиссариатта кая баруыбызны беркемгә дә әйтмәскә кушты-

лар. Кабулга барып җитү – үзе бер тарих. Ташкенттан хәрбиләрне озату пункты аша түгел, аэропорттан очканбыз. Бу инде безне моннан озаткан инструкторларның жавапсызлыгы. Әнә шулай Әфганстанга баручыларның югалу очраклары да булган. Дөньяда яхшы кешеләр бар бит ул, Казаннан бергә киткән Аня белән миңа да гел шундыйлар очрады. Алар ярдәмә белән Кабулга – тарату пунктына барып җиттек. Килеп җитүен җиттек, ә чемоданнарыбыз юк. Ташкентта самолетка утырырга теркәлү узганда, бер үзбәк кешесе килеп: «Акча бирсәгез, чемоданнарыгыз үзегез белән барачак», – дигән иде. Ә безнең акча юк. Бер атна буе бернәрсәсез яшәдек. Мин шул вакытта якташ дигән төшенчәнең нәрсә аңлатканын белдем. Безнең Казаннан килүебезне әйткәннәрдер инде, ике солдат йөгереп килде. Якташлар икән. Менә шулар безгә бар кирәк-яракны сатып алып бирде. Югыйсә үзләренең дә артык акчалары булмандыр...

Безне Баграм шәһәре янындагы медицина-санитар батальонына җибәрделәр (кыр почтасының номеры: 93982). Анда хирургия бүлегенә операция шәфкаты туташы итеп билгеләделәр. Беренче көнне иртән шартлау тавышларынан уянып киттек. Елыйбыз гына. «Дух»ларның явызлыгы турында әллә ниләр



ишетергә өлгергән идек. Аннан ату тавышларына ияләштек инде... Әфганстанда беренче күргән яралы – бала булды. (Гомумән, яралы балаларны күп дэваладык.) Аягы ядрә тиеп сынган. Зур носилкада сөрмә күзле кечкенә генә баланың канга батып ятуын күргәч, үземне бик начар хис иттем. Беренче елны аяк-кулы киселгән солдатлар күп булды. Союзда һәр икенче кеше кулсыз йә аяксыз йөрер инде дип уйлый идек. Әмма боларның берсе турында да якыннарыбызга язмадык. Ярамый. Хат «дух»лар кулына эләксә, алар өчен мәгълүмат булачак дип аңлаттылар. Хәзер аңлайм инде: Союзда мәгълүмат таратырга теләмәгәннәр. Шуңа без, гадәттә, һава торышы, табигать турында яздык. Мин, мәсәлән, монда жылы, кояш, лаләләр чәчәк атып утыра дип яза идем. Беренче вакытларда килгәнәмә үкендем, әмма бетте ул. Хирургларның тәүлек бие үзләрен аямайча эшләүләрен күреп, үкенеп утырырга оят булгандыр. Ул чорда патриотизм көчле иде. Ышанасызмы, йоклап китмәс өчен нашатырь спирты кушылган су эчәләр иде. Әле бит күпме кан тапшыралар. Баш табибыз Алексей Васильевич Яковлев бер ел эчендә 10 литр (!) кан бирде. Кан бирә дәр операция өстәле янына барып баса. Үзем дә ике елда 10 литр кан тапшырдым. Нәрсә өчендер түгел. Бер банка тушёнка белән бер банка куертылган сөт тиеш иде, әмма туйган идек алардан. Яшь кенә солдатлар кан югалтудан үлеп ятканда, кан бирми ничек түзәсең?! Патриотлык хисеннән тыш, намус та бар бит әле!

Сугышта да һәрвакыт соры тормышта гына яшәмисең инде. Яралыларның, үзебезнең күңелне үстерү өчен төрле бәйрәмнәр, концертлар оештыра идек. Союздан да артистлар килде. Берсендә Валерий Леонтьев концерты булды. Шуннан бирле ул минем иң яраткан җырчы. Әфганстанда бөтен частьларда чыгыш ясаган. Хәзер хәрби бәрелешләр булган җиргә бер тапкыр барып кайткан җырчыларның үзләренә пиар ясап йөрүләрен күреп гайрәт чигә.

Әфганстанда гомерлек мәхәббәтемне дә очраттым. Медсанбатта узган комсомол туенда күрдем мин аны. Сугыш хисләрне сүндерә алмый. Мәхәббәт тә, кавышулар да булды... Мин биегәндә, гел елмаеп карап торды ул. Аннан соң үзе дә биергә чакырды. Бездә даруханә башлыгы булып эшли икән, хәрби. Туйдан соң кайтырга чыксам – урамда көтеп тора. «Сезне озатырга буламы?» – ди. Ә минем бүлмә каршы якта гына. Бүлмәмә юл ул төнне озын булды: сөйләшеп йөрдөк тә йөрдөк. Төн тыныч иде, яралыларны да китермәделәр. Шулай аралашып киттек. Әфганстанда эшләвемнең икенче елы тәмамланып килә иде. Калырга үтетлеләр. Юдин (Гүзәлия апа ире Игорь Юдинны гел әнә шулай дип атады. – Ч. Г.) калырга теләгем барлыгын белгәч шатланган иде, әмма соңыннан: «Казанга кайт, укырга кер», – диде. Ул минем хыялым турында белә иде. Бер ел хат алышканнан соң Казанга кайтты ул. Мин рабфакта укый идем. Без язылыштык. Бераз Казанда булганнан соң ул үзенә Барнаулына кайтып китте. Эти-әнисе аның Әфганстанда хезмәт иткән белмиләр иде. Абыйсы фажигале төстә үлгәч, әнисе Игорь өчен бик борчылып яшәгән булган... Гомумән, әфганчыларның күбесе кайда булуларын якыннарыннан яшерә иде. Озак та үтми, Әфганстаннан безнең гаскәрләргә чыгара башладылар. Иремне каршыларга Термез шәһәренә киттем. Без аның белән бер атна Термезда яшәдек, аннан Барнаулга кайтып киттек. Анда бер атна яшәгәч, ул – Ташкентка, мин Казанга кайтып киттем. Самолет трабы буйлап күтәрелгәнә күп еллар күз алдымда торды. Аны соңгы тапкыр күрүем булган...

Аерылышуыбызга бер ай да үтмәде, үлгән хәбәр ителәр. Ничек үлгән хакында әлегә кадәр белмим һәм белә дә алмаячакмын. Сорамавың, белешеп йөрмәвең хәерле, диде егетләр. Соңгы тапкыр шалтыратканда: «Ташкентта калмаска иде, монда – мафия», – дигән иде Юдин. Ә ул частьтагы төрле даруларны, медицина җиһазларын Әфганстаннан чыгаруга җаваплы иде...

Шуңа да Әфганстан сугышы шәхси фажигам инде. Ирле хатын булып бары тугыз ай яшәп калдым, башка кияүгә чыкмадым. Югыйсә гаилә корыр кешеләр дә очрады. Күрәсең, мине Юдин җибәрмәгәндер. Барнаулга каберенә барып йөрим. Быел да абыйсы белән икесенең каберләрен тәртипкә китереп кайттым. Юдин артымда гел елмаеп басып торды кебек. Кызганыч, балабыз булырга өлгермәде. Җиңелрәк булган булыр иде.

Әфганстан сугышында булуым турында элек сөйләмәдем. Минем барыбер аңламаслар иде. Ишетеп кенә күз алдына китерү – бер нәрсә, ә үз күзләрең белән күрү – бөтенләй башка. Беренче мәлдә күпләр онытырга теләде шул аны. Кайберләре арагы белән дуслашты. Аларны да аңлайм. Анда булучылар үзләренә бикләнде. Гомумән, сугыш үз эзен калдырмый гына үтми инде ул. Күпме гомер узган, әмма берсе дә онытылмый. Сугыш аша үткән кешенең тормышы сугышка кадәр һәм сугыштан соңга бүленә. Хәзер телевизордан хәрби бәрелешләр турында репортажлар карыйм да, кабат үткәнгә кайтам. Бүгенгеләр белән безнең хәтта йөзләребез бертөрле – эмоцияләрсез. Елмаябыз да кебек, әмма ул башка елмая...

Фотолар: гаилә архивларыннан.



Телефон шалтырады да шалтырады. Әңгәмәбез күп тапкырлар бүленсә дә, аны читкә алып кую, тавышын басу мөмкин түгел – бу башка очрак. «Телефоным ялгыш сүнсә дә, үземне жинаяты эшлэгән кебек хис итәм... Бәлки мине эзлиләрдер, бәлки мин кирәктер?» – ди ул. Кайбыч районы үзәк хастаханәсенең баш табибы, анестезиолог-реаниматолог Гөлнур Илдус кызы САФИУЛЛИНА белән кеше гомере турында сөйләшәбез. Гомер исә көннәрдән, сәгатьләрдән, мизгелләрдән тора... Аның үз тормышында да онытылмас көннәр байтак. Һәм аларның бик күбесе башка берәүләрнең гомере белән бәйләнгән. Бердәнбер гомере белән...



Гөлнур
САФИУЛЛИНА



КЕШЕ ГОМЕРЕ



Беренче көн

– Күршебездә яшәүче Сәхибкамал әби: «Синең белән рәхәтрәк, жиңел-рәк», – дип, беренче тапкыр үзенә чакырып керткән көнне миңа ничә яшь булды икән? Мөгаен, 8–9 яшьләр тирәсидер... Ул инде авырый башлаган иде бит. Янында утырам, сөйләшәбез... Күрәзәче дип әйтәләр иде аның турында – анысын белмим, әмма: «Кызым, үскәч, син врач буласың», – дигәне исемдә. Хәер, мин кечкенәдән үк курчаклар белән дә гел «больница» гына уйнадым. Алма ага-чыннан ерак төшми инде ул... Әниңең апалары да табиблар, әни үзе дә 47 ел медицина өлкәсендә эшләде – фармацевт иде, РФның «Сәламәтлек саклау отличнигы» билгесе белән бүләкләнде. Кыскасы, мәктәпкә укырга кергән дә үк үземнең киләчәктә табиб буласымны белә идем. Әниңең абыйсының кызлары Горькийдагы медицина институтына укырга керде. Мин дә алар артыннан киттем. Мәктәпне алтын медаль белән тәмамласам да, Казанда керә алачагыма ышанып житмәдем. Имтиханнарда әзерләнәм. Утырам да елыйм, утырам да елыйм – авылны, әнине сагынам... Шунда аңладым: керсәм дә, укый алмаячакмын – өйдән болай еракта яши алмыйм икән. Беренче имтихан биргәндә үк махсус хата ясадым... Ә табиб буласы килә! Кайтып, документларымны Яшел Үзән медицина училищесына тапшырдым. ...Һәм үз-үземә сүз бирдем: «Мин институтка барыбер керәм!» Училищени «кызыл диплом»га тәмамладым һәм мине шул елны ук имтиханнарсыз, әңгәмә белән генә Казан дәүләт медицина институтына кабул иттеләр. Студент эскәмиясенә утырганчы, ярты ел Кайбыч участок больницасында эшләргә өлгердем – училищеда уку ел уртасында ук тәмамлана.

Роберт белән дә мин шул вакыт таныштым. Авариядән соң алып килделәр аны. Мотоцикл белән бәрелгәннәр иде: дустанә үлгән, ә ул аңсыз... Роберт аңына килгәнче әнисе берничә көн янында утырды. Бик иркә егет кебек күренде ул миңа... Ике ел мин аннан качып йөрдем әле. V курстан соң без өйләнештек. Роберт Казан дәүләт университетын тәмамлады,

ул – радиотехник, әмма: «Мин – авыл малае, авылга кайтам», – диде. Ә мин шәһәрдә калырбыз дигән идем... Соңгы курсны кулымда бала булган килеш тәмамладым, аннан бер ел интернатура уздым. Авылга кайткач, беренче тапкыр кызым белән капка төбеннән әйләнеп кергән көнем истә: Кайбычның әле яңа район булып оешкан гына чагы – бала арбасы белән дә йөрерлек юллар юк... «Ә группадашларымның барысы да диарлек шәһәрдә калды», дип моңсуланып уйлаганым истә.

Икенче көн

– Авыруга иң беренче үзем куйган диагноз? Әлбәттә, ул көнне хәтерлим! Мин эшкә чыкканда терапевт урыны буш түгел иде – йогышлы авырулар бүлегенә кертеп утырттылар. Сайлау мөмкинлегенә юк... Авыруны кабул итәм, зарларын тыңлыйм, күңелемнән диагноз куям. Һәм... берәр сәбәп табып, күрше бокска чыгам – тизрәк китабымны актарам: «Ялгышмыймы?» Диагнозларым дәрәс булып чык-кач, үз-үземә ышаныч артты... Йокларга яткач та, авыруның «тарихы»н кат-кат башыңнан үткәргән, аннан сикереп торып, китапка ябышкан чаклар хәзер дә бар әле ул.

Хастаханәдә анестезиолог-реаниматолог юк иде – укырга мине жи-бәрделәр. Аннан кайтып эшли башлагач кына медицинаның нәрсә икәнен чынлап торып аңлаганмындыр. Моңарчы сәгать дүрттә эштән кайтып китәсәң дә, аннан инде сине берәү дә борчымый иде. Ә монда – тәүлек әйләнәсе кирәк булуың бар. Исемдә: Шуширма авылынан бер кызы алып килделәр. Машинадан төшкән дә юлны чыга башлаган. Тирә-ягына карамаган, күрәсәң – КамАЗ бәрдереп киткән. Аңында түгел, сынмаган бер жире юк... Өч тәүлек без аның яныннан китмәдек. Күчерергә мөмкин булгач кына, Республика клиник хастаханәсенә озаттык. Исән калды! Медицинаның көченә мин беренче тапкыр шунда ышандым.

Өченче көн

– Көннәрнең төннәре дә бар бит әле... Иң авыры дигәндә шушы төнне искә төшерәм. Башта бер әбине алып

килделәр: кулындагы кан тамырлары тыгылган. Аңа операция ясап кына чыгардык, «Ашыгыч ярдәм» бер яшь хатынны алып килде. «Аналыктан тыш йөклелек», кан киткән – операция кирәк. Өч сәгәттән соң тәмамладык кына, алдагы пациентның кабат каны китте. Тагын операция өстәләне артына бастык. Ул арада яшь ханымның гемоглобины бик төште. Бездә запас кан юк һәм аны дүрт сәгәттән дә алдарак алып кайтып житкереп булмый, ә кан менә хәзер үк кирәк, шушы минутта! Төн уртасында кайдан эзлесең аны – операцияне туктатып торып, үзем бирдем. 20 шприц кан салдык, ул хатынга азрак хәл кергәч, әбигә операция ясауны давам иттек. Таң беләнгәндә – иртәнге сәгать дүрттә яңа авыруны алып килделәр: аңа да катлаулы операция кирәк булып чыкты. Иртәнге тугызда гына тәмамладык... Һәм, иң куанычлысы, аларның барысы да терелеп аякка басты! Район кечкенә бит: үзем ул чакта кан биргән хатынны кибетләрдә очраткалыйм. Мөрәле авылында яши, әлегә төнне ул да онытмыйдыр. Ә канны беренче һәм соңгы бирүем генә түгел...

Дүртенче көн

– Иң дулкынландырган көн? Жиде ел элек баш табиб вазыйфасына керешкән көннәр. Коллективка мине Татарстанның сәламәтлек саклау министры Гадел Вафин үзе тәкъдим иткән иде. Хәер, хезмәттәшләремә ят кеше түгел идем – эшли башлавыма 15–16 ел иде ул чакта. Белгечләр гел житми, әйткәнемчә, йогышлы авырулар бүлегендә дә эшләдем, кабул итү бүлегендә дә, участок табибы булып та... Берсендә Иске Тәрбиткә барган истә. Юл юк, буран – ат чанасына утырып бардык. Авыл кешесе ихлас бит ул. Хәл белергә керүенә зур вакыйга итеп кабул итә. Урын өстендә яткан бер әбине икенче көнне «Ашыгыч ярдәм» белән район хастаханәсенә алып килделәр. «Нәрсә булды, кичә генә барысы да әйбәт иде бит?» – дим. Мин кергәнгә, дулкынланып, кан басымы күтәрелгән икән...

Бу урындыкка утырганчы ук, баш табибыбыз Газимагомед Магомедов ялга китте дә, бер ай аның урынында

Арабыздан беребез » фидакарьләр

Һәр операция алдыннан беренче тапкырдагы кебек дулкынланам: нәрсә көткәнән белмисең...



калып тордым. Эшнең очы-кырые юк! Бу урында ничек эшләп була икән, тизрәк үзе чыксын иде дип йөрдем... Әйе, нинди вазыйфа йөкләүләрен белдем! Әмма бөтен нечкәлекләренә эшли-эшли генә төшендем. Авыру дәвалау белән, әйтик, биналарга ремонт ясату арасында аерма зур шул... Үлчәү тәлинкасенә салсаң, баш табибның административ эшләре ягы басып китә. Анда торба тишелә, монда нидер ватыла, анысы кирәк, монысы...

Соңгы елларда бөтен машина паркын яңарттык – 14 машина кайтты безгә. Президентыбыз дүрт яңа «Ашыгыч ярдәм» машинасы бирде. Яңа гараж төзедек. Тәрәзәләр алыштырдык. Күпфункцияле караватлар алдык. 24 миллион акча бүлеп бирделәр безгә, шуның 12 миллионына яңа жиһазлар кайтарттык. Әмма нинди генә ремонт ясатсаң да, нинди генә жиһаз алсаң да, белгечләр булмаса, берни эшли алмыйсың. Беренче чиратта, жаннарын биреп эшләүче табиблар кирәк. Шөкер, андыйлар бар бездә.



Бишенче көн

– Көннәрнең исәбен югалткан чаклар булды. Коронавирус белән бәйлә пандемия турында әйтәм. Без берничек тә коткарып кала алмаган беренче авырулар... Ковидның башланган гына чоры. Борындык авылыннан ирле-хатынлы бер парны китерделәр – янәшә палаталарда яттылар. Салганда хатынының хәлен артык авыр дип тә әйтеп булмый иде. Дөвалыйбыз, алга китеш бар шикелле. Кинәт ул сулыш ала алмый башлады, зәңгәрләнде һәм... Бездәге чарасызлыкны белсәгез?! Кулдан килгәннең барысын да эшләдек бит! Балалары борчыла: «Хәзер әтигә дә берәр нәрсә булса?» – диләр. Динамика әйбәт бит, дибез. Ә авыруның хәле бу юлы да кинәт кенә начарланды... Таң белән өзелде ул... Мин елыйм, мине кочаклап шәфкать туташы Сәвия елый:



«Башка монда эшли алмыйм», – ди. Улына әлегә шалтыратмыйк, тагын өч сәгать булса да тынычлап йокласын, дип сөйләштек. Бөтен документларны тутырып сәгать дүрттә генә кайттым. Өй буйлап әрле-бирле йөрм, ничекләр генә әйтермен, дим... Безнең эштәге иң авыр ситуация бу. Андый авыр хәбәрне йә баш табиб, йә реаниматолог житкерергә тиеш. Ә минем сайлау мөмкинлегем юк – икесе дә үзем. Нинди сүzlәр табарга белмисең... Мондый хәлдән соң күзгә бик озак бернәрсә күренми: өйдә дә, эштә дә. Жанда да бушлык кына... Тагын бер нәрсә бар: шәһәр табибларыннан аермалы буларак, без һәр очракта да диярлек белмәгән-күрмәгән кешене түгел, ә бер танышыбызны югалтабыз. Безнеке кебек кечкенә районда яшәү һәм эшләүнең бер минусы бу...

Алтынчы көн

– Гомеремдә дә онытмаячак иң озын төн бар әле... Пандемия башланганда 20 кислород баллоныбыз бар иде. Алмашка тагын шуның кадәр алдык. Барыбер житми! Төнге сәгать ике. Аппаратка өч-дүрт кешене тоташтырдык. Баллоннар бик аз калды. Апаска шалтыратам – алмыйлар, Буаны жыям – анда да җавап бирмиләр. «Бара торыгыз», – дип, машинаны барыбер чыгарып җибәрдем. Буада кислород тутырырга була иде – шалтыратып, баш табибны уяттым. 8 баллонны алар тутырып җибәрде. Сөйләшеп торабыз – машина кайтып җитәргә 20 минутлар калды. Әмма кислород бетте диярлек! Буш баллоннарны тартып чыгардык – төпләрендә аз булса да калгандыр, дибез. Соңгы 8–10 минутны ничек үткәргәнебезне үзебез генә беләбез. Берара хәтта аягым атламый башлады... Берьюлы дүрт кеше бит! Дүрт гомер!

Ковидтан соң эш бер бәйрәм кебек кенә тоела. Бер уңай ягы булды: грипп белән чирләп китсә дә, халык хастаханәгә килә хәзер – авырудан соң катлауланулар шуңа да кимеде. Кайбычның ковид госпитале аша исә 337 авыру узды. Моның нинди котчык зур сан икәнә үзебезгә генә мәгълүм...

Жиденче көн

– Иң үкенечле көн?.. Иртәгәсен Робертның туган көне булырга тиеш иде. Кызым белән кереп кишеттән табынга дип әйберләр алдык. Салатка дип пешерергә чөгәндер, кишер, бәрәңгә куйдым. Үземнең жаным тыныч түгел... «Әтиң һаман кайтып житми әле», – дип, кызыма әйтеп кенә бетердем, телефон шалтырады. Иреге авариягә очраган, авыр хәлдә дип хәбәр ителә. Ярты юлга житкәч, кабат шалтыраттылар: «Ул инде исән түгел...» – диделәр. Мин барып житкәндә «Ашыгыч ярдәм» килеп киткән иде инде. Күңелне сыздырып үкенечле уй узды: «Күпме чит кешегә ярдәм иттең, ә үзеңнекенә...» Соңыннан куелган диагнозларны күргәч, аңладым – булыша алмаган булыр идем. Мин дә, башка берәү дә... Әмма үкенү юшкыны барыбер калды. Дүртенче ел инде аны югалтканга... Тормышта хәзер төп таянычым – әнием һәм абыем Илшат. Тагын – кайнатам белән кайнанам. Алар мине һәрвакыт якын итте. Кайнанам гел булышырга тырыша: «Кызым, син бит тәүлегенә 48 сәгать эшлисең», – ди...

Сигезенче көн

– Иң озын көн? Бар! Тик аны иң озын юл дип тә атарга буладыр. Узган көз берәүне китерделәр: пычак белән яралаганнар – бугазына эләккән. Шунда ук сулыш алу аппаратына тоташтырдык. Тик операцияне аңа Казандагына ярый алалар иде – бездә андый белгеч юк. Юлга кузгалдык. Машина идәнендә аның янында тезләнгән килеш барам. Сатурация бер менә, бер төшә... Борылам да, машина тәрәзәсеннән карыйм: ерак калдымы икән? Кайбыч белән Казан арасын ике түгел, ә 20 сәгать узгандай булдык. Ниһаять, барып життек! «Син бит безгә мәет алып килгәнсең», – диләр. Нинди мәет, тизрәк карагыз, дим. Тереләп кайтты ул ир!.. Фажигә тарыган һәркемне шунда ук Казанга, белгечләр кулына озата алмыйсың – бөтен очракта да юлга чыгып булмый. Башта әле канны туктатырга, пациентны шок хәленнән чыгарырга, кан басымын көйләргә кирәк... Андый вакытта авыруларгына түгел, туганнары белән дә эшлисең – алар-

ны да ничектер тынычландырырга тырышасың. Яшермим, нигә бу юлны сайладым дигән мизгелләр дә була. Ә аннан авыру терелә һәм сиңа да канатлар үсә!

Тугызынчы көн

– Бәхетле көннәр... Буага спартакиадага бардык шулай. Соңыннан кафега кердек. Таныш түгел бер хатын көтмәгәндә яныма килде дә елый-елый мине кочаклый башлады. Берни аңламыйм! «Сез минем абыңны коткардыгыз!» – ди... Менә шундый мизгелләр өчен эшлибез инде.

Авыл жирендә, гомумән, авыру белән табиб арасында дистанция юк. Кишеткә кергәч, кемнеләр сине туктатып, чирен сөйли башлавы, киңәш сорауы – бездә гадәти күренеш. Баш тарта алмыйм: әйткәнемчә, барысы да үземнекеләр бит инде алар. Көнөтөнә телефон шалтырауга да күптән күнектем – район жирендә номерымны табу берәүгә дә авыр түгел. Ничек җавап бирмисең – беркем дә болайгына шалтыратмый бит.

Унынчы көн

– Борчулы көннәр... Житәрлек... Хастаханәбезгә педиатр, лаборант-врач, психиатр-нарколог, участок терапевты, педиатр, лор, анестезиолог-реаниматолог кирәк. Белгечләр килми түгел, «Авыл табибы» («Земский доктор») программасы буенча шактый килделәр. Эшкә өйрәтәбез, ияләшәбез генә – биш ел уза да, алар китеп бара. 17 табибтан 3 се генә Кайбычта төпләнде. Әлегә программа бүген дә эшли, әмма соңгы елларда кайтучылар юк диярлек. Миллион ярымгына инде кызыктырмый бугай яшьләрне... Районыбыз башлыгы Альберт Илгизәр улы Рәхмәтуллин быел яшь белгечләр өчен ике йорт төзетергә вәгъдә итте – алар буш тормас дип өметләнәм.

Республикадагы кебек үк, бездә дә беренче урында – йөрәк-кан тамырлары авырулары тора. Бер участок терапевтыбыз дүрт ай укып, яңагына имтихан тапшырып кайтты. Ул инде бары тик шушы авырулар белән генә шөгыльләнәчәк. Диспансеризация узуп өчен район халкының хәзер барысын да чакырырга, китертергә тырыша-

быз. Авыл кешесе, гадәттә, соңгы чиккә житмичә килергә атлыгып тормый ул... Узган ел шуның нәтижәсендә 11 онкология очрагы ачылды менә. Безнең район өчен зур сан... Димәк, шуның кадәр кеше гомерен саклап калдык дигән сүз...

Авыл табибы беренче чиратта үз-үзенә, үзенә белеменә ышанырга тиеш. Бездә бер табиб та үз белгечлегенә буенчагына кабул итми: авыруны аякка бастыру өчен кулыннан килгәннеләр барысын да эшли. Яшь белгечләргә гел кабатлыйм: кешене ягымлы, жылы сүз дә терелтә, дим. Ышанычын яуламасаң, авыру сиңа күңелен ачмаячак, сөйләмәячәк. Дөрес диагноз кую өчен аның эчке дөньясын да белергә кирәк... Авыл хастаханәсендә эшләү – яшьләргә тәҗрибә туплау өчен менә дигән мөмкинлек. Хәер, яшәр өчен дә! Бассейн, шугалак, парклар, кишетләр, мәктәп, балалар бакчасы – һәркайсы кул сузымында. Юк, мин инде үзем хәзер шәһәрдә тора алмас идем...

Унберенче көн

– Житми калган көннәр? Бихисап! Берсендә циркка билет алдым. Башкалар кебек балаларга күрсәтәсе килә бит... Юк, барып булмады – ашыгыч операция килеп чыкты. Үпкәләделәр инде... Кунакка бармый калган чакларны санамыйм да... Гүзәл минем юлдан китте – табиб-стоматолог. Киявебез дә табиб, ул – микрохирург, Республика клиник хастаханәсендә баш табиб урынбасары. Миңа инде онык бүләк итәргә өлгерделәр... Камилә КФУда укый, дизайнер булырга жыена. Алар икесе дә кечкенәдән бик мөстәкыйль булып үстеләр. Мин гел эштә идем бит... Дөрес, башкача да яшәп булгандыр. Әмма хатын-кыз һәрвакыт аягында нык басып торырга тиеш дип санадым. Кызларыма да шулай, дим.

...Төнә буге операция ясап, таң белән генә кайтып керәсең. Өйдә тыптын, балалар йоклый. Өсләренә ябасың... Жаныңа шунда бер тынычлык иңә. Роберт кайчак уянып: «Син бүген дә өйдә кунмадыңмыни?» – дия иде. Якыннарың сау-сәламәт булганда эшкә барып эшләп кайтуның беринди авырлыгы юк аның...

Мәктәп еллары һәр кешенең язмышында иң матур, истәлекләргә бай сөөнечле бер чор булып урын аладыр. Тормыш белән очрашу, белем ачкычына ия булу, зур коллективта тәрбияләнү, үзеңне шушы җәмгыятьнең бер күзәнәге итеп тоя башлау, милли үзәң формалашу – болар һәммәсе мәктәп чоры белән бәйлә мөгҗизалар бит. Ә мәктәпне һәм бу мөһим вакыйгаларны Укытучы дигән гәҗәеп затлардан башка берничек тә күзаллап булмый.

АЛМАГАЧНЫН АЛМАЛАРЫ



Камәрия
ҖАМАЛЕТДИНОВА

Көзләр саен мәктәпләргә дулкын-дулкын булып балалар агыла, җитлеккән яшьләр исә зур тормыш агымына кушылып китә бара һәм олыгая башлауларын үзләре дә сизми кала. Ә менә укытучылар – бала тормышына нинди яшәтә, нинди халәттә, нинди холыкта килеп кергән булсалар, гомер буена нәкъ шундый булып калалар. Чөнки Вакыт чикләүләре Укытучы дигән илаһи затка кагылмый. Классташлар белән очрашканда да, телефон-интернет аша аралашканда да мәктәп елларын, укытучыларыбызны сагынып искә алабыз, гомеребезнең шул чорына бүгенге акыл, яшәү тәҗрибәсе белән карап фикерләшәбез.



Урта мәктәпне тәмамлавыбызга бу язда 50 ел булачак. Жәен сабакташлар белән очрашу турында хыялланабыз. Һәм, әлбәттә, укытучыларыбызны барлыйбыз.

Заманында КХТИны тәмамлап, юллама белән Новосибирск шәһәренә эшкә киткән, шунда бүгенгәчә гомер итүче Рәис Ханнанов болай дип язган:

«Беркөн телевизордан укытучыларның күргәзмә ачык дәресләрен кызыксынып караган идем. Инде бүген илнең мәгариф министры «Ел укытучысы» дигән зур исемгә лаек булганнарны бүләкләде. «Нәкъ шундый педагоглар мәктәптә миңа ничәмә ел буена һәр көнне күргәзмә дәрес укытканнар икән бит! Ул чакта без моны шулай тиеш дип кенә кабул иткәнбез!» – дип шаккатып утырдым. Күңелдә хатирәләр жанланды. Һәркайсы үзенчәлекле, һәркайсы беркем белән чагыштыргысыз... Әйтик, математика укытучысы Клара апа Мөхәммәтшина үз фәнен башка дөнья-ви мәгълүматларга оста итеп бәйләп аңлатучы талантлы кеше иде. Хәтерләсәгез, Фарсы падишаһының да теше үтмәгән мәсьәләне – шахмат тактасына геометрик прогрессиядә бодай бөртекләре тезеп, нинди зур саннар чыгасын без 5 нче класста ук чиштек инде! Яшь химия укытучыбыз Хәниф абый Солтанов теорияне һичшиксез фәнни тәҗрибә белән раслап инандырырга һәвәс иде. Ә бервакыт практик эш вакытында водород бүлеп чыгарырга тиешле прибор... безне тыңламады. (Хәер, безнең шартларда мондый ихтимал булырга мөмкин икән тәҗрибәле лаборант Сәкинә апа кат-кат кисәткән иде...) Юк, беркемгә дә зыян тимәде, киресенчә, без тормышның язылган кагыйдәләргә генә буйсынып бармавын аңладык. Тагын бер яшь укытучыбыз – физик Йолдыз абый Шәрипов армия хезмәтен дә узган шәп егет иде! Дәрес, футбол уйнарга бик яратмый, әмма үз фәнен иң кирәкле фән дип теләсә кемне ышандыра белә иде! ВУЗга керү имтиханнарын «бишле»гә тапшырып, укытучыларымызның өметләрен акладым дип шатланган идем. Нәкъ шушы фәннәр миңа гомерлек һөнәр сайларга булышты... Тел-әдәбият буенча да супер-укытучылардан тәрбия һәм белем алдык. Рус теле һәм әдәбияты укытучыбыз Гыйльменур апа Шакиржанованың күпме җыр-романслар өйрәткәнән санап кына бетерерлек түгел! Кайчак әле үзем дә «Буря мглою небо кроет...» дип әкрән генә көйләп йөрим... Ә шагыйрә Клара апа Булатова дәресләре – үзе аерым тарих!

Болар барысы да безнең укытучылар! Алар әле күбәү! Һәм аларның һәркайсы шул заманда ук дәүләт бүләкләренә лаек булганын менә хәзер аңладым!»

Рәиснең бу сүзләрен сабакташыбыз Илсәяр Бакирова да хуплаган: «Әйе шул, без бик бәхетле чор балалары булдык. – ди ул. – Ә укытучыларыбыз барысы да махсус сайлап алынгандай сәләтле шәхесләр иде. Югары дәрәжәдәге белемгә ия чын совет укытучылары!»

«Әниңез укучылар дәфтәрләре белән тулы сумкасы ничек ярылып чыкмаган! Төн буе шул дәфтәрләргә тикшерә, дәрес планнары төзеп утыра иде әнием. Сарайда кош-корт, җитмәсә, әле кәжә дә бар! Әниемә ике сәгать йокы тия иде. Иншаны әүвәл башта үзе өйдә яза да дәрестә балаларга укый, аннан соң гына укучыларга тема-

Укытучыларыбызның кайсын гына алсак та, һәркайсы кабатланмас шәхес булган!

сын биреп, инша яздыра... Башы авыртканы исемдә калган. «Әнием озын гомерле булсын берүк», – дип, эчтән генә теләп ята идем. Ә әтием төннәр буе мәктәптә бөтен укытучыга яраклы итеп, тәфсилләп, расписание төзи, фотолар ясый, укытучылар чирләп китсә, үзе кереп, төрле фәннән дәрес бирә...»

Бу юллар исә Рушания Гыйләҗеваныкы. Укытучыларыбыз Азат абый белән Фидания апаның кызы ул. Азат абый инде арабызда юк, ә Ширияздан кызы Фидания Әхмәтжанова узган көз үзенең 93 нче туган көнен каршылады! Һаман яшә күңелле, сөйкемле, зирәк үзе!

Чистай төбәгенең Каргалы авылында дөньяга килгән кызга Аллаһы Тәгалә тарафыннан бик күп күркәм сый-фатлар бүләк ителгән, һәм чибәр, акыллы, сәләтле Фидания туган гаиләсенең дә иң затлы кыйммәтләрен үзенә мирас итеп алган. Авылында урта мәктәпне, аннары Казан педагогика институтын тәмамлаган. Чуашстанның Батыр районы Шыгырдан авылында – укытучы, шул ук районның мәгариф бүлегендә инспектор булып эшләгән. 1954 елда Татарстанга кайтып, Әлмәт районының Ирекле авылында җидееллык рус мәктәбендә тарих укыткан. Язмышы аны тулы бәхеткә лаек дип санаган: 1955 елда кыз Яңа Кәшер урта мәктәбе укытучысы Азат Гыйләҗевка кияүгә чыккан һәм ире белән бер коллективта эшкә керешкән. Шуннан соңгы унбиш ел буена бу мөгаллимнәр гаиләсә Кәшер балаларының мәхәббәтен, авыл халкының ихтирамын һәм рәхмәтен яулап матур гомер кичерде. 1969 елда гаилә яңа төзелешләр белән шаулаган Түбән Камага күченеп китте, әмма алар калдырган яшәү рәвеше,



■ Азат абый белән Фидания апа Кама буенда. 1952 ел.

Авил укытучысының көнкүреше гади халык тормышыннан күпкә мәшәкәтләрәк булгандыр.

тормышчан тәрбия һәм матур истәлекләр бүген дә безнең белән яши, һәм бу яктылыкны бүгенге яшьләр белән дә уртаклашасы килә.

Безнең Яңа Кәшер мәктәбенең бер гасырлык бай һәм игелекле тарихы бар. Һәм бу тарихның үзәгендә татар гаиләләренә генә хас булган тәртип һәм тәрбиягә нигезләнган укытучылар коллективы тора. Бүгенге истәлекләрнең төп геройлары – менә шул коллективның ихлас жанлы мөгаллимнәре Фидания апа һәм Азат абый.

Ни дисәң дә, без үскән елларда «Укытучы бар яклап та үрнәк булырга тиеш!» дигән язылмаган кагыйдә бар иде. Гаиләң дә, балаларың да, холкың-фигылең дә, кигән киемең дә, бакчаң-хужалыгың да һәм башка бик күп якларың да шушы таләпкә буйсына. Әлбәттә, өйләнешеп, торак-хужалык булдырып, өч бала үстереп, мәктәптә укытудан тыш та барлык иҗтимагый эшләргә чумып, ул чорда меңнән артык хужалыгы булган тынгысыз жанлы Яңа Кәшер авылында үрнәк гомер итү өчен бик күп энергия сарыф иткәндер бу гаилә. Әмма алар шул югарылыкка ирешкән кешеләр. Без – балалар ул чакта моны үзбез аңлаганча, сабый күңеле белән генә бәяләгәнбез. Тормышның асылын исә ничәмә дистә еллардан соң гына, яши-яши генә аңлаганбыз. Әмма сабый акылы да ул тәрбияне күңеленең түренә салып куйган. Бу сүзләремә дәлил итеп, Фидания апа һәм Азат абый гаиләсе белән мәктәптән тыш та аралашкан укучыларының кайбер хатирәләрен китерәм.

Ландыш Салихова сөйли: «Без Фидания апалар белән бер урамда, күршеләр булып яшәдек. Һәм кызлары Рушания белән бер класста укыдык. Бала-чага һәрчак бергә жыелып уйный идек. Каникуллар вакытында алар, балаларының дус-ишләрен өйләренә чакырып, бәйрәмнәр дә оештыралар. Азат абый оста итеп гармунда уйнап, безне җырлата, биетеп тә ала. Бу минутларда Азат абыйның мәктәптәге иң таләпчән завуч булуы да истән чыгып китә. Шунда ук шигырьләр сөйлибез, төрле уеннар уйнап мәш киләбез. Яңа ел бәйрәмнәре аеруча истә калган. Тун киеп, билен ефәк яулык белән буган, бүрек кигән, зур ак сакаллы һәм... күзлекле Кыш бабайның чынлыкта Азат абый икәннән белсәк тә, бик тә күңелле иде. Җитмәсә, Кыш бабай һәркайсыбызга Яңа ел күчтәнәче салынган пакетлар да өләшә. Мондый бәйрәмнәр Фидания апа пешергән бәлеш һәм камыр ризыклары, өйдә ясалган компот белән сыйланып төгәлләнә...»

Сирена Абдуллина дәвам итә: «Ул бәйрәмнәрне мин дә бик хәтерлим. Хужаларның күңел киңлегә шаккаттыра. Шуның кадәр бала-чаганы җыеп бәйрәмнәр оештыру өчен уңган-булган булу белән бергә, ул балаларны ничек бар, шулай кабул итеп, барысын да тигез күреп яратырга да кирәк булган бит! Әле ул тиктормас кунаклардан соң

өеңне җыештырып тәртипкә салырга да көч кирәк ләбаса! Бу бит инде узган гасырның 1960–65 нче еллары. Ачлык булмаса да, гаиләләрдә ризыкның да чиксез-чамасыз түгеллеген хәтерлибез...

Мин кечкенәдән үк матур гына җырлый идем. Үзешчәннәр конкурсларына мине дә еш алып баралар. Үзезбегең авылда, аннан күрше авылларда, соңыннан район үзәге Әлмәттә чыгышлар ясайбыз. Тормышлар алга барса да, ишле бала үскән гаиләләрдә киём-салым кытлыгы барыбер дә үзен сиздерде. Ул елларда миңа сәхнәгә чыгардай килешле киём табу кыен иде. Шундый чакларда Фидания апа миңа үз кызының матур киёмнәрен кидереп, кеше арасына җибәрә иде...»

«Ә күлмәкләргә килгәндә, төн йокысын калдырып, әни үзе тегә иде, – дип, Рушания ачыклык кертә. – Әнием тегүче дә иде бит. Өлгеләрен ничек кискәндер инде, таң калам. Кечкенә балалар киёмнәре булмаган бит элек, әни үзе теккән...»

«Тагын бер очракны сөйләми кала алмыйм, – ди Сирена. – Фидания апаларның өенә каршы якта сусыл яшел болын бар иде, ә анда Имай бабай чишмәсе дигән мул сулы чишмә челтерәп ята. Якын-тирәдә яшәүчеләр шул чишмә буена кер чайкарга йөри. Чишмәдән берәз читкә, яшел чирәм өстенә зур ләгән куеп су салабыз да керне шунда чайкыйбыз. Бер көнне мин дә кер чайкарга килдем. Көн дә салкынча, чишмә суы да күлнә өтеп ала. Шулай да бирешмим. Әмма бер зур калын җәймәнең суын һич тә сыгып булмый. Әйләндереп-әйләндереп, шактый азапландым. Шунда ни күрим: өстенә җиңелчә киём генә элгән Фидания апа яныма килеп басты. Ул минем күшәккән сабый кулымнан җәймәне алып чайкады, суын сыгып бирде. Эш арасында тәрәзәгә күзә төшеп, чарасыз хәлемне күргән дә миңа шулай ярдәмгә йөгергән икән ул!.. Мин бу хәлләрне бүгенге тормыш, бүгенге кешеләр белән янәшә куям да таң калам!.. Кешелекле булырга өйрәткән тәрбия дәресләрен мин Фидания апаның тормыштагы гамәлләреннән алдым...»

Сөйләр сүзләр, хатирәләр бихисап. Бу гаиләнең Хужасы – җитмеш төрле һөнәргә ия Азат абый бик хужалыкчан кеше булса, аның насып хәләле Фидания апа уңанлыгы белән дан тоткан чын Хужабикә иде. Бакчада җиләк-жимеш, яшелчә, чөчәкләр үстерү серләрен, өлгергән уңышны кышка ни рәвешле әзерләү ысулларын, хәтта утырту өчен яшь үсентеләр һәм орлыкларны да алар тирә-күрше, таныш-белеш белән бик теләп уртаклашалар иде. Алар бакчасында үскән, халык телендә «золотая китайка» дип йөртелгән алмагачның үтә күренмәле җимешен авыз иткәч, «Әкияттәге тылсымлы алтын алма нәкъ шундый булган!» дигән инану балачактан бирле тамчы да үзгәрмәде.

Гармунда оста уйнаучы Азат абый һәм моңлы тавышка ия Фидания апа үзешчән спектакльләрдә, концертларда һәрвакыт катнашалар иде.

Азат абый фотога төшерү белән дә мавыга иде. Авидашларның ул ясаган яшьлек фотолары авылыбыз тарихына багышланган китапларда да кыйммәтле мәгълүмат буларак урын алды. Миндә дә бала чакта ул төшергән

берничә фото саклана. Инде алтмыш елдан артык гомер узса да, аклы-каралы бу фотолар төсә уңмый-саргаймый торган сыйфатта калалар.

Бу гаилә язмышындагы шагыйранә матурлык, китапларда гына яши торган ихласлык бүген дә сокландыра. Алар үзләренең күңел халәтен, хыялларын көндәлек тормышка өлгә итеп алган икән! Азат абыйның урыны оҗмахта булсын! Ә без – Фидания апаның укучылары – үзәбез дә жиденче дистәнә түгәрәкләп килгән чагыбызда, күңелдәге хатирәләргә барлап, гомер буена сакланган һәм еллар узган саен арта барган ихтирамыбызны Укытучыбызның шәхсән үзенә әйтә алуыбыз белән бәхетле!

Фидания апаның тумыштан килгән асыл сыйфатлары аңа гомере буена юлдаш булгандыр, һәрвакыт игелекле гамәлләргә генә өндәп торгандыр дип уйлыйбыз. Күңелендәге якты нуры, жанындагы яхшылыгы, зыялы булуы, зирәклегә, чаялыгы, уңганлыгы сокландыра. Шушы сыйфатлары белән үз нәселен-дәвамын гына түгел, ничәмә буын укучыларын да тәрбияләргә ният кылган мөгаллимә, асыл сөякле мишәр кызы ул!

Фидания апаның мөхтәрәм яше уңаеннан кузгалган якты истәлекләр аның гомер юлдашы сәләтле, зыялы, артык дәрәс һәм таләпчән, шул ук вакытта гажәеп тыйнак Азат абыйның да, аларның замандашлары – хезмәттәшләренең дә күркәм образын яңартырга бер сәбәп булды. Чөнки бу истәлек геройларының һәркайсы холкы-фигыле, максаты һәм шөгыле белән бүгенгә көн өчен бик тә кадерле затлар. Алар – үзләренең яшәү идеясын тудырып, шуңа ышанып һәм омтылып яшәгән һәм яшәүче ихлас шәхесләр. Алар үз кыйблаларын табып, замандашларын да шул тарафка юнәлтә белгәннәр, укучыларына да шул тәрбияне биргәннәр. Ә бу кыйбланы аларның һәркайсы үз нәселеннән мирас итеп алган бит. Бу кешеләрнең күбесе мөгаллимнәр династиясен дәвам итүчеләр – укытучылар. Зыялы нәсел балалары, язмышларын мәктәп белән бәйләмәгән очракта да, жәмгыять

өчен бик тә тәжел булган һөнәри тармакта талантларын раслап, үзләренә алмаш әзерләгән кешеләр булуына беребез дә гажәпләнми. Киресенчә, без моны шулай тиешдип саныйбыз. Бу гамәл халык телендә дә «Алмагачның алмасы...» дип тыйнак бәяләнә...

Фидания апа белән Азат абый да – узган гасырның зыялы мөгаллимнәре, Югары Багражда гына түгел, бөтен Зәй, Сарман якларында билгеле укытучылар Мөгәттәрә апа белән Мирсәет абый Гыйләжәевларның нәселен дәвам итүче буын лабаса. Гаиләнең беренче сөенече Азат абыйдан соң янә өч ир бала дөньяга килгән. Бу егетләр бер тамырдан үскән гөлләр кебек бердәй тәрбия алганнар, белем-һөнәргә тиенгәннәр һәм гаилә корганнар. Кәләш сайлау һәркемнең шәхси зәвыгы булса да, нәсел тәрбиясе жан тоемлавы аша егетләр күңеленә үз теләген «пышылдаган», күрәсәң... Менә алар – берсеннән-берсе затлы дүрт кыз, киләндәшләр булып, бер гаиләгә жыелган. Яшьләр Азат-Фидания, Аяз-Нәкыя, Алмаз-Энжә, Альберт-Лира булып кавышканнар. Исемнәренә генә карасаң да, бу тәңгәллекнең югары көчләр тарафыннан сайлануына шик юк! Хезмәтләре буенча дүрт киләненең өчесе – мөхтәрәм мөгаллимәләр, кечесе Лира фән-техника дөньясында үзен сирәк белгеч һәм остаз буларак таныта. Тумыштан күптөрле сәләткә ия дүрт егетнең һәркайсы күңелә тарткан белгечлекне алып рәхмәтле гомер кичерә. Азат абый эти-әнисенең юлын дәвам итеп – укытучы, Алмаз абый – табиб, Альберт абый инженер һөнәрен сайлый. Ә Аяз абый – кодрәтле каләм иясе, халык язучысы буларак таныла. Бу көндә бу дүрт гаиләнең дә балалары, оныклары бар. Яңа буын яшьләре исә Мирсәет агалар башлаган юлны заманча гыйлем, бабаларыннан килгән үжәтлек белән дәвам итә. Укымышлы, талантлы Гыйләжәевлар нәселе – укытучылар һәм остазлар язмышы да ул. Яшәүнең мәгънәсен, гомернең кадерен алардан да дөресрәк аңлаучы һәм үткен гаделлек белән гавамга житкәрә алуы тагын кемнәр бар икән?..



■ Алда (сулдан уңга) бертуганнар Аяз, Азат, Алмаз; артта (сулдан уңга) укытучы киләненнәр Фидания, Нәкыя, Энжә. 70 нче еллар.



■ Укытучылар Мөгәттәрә һәм Мирсәет Гыйләжәевлар уллары Азат, Аяз, Алмаз, Альберт белән. 60 нчы еллар.

Мәрхәмәткә – мәрхәбә » кайсыгызның кулы жылы

БЕЗНЕН ЗАМАН ГЕРОЕ



27 окт в 11:29

Здравствуйте. Я нахожусь сейчас в большом отчаянии. Нам с детьми через неделю отключат газ за долги. Дело в том, что мы все в долгах. Только за свет оплатили. Я одна живу с двумя детьми. Муж умер семь лет назад. В 19 году моя мама заболела раком. Поставили сразу 4 стадию. Мы боролись полтора года. В 2020 в октябре мамы не стало. И мы остались одни. Пока мама болела и когда умерла мы набрали кучу долгов и кредитов. Так как я не работала и ухаживала за мамой. После маминей смерти я тоже начала болеть. Проблемы со спиной и суставами. В мае переболела ковид и теперь ещё проблемы с легкими и сердцем. Дети получают пенсию но у нас почти всё уходит на долги. Я уже не знаю, что делать! Думала уже даже об суициде. Помогите пожалуйста, если можете. Я уже не знаю куда можно обратиться

elvira_mikhailova72
прокомментировал(-а): Спасибо вам всем, за добрые дела. Лет 5-7 назад одного дальнего родственника привезли хоронить, он пропал было, родные долго искали через полицию, не могли найти, нашли только мертвого. Нашли в Нижегородской области, без ног, видимо тоже так заставляли попрошайничать. А дома он ходил на своих ногах... Так толком и ничего не узнали родственники, что же с ним случилось... 30 мин.

♥ Ответить

ЗАМАН ҺӘМ БЕЗ



Мәдинә
АВЗАЛОВА

Волонтерлык – һөнәр түгел, яшәү рәвеше. Ул моны күптән аңлады һәм... килеште.

Кешеләрне ничек бар шулай кабул иткәндә генә дөньяда игелек артачак.

...Аның арыганлыгы йөзенә чыккан. Көн әле уянып кына килә, ә аңа инде күпме кеше ярдәм сорап шалтыраткан. Ул аларның берсенә дә «юк», дими, үтенечләрен кире какмый. Ахыр чиккә житкermәсәләр, кем иртәнге дүрттә телефонга ябышсын инде. «Ир кеше шалтырата, үзе елый. Инвалид икән. Эти-әнисе юк. Күптән түгел генә абыйсы үлеп киткән. Ялгыз калган. Кибеткә йөри алмый. Аннары... акчасы да юк дип аңладым. Ярдәм сорый. Эшкә килүгә үк аңа азык-төлек жибәрдек. Хәзер ул безнең карамакта», – дип башлый житди проблемаларга кагылган бу авыр сөйләшүне «Душа России» волонтерлык хәрәкәте житекчесе Юлия Камил кызы Хәкимова. Әңгәмәбезне әледән-әле телефон шалтыравы өзә. Кемнәңдер өендә газ миче эшләми, кемгәдер документ рәсмиләштерү өчен булышлык кирәк, кемдер «Киемнәрем бар, кая алып килим», – дип кызыксына. Кыскасы, алар эшләмәгән эш, хәл итмәгән мәсьәлә юк та бугай. Әле дә әнә ул, эшкә килешли, урам чатында коляскада утырган инвалидны күрәп алган да, ашыга-ашыга кемгәдер шалтырата. Бу салкында иртә таңнан башына бәлә төшмәгән кеше ни эшләп йөрергә мөмкин?

– Мин ялгыз түгел, – ди Юлия сүзен давам итеп, – киләләр, шалтыраталар, язалар. «Ничек ярдәм итә алам?» – дип сорыйлар. Бу дөньяда битарафларга караганда, шәфкатьле кешеләр күбрәк. Мин моңа торган саен инана барам.

Дөньяны күптән инде аклы-каралы итеп түгел, ә бәлки, соры итеп, башкача әйтсәк, ничек бар шулай күрергә, кешеләрне ничек бар шулай кабул итәргә өйрәнгән волонтерның юлында – ул нинди генә сикәлтәле, авыр булмасын – рәхимле, мәрхәмәтле кешеләрнең очрап торына бер дә гажәпләнмим. Жан авазы адәм баласын беркайчан алдамый ул. Бүгенге көндә «Безнең заман герое» дигән республика премиясенә лаек булган, волонтер буларак, Татарстанда гына түгел, бөтен илгә исеме танылган Юлия Хәкимова үзе сайлаган, әлеге дә баягы жаны тарткан юлга аяк басуы балалар

йортларына барудан, ятимнәр белән аралашудан башланган. Нәкъ менә аралашудан. Эти-әни кочагына, аларның күз карашына тилмереп торган бәхетсез сабыйларга, алып килгән күчтәнәчтән бигрәк, сөйләшү, серләшү житми. 25 яшьлек Юлия, инде ул чагында үзе дә бала әнисе, елап-зарыгып әниләрен көткән сабыйларның ни өчен шундый хәлгә төшүләрен аңламый. Аннары... тора-бара барысы да үз урынына кайта. Баксаң, тормыш авырлыклары хатынкызы тиз сындыра: кайсы эчә башлай, кайсы баласын ташлап өйдән чыгып китә... Бу проблеманы алдан кисәтеп куярга да мөмкин бит. Һәм ул шушы җаваплы эшкә алына. Хокук саклау органнары белән бергәләшеп уңышсыз гаиләләргә йөри башлайлар. Кемнәңдер исәпкә куялар, кемнәңдер фатирына ремонт ясыйлар, кайберләрен эчүдән дәвалыйлар. Күпме гаиләләренә таркалудан саклап калдылар инде.

Качаклар

Ә шулай да, тәүлекнең кайсы гына вакыты булмасын, ярдәменә мохтажларны үз канаты астына сыендыра ул. Илдә барган күчелсез күренешләр шуңа китерде. 2014 елда Казанга Донбасстан качаклар – торырга урыннары, ашарга ризыклары булмаган балалы әниләр кайта башлады. Берара волонтер өч бүлмәле фатирына – әнисе һәм дүрт баласы янына 13 кешене сыендыра. «Әкрәңләп бу эшләр минем тормышыма, яшәү рәвешемә әйләнде», – ди ул хәзер. Дөрес, аның да авырлыктан сыгылып төшкән чаклары булган. «2016 елның бер көне иде, – дип елмая ул шул вакытларны искә төшереп. – Әле дә хәтерлим, жомга көн иде. Житте, булды, дидем. Туктарга кирәк. Ә дүшәмбе көнне миңа янә шалтыраталар. «Зинһар, ярдәмчәннән ташлама!» – диләр. Ничек юк дисең инде? Кыска «ялым» шуның белән төгәлләнде». Украинадан чыгып китә алмаган әниләр,

балалар турында, күңел ачуларга тотыласы акчаларны шунда жибәрү хакында сөйләп ала. Нәкъ шул вакытларда ярдәм пунктларын ачып жибәрүләрен исенә төшерә.

«Душа России» волонтерлык хәрәкәтенең формаль структурасы юк, ләкин бу аларга ай саен меңнән артык кешегә ярдәм күрсәтергә комачауламый. Өстәвенә, көн саен дистәләгән үтенеч, дистәләгән сорау. «Безнең үзебезгә дә ярдәм бик кирәк, – ди Юлия Камиловна, – чөнки бары да акчага килеп терәлә. Фатирга ремонт та, газ мичен алыштыру да, кемнәңдер коммунал бурычын түләү дә, әледән-әле азык-төлек жибәрәп тору да акча белән бәйле».

Соранучылар

Башкарган эшләренә бу кадәресе, кем әйтмешли, айсбергның өске катламы гына. Иртә таңнан юл чатында коляскада утырган инвалидка тикмәгә генә игътибар итмәгән волонтер. Әлеге дә баягы юл чатларында, жир асты юлларында, зур сәүдә үзәкләре тирәсендә еш очрый алар. Ул бәхетсезләренә һәркайсының үз тарихы, үз язмышы – куркыныч язмышы... Авыр хәлгә төшеп, урамда калган һәм нәтиҗәдә, «колбиләүчеләр» кармагына элгеп, гомерләрен теләнергә мәжбүр булып, тоткында үткәргән инвалидлар турында тыныч кына сөйли алмый. Ул күргән, ул кичергән вакыйганың һәркайсы тетрәндерә, уйланырга мәжбүр итә. Әлбәттә, хәзер аларның барын да искә төшерү мөмкин түгел. Эмма берсен...

– Ул кеше элек хәрби булган. Аннары югары уку йортында укуыткан, – ди Юлия Камиловна, хәтеренә мәңгегә уелып калган истәлекләренә бирелеп. – Курск шәһәрендә туган, Казакъстанда яшәгән. Хатыны үлгәннән соң, инде олыгаеп барганда туган иленә әйләнеп кайтмакчы була. Йортын сата, тик күчеп кайтканда бер тиенсез кала. Аны кый-

Коллыкка төшкән инвалидларны коткару гаять авыр, чөнки алар даими күзәтү астында.



ныйлар да, танымаслык хәлгә ките-реп, юл кырыенда ташлап калдыралар. Шундый жансыз, кабахәт кешеләр була бит дөньяда... Ул шунда үлеп тә калган булыр иде. Аны үлем хәлендә кар чистартканда тракторчы табып ала. Картның колагына зыян килгән, бер күзе күрмәс булган, аяк табанын кисәргә туры килгән... Хастаханәдән чыгар вакыт житкән, ә аның барыр жире юк. Акча турында әйтмим дә инде. Бер бина янында утырганда чегәннәрнең игътибарын үзенә жәлеп итә. Тегеләре картны шундук эләктереп алган һәм теләнергә мәжбүр иткән. Ләкин ул алардан качып китә алган. Шулай итеп, ул Мәскәүдән Казан приютына килеп элгә.

Бу турыда ишеткәч, волонтер картны өенә ала. Башта күзләренә операция ясата. Аннары гражданлык хокукларын торгызу мәшәкате белән йөри. Карт бүген дә – алар гаиләсендә. Балалар, яратып, аңа «бабай» дип дөшәләр.

Коллыкка төшкән ул бичараларны коткару гаять авыр, чөнки аларны бер шәһәрдән икенчесенә күчереп йөртәләр. Алар исемсез, паспортсыз... Һәм һәрдаим күзәтү астында. «Бездә дә бик күп кеше югала. Мөрәжәгать итәләр. Ә без таба алмыйбыз. Сәбәбе бик гади: аларны башка шәһәргә алып китәләр. Монда бит туганнары, таныш-белешләре күрергә, эзләп табарга мөмкин», – ди волонтер. Һәм шунда ук «мин афганчы» дип, хәер соранып йөргән ике аяксыз егет турында сөйләп ала. Волонтерлар аны видеога төшереп, социаль челтәргә куя. Зур тавыш чыккач кына эчке эшләр һәм тикшерү комитеты хезмәткәрләре эшкә алына. Нәтижәдә, Молдовадан килгән «колбиләүчеләр»не судка бирәләр. «Соңгы елларда жиделәп кешене коллыктан коткардык. «Афган» егетебез хәзер интернатта яши. Хәлен белешеп торабыз.

Бәлкем, өйләнеп тә жибәрер әле, – ди Юлия Камиловна.

«Душа России» волонтерлык хәрәкәтенәң жылы жылләре Татарстанга гына түгел, бөтен илгә таралган. Меңләгән кешене үзенә тартып торган игелек көче аның исеме күренекле иткән. Чегәннәр кулына элгеп, еллар буе хәер соранып йөргән әбине дә, Ростовтан табып алып, моннан өч мең чак-рымдагы туган авылына кайтарганның, унсигез ел эзләүдә булган Чиләбе егетен дә коллыктан азат итеп өенә озатканнар.

– Бу бизнес 90 нчы еллардан бирле килә, дөресрәге, чәчәк ата, – ди әңгәмәдәшем. – Соранучыларның әйтүенә караганда, алар көненә 10 мең тирәсе, ә аена 300 мең сумлап акча эшлиләр. Бигрәк тә бу ямьсез күренеш бездә һәм БДБ илләрендә киң таралган. Соңгы вакытта Казанга яңа корбаннар алып килгәннәр. Алар безнең күз алдында, ләкин коллыкта булуларын, кемнәндер бәйлә икәнлекләрен исбатлау гаять авыр, катлаулы эш. Бу хәлләрне, оештыручыларны җаваплылыкка тартып, житди җәза биреп кенә туктатырга мөмкин. Югыйсә алга таба тагын да ныграк, тирәнрәк тамыр җәячәк, чөнки ул, әйткәнәмчә, бик керемле эш. Әгәр дә хәер эстәп торучы инвалидка ярдәм итәсегез килсә, полиция чакыртыгыз, килгән көтеп торыгыз. «Киткән, күрмәдек, тапмадык...» дип әйтерлек булмасын. Гадәттә шулай була. Шәхесен ачыклау өчен полиция аны бүлекчәгә алып барырга тиеш. Бәлкем, аны эзлиләрдер. Шуңа чында чын туганнарын табу да ул кадәр кыен булмаячак. Ялган туганнары, алып китәргә дип, инвалидны бүлекчә ишек төбәндә сагалап торалар. Ә теге бичара алардан курка һәм еш кына дөресен әйтми дә. Мин социаль челтәрдәге укучыларыма гына түгел, полиция хезмәткәрләренә дә мөрәжәгать итәм: безнең белән элементгә кереgez, ул кешенең гаиләсен эзләп табарга булышырбыз, кирәк икән, юлына билет сатып алырбыз. Шуңа кочок хәлдән ычкына алмыйча еллар



Фото: Юлия Хәкимованың соцчелтәр битеннән

буге бер шәһәрдән икенчесенә бәргә-ләнәп йөри бит алар.

Аз керемле пенсионерлар

Волонтерлар алар турында азгагына да онытмый. Бүгенге тормыш шартларында – азык-төлеккә, коммуналь-торак түләүләренә бәяләр көннән-көн күтәрелгән бер заманда 8 мең пенсиягә яшәүне күз алдына китерүе дә кыен. Карт-карчыклар фатирга түли алмый, ашыйсы килгән ризыгын сатып ала алмый. Приставлар бернигә карамый банк карталарына арест сала. «Без бу проблеманы кат-кат күтәрдек. Аз керемле әби-бабайларның исәпләренә арест салмаска, дидек. Андый мохтажларга азык-төлек белән булышабыз. Хәзер без Казан шәһәренә социаль хезмәт күрсәтү үзәгә белән эшлибез. Бергәләшеп ай саен азык-төлек таратып йөрибез: ярма, макарон, чәй, шикәр, ит консервалары... Көндәлек кулланыштагы бөтен кирәк-ярак, кыскасы. Ә бит ул әби-бабайларның күбесенә балалары бар». Кайчандыр республика клиник хастаханәсендә баш акушер-гинеколог булып эшләгән, картаймыш көнөндә бик авыр хәлдә калган әбинең хәлләрен мисал итеп китерә. Деменция билгеләре күренә башлагач, кызы әнисен подъезд төбенә чыгара. Карчык озак вакытлар шунда яши. Күршеләре күрә, ярдәм дә иткәли. Әмма кая шалтыратырга, әбине кайда урнаштырырга кирәклеген берәү дә белми. Ә бәлкәм, беләп тә шөгыйльәнәселәре килмәгәндер. «Безнең телефонны белмәсәләр, һичьюгы 112 номерын жыйрга була иде бит инде», – дип өзгәләнә координатор, шул хәлләргә кабат күз алдыннан кичереп. Сөйләгән арада, ризыклы пакетлар, төрле киёмнәр белән шыплап тутырылган бүлмәгә алып чыгып, шуларны күрсәтеп керергә дә өлгерә. «Мохтажларга!» – ди ул эчке бер канәгатьлек белән. Үзенә бер тарихны сыйдырырлык хикәятен тыңлаганнан соң, мин дә үземчә бер дулкынлану, канәгатьлек кичерәм. «Ярдәм күрсәтү системасы жайга

салынды», – ди ул. Димәк, бездә бу проблемага житди карыйлар. Социаль яклау хезмәткәрләре көн дими, төн дими, бәйрәм, ял көннәренә карап тормыйча – волонтерлар шалтыратуга, шундук алар белән бергә булышырга алына. Алардан башка кыенга туры килер иде. Кәгазь эшләре генә дә никадәр бит! Инде килеп... кем булыша бит әле ул оешмаларга. Юлия Хәкимова шикелле, гомерен шушы изге эшкә багышлаган волонтерлар тагын кайда бар икән?! Аның изге эшләре турында легендалар йөри. 67 яшьлек Зөлфия Гайнуллинаны туганнары (туган дияргә яраса) тәрәзәсез, утсыз, сусыз, канализациясе эшләми торган бер бүлмәгә кертеп утырталар. Сукур карчык озак вакытлар шунда яңгыр суы эчеп яши. Кешеләр китергән ризыкны ашый. Тагын шулай күпме дәвам иткән булыр иде аның миһнәтле тормышы? Көннәрдән бер көнне мөжиза була. Әбинең хәлләре турында Юлия Хәкимова ишетә. Үз тирәсенә кеше хәсрәтен үзенеке итә белгән мәрхәмәтле кешеләрне жыеп, карчыкның бүлмәсенә ремонт, ә күзенә операция ясата. Карчык хәзер жылыда, чистада яши. Уты да бар, канализациясе дә эшли. Әби өчен ул да, аның ярдәмчеләре дә – чын геройлар!

Үзе турында

Хәрәкәт житәкчесенә һәрнәрсәгә үз карашы, һәр вакыйгага үз фикере. Әйitik, гаиләләргә ташламалар биреп кенә калмаска, ә бәлки, көндәлек тормышларын да күз уңында тотарга, хәтта дәүләт биргән акчаның кайда, кемгә, нәрсәгә тотылуына кадәр белеп торырга кирәк. Бу бик мөһим, чөнки әниләрнең кайберсе иртәгәсе көн турында уйламый. Бусы да волонтер фикере. «Безнең хәрәкәт социаль челтәрләремә язылучылардан һәм гади кешеләрдән кергән акчага яши. Акча житмәгәндә үз акчамны тотам», – ди Юлия Камиловна. Ул әле эшмәкәр дә. Аның, үзе әйтмешли, кечкенә генә тимерчелек цехы да бар әле. Бу эш аңа әнисеннән күчкән.

Гомумән, Юлия гаиләсе турында сөйләргә яратмый. Дүрт баласы күбрәк әнисе карамагында, чөнки ул үзе иртә таңнан чыгып китә, кич соңлап кына кайтып ава. Көн туды исә дистәләгән проблемалар, кичектергесез хәл ителергә тиешле мәсьәләләр аны һәрчак киеренкелектә тотта.

Ун ел инде менә шулай. Аның өчен чит проблема юк. Бер белмәгән кешегә дә булышырга, жанын бирергә әзер ул. Каян килгән аңа мондый сыйфат? Аңа шундый сорау бирәм. Ә ул, нәрсәсә гажәп инде аның дигәндәй, жылкәсен жыерып куя. Анда, бәлкәм, әбисенә әнисе холкыдыр... Ул үзе дә еш кына шул турыда уйлый. Аның унсигез баласы булган. Шунун уналтысы фронтка киткән. Сугыш чорында инвалид әбисе тәрбиягә чит балалар алудан да курыкмаган. Хәтта авыр сугыш чорында, бер телем ипине бүлеп ашаганда да кешеләр бер-берсенә булышканнар. Хәзер безгә нәрсә комачаулый? Нигә булышмаска?! Юлия Камиловна шулай уйлый һәм эшли. Балаларын да кешегә, бигрәк тә ярдәмгә мохтаж булучыларга игътибарлы, шәфкатьле булырга өйрәтә. Бары да балачактан, кечкенәдән башланганын ул үз мисалында күрсәтә.

«Душа России» волонтерлык хәрәкәте башкарган гажәп эшләр турында республикадагына түгел, илдә беләләр. Беләләр һәм ярдәм көтәләр. 2020 елны Юлия Хәкимова «100 подвигов обычных людей» дип исемләнгән китапның героинясы булган. Ә аңарчы – 2016 елда аңа, волонтер буларак, «Герой нашего времени» («Безнең заман герое») дип аталган республика премиясе тапшырылган.

«...Кеше үз кайгысы, үз бәласе белән өйдә бикләнеп утырырга тиеш түгел. Һичьюгы, күршеләре, якыннары күреп алырга, социаль хезмәт органнарына, хәйриячеләргә хәбәр итәргә тиеш», – дип кисәтә волонтер. Күреп алу, кичекмәстән ярдәмгә ташлану өчен, героебыз әйтмешли, жан шуны теләргә тиештер шул.



МИН ҮЗЕМ!



Лилия
ГӘРӘЕВА

Үзенең беренче тапкыр әнисенә булышканын кемнәр хәтерли? Шул чакта үзегезне зур кеше итеп, әниегезнең ярдәмчесе итеп тойганыгыз исегездәме? Әле «р» авазын да дәрәс әйтә белмәгән телегез белән: «Бил, үзем!» – дип, ботинкаларыгызны мышный-мышный үзегез киеп маташа идегезме? Һәркемнең дә әнә шундый – «мин үзем!» дигән чоры була. Үзем ашыйм, үзем кие-нәм, үзем юам... Бала күңелендә эшсәярлек орлыклары шыта торган чор икән ул.

Хәзер инде, әти-әни буларак, үз балагызны искә төшерегез. «Мин үзем!» – дип үрелгәндә ирек бирә идегезме сез аңа?

«Савыт-сабаларны юып куй әле», – дим кызыма. Булышасына өметләнеп тә әйтмим, киреләнәсен белеп торам. Дөрестән дә, әнә бүлмәдән: «Мин ары-дым! Өй эшен күп бирделәр, абый юсын!» – дигән тавышы ишетелә. Абыйсына кушсаң: «Малайлар эше түгел!» – диячәк. Эш кушкан саен бездә шушы хәл. Син эшлә дә, мин эшлә...

Балаларны үзара чагыштырмакка кушалар кушуын да, бар бит ул андыйлар да: син әйткәнне ярты сүздән тыңлый, эш кушасы юк, үзе белеп эшли торган. Бүлмәсендә, өстәлендә – тәртип. Урыны да жыелган, киёмнәре дә үз урынында... Ничек шулай тәрбияли алган бу баланы әти-әнисе дип шаклар катарсың. Әллә соң берәр сере бар инде?!

Чәчсен, түксен – өйрәнсен

Утыз еллык педагогик стажы булган Гүзәл Галиева әнә шул серләрне белә булыр. Ире Рәдиф абый белән өч егет үстерде алар. Рәмис, Рәдис, Ил-гизне өйдәге бар эшне тәгәрәп эшли, әти-әниләренә булышудан тәм таба торган итеп тәрбияләделәр. «Кышкар-ның иң тырыш малайлары», – диләр алар турында безнең Арча ягында.

– Гүзәлләргә барган идем, 3 яшьлек малае үтмәс пычак белән өстәл аягын кисеп утыра. Тагын берәр атна тырышса, тәки кисеп чыгара ул аны, – ди әни бервакыт. – Гүзәлдән үрнәк алып, балаларыгызны да аныңча үстерегез, – дип нәсыйхәт бирә без – кызларына.

Укытучыбыз Илсәя апа Батталова сөйли: «Өчесе дә идәнгә түгәрәкләнеп утырганнар. Урталарында бер табак бә-

рәңге. Берсе әрчи, берсе яра, берсе туй. Әниләре өчпочмак пешерә икән».

Бәләкәйдән эшләп үсте алар. Бер килүемдә табак-савыт юып ятышлары иде. Берсенә – 6, икенчесенә 4 яшьләрдер. Терсәк тиңентен җиңнәрен сызганып алганнар, әниләре ике табакка су салып биргән. Өстәлгә урындык терәп менеп басканнар. Идән – күл, өстәл өсте – күл...

Күлмәк-ыштаннары инде сыгып алырлык.... «Һай, Гүзәл апа, бер эшеңне ун иткәннәр. Артларыннан тагын күпме жыештырасың була!» – дим, исем китеп.

– Юсыннар, суны сөртәсең дә аласың аны, – ди әниләре. – Эшләп карамыйча гына өйрәнәп булмый бит.

Белеп торам, бу савыт-сабаны уллары артыннан тагын бер кат юачак әле ул. Алар түккән суны сөртеп, кухняны тәртипкә китерү өчен дә шактый вакыты үтәчәк.

– Эшлим дигәндә тыймаска кирәк аларны. Кечкенә баланың һәрвакыт әнисе артыннан кабатлайсы килә. Йөрсен шунда, эшләшкән булсын... Булдырасың, диген, мактап жибәр, – ди Гүзәл апа.

Менә эшсәярләр үстерүнең беренче сере ачылды да. «Кагылма! Ватасың! Пычратасың!» димәскә кирәк икән! Артларыннан жыештырасы күп була дип, күбебез балаларга эшләп карарга, өйрәнергә ирек бирмбез шул.

– Монда әни кешенең балаларның тырышлыгын кабул итә алу-алмавы да бик мөһим, – ди «Ышаныч» балаларга һәм яшьләргә психологик-педагогик ярдәм күрсәтү үзәге» психологы Лилия Сафина. – Һәр әни дә моны кабул итә алмый. Әйтк, кызыбыз салатка яшелчәләр турыйм дип теләк белдерә икән, безгә ул житәрлек вак турамый кебек тоела. Тәнкыйтьлибез, төзәтәбез, без теләгәнчә эшләвен таләп итәбез. Шул рәвешле хезмәтен кире кагабыз, ижатын чиклибез.

Һәрнәрсәнең үз вакыты, дибез. Мәктәпкәчә кадәрге өлкән яшьләрдә бала кагыйдәләргә тизрәк һәм жиңелрәк үзләштерә. Бу үткән, шуңа күрә аңа кагылмыйбыз, монысы – пешерә, ераккарак куябыз... Шул рәвешле без балага бер яктан ирек бирәбез, ә икенче яктан кагыйдәләргә дә өйрәтәбез. Хәзер исә эти-әниләрнең күп көче баланы мәктәпкә әзерләп үтә. Аннары карыйбыз: балабыз уйнап туймаган, эшләргә өйрәнмәгән. Өченче класста кулларына энә-жеп тоттырып, сәдәф тагарга өйрәтмәкче булабыз, алар өчен мәгънәсез бер эксперимент кына булып тоела. Чынлап та, бу эш балага кызыклы булган вакыт инде узып киткән... Ул вакытны без башка нәрсәгә сарыф иткәнбез.



«Ышаныч» балаларга һәм яшьләргә психологик-педагогик ярдәм күрсәтү үзәге»нең «Сердәш» психологик хезмәте психологы Лилия САФИНА:

«Баланың тырышлыгын әти-әнинен кабул итә алуы да бик мөһим. Бала өчен аның эшен хуплау гына түгел, ә шул эшенең кыйммәтен күрә белү аһамиятлерәк».

Өч яшьтән соң инде соң

1950 нче еллар уртасында Масару Ибука исемле авторның «Өч яшьтән соң инде соң» дип аталган китабы дөнья күрә. Масару Ибука – «Талантлар укыту» оешмасының директоры һәм бөтен дөньяга билгеле Sony фирмасын барлыкка китерүче. Аның бу китабы япон педагогикасында чынчынлап революция ясый. «Беренче өч елда баланың шәхесенә нигез салына. Шушы вакытта баланың сәләтен ачу өчен барлык мөмкинлекне тудырырга кирәк», – дип саный ул. Тәрбиядә өч принципка таянырга кирәген әйтә. Беренчесе – балада кызыксыну тудырып, аны танып-белүгә омтылдыру. Икенчесе – холкын тәрбияләү. Өченчесе – ижади һәм башка төрле эшчәнлеген үстерү. Шул ук вакытта төп бурыч – баладан гений үстерү түгел, аның акылын һәм сәламәтлеген арттыру, кешелеклелек, тырышлык сыйфатларын тәрбияләү.

Япон педагогикасында бала туганнан алып 5 яшенә кадәр – илаһи зат,

5 тән 15 яшенә кадәр – кол, 15 яшенән башкалар белән тигез санала.

Икудзи дип атала әлеге тәрбия алымы. Хәер, ул тәрбия алымы гына түгел, кешедә кечкенәдән социаль җаваплылык тәрбияләү фәлсәфәсе дә. 5 яшенә кадәр японнар баланы тыймый, ачуланмый, куркытмый...

– Балага үзен яратуларын белү бик мөһим. Ләкин бу матур сүзләр, иркәлүүләр генә түгел. Баланы ярату – аның кызыксынуларын кабул итү, аңа үз вакытыңны бүлү ул. Ирек биреп, без үзәбез дә аның психикасын, үзүзен тотышын өйрәнәбез, балабызны ныграк аңлай башлайбыз, – ди психолог Лилия Сафина. – Японча тәрбияләү алымы дигәндә, балага ни теләсә шуны эшләргә ирек бирүне күздә тоту түгел ул. Шәһәр фатиры шартларында бу мөмкин дә түгел. Кыскаларны киңәйтү дип әйтсәк, дөресрәк булып, мөгаен.

Уенчык эчендә ниләр бар?

Гүзәл апа сөйли:

– Бишенче класста укыганда Рәдис аркалы урындык ясап куйган. Ныклығы булмаса да, карап торышка чып-чын урындык. Этисенең яхшы тактасын бозганын күрсәк тә, ачуланмадык. Файдалы эш эшлим дип, үзенчә тырышкан бит!

Этиләре урынында башка берәү: «Яхшы тактаны бозгансың?» – дип, «пешереп» алырга да күп сорамас... Дөресен әйткәндә, урындыгы эшкә яраклы ук булып та бетмәгән бит.

– Алар үскәндә өйдә сүтелмәгән бер генә нәрсә дә калмагандыр безнең, – дип фикерен дәвам итә әниләре. – Мин мәктәптән кайтуыма үтүккә кадәр сүтеп куярлар иде. «Улым, ник сүттегез аны?» – дисәң, эчендә ни барын күрәсебез килде, диләр. Ничек ачуланасың инде? Өйрәним дип, яхшы нияттән сүткән бит ул. Яңа гына алган уенчык машиналарының да детален детальгә аерып куярга мөмкиннәр... Шулай өйрәнүләренә файдасыдыр – үсә төшкәч, ике иске велосипедтан бер яхшы велосипед, ике иске мотоциклдан берне җыеп, үзләренә йөрерлек хәлгә китерәләр иде. Хәзер әнә кер юу машинасы ватыламы, суыткычмы – беркемне дә көтеп тормыйлар, үзләре рәтли.



Айсылу ГАЛИӘХМӘТОВА,
«Татарстан» китап нәшрияты мөхәррире.
Кызлары Алиягә – 17,
уллары Айнурга – 14, Әмиргә 11 яшь.

Безне әти-әниләр, әйтеп эшләргә түгел, үзең белеп эшләргә тиеш дип өйрәттеләр. Башлангычта укыганда Юныс Әхмәтҗанов китабыннан карап «роза»лар пешердем. «Майны бетергәнсең», – дип сүкмәде әни. Өченче класста укыганда булды микән, дөгеле җимеш бәләше пешердем. Бүрттереп салмагач, дөгесе каты иде. Ачуланмыйча гына ашадылар. Әни: «Дөгесен бүрттерергә кирәк башта», – дип кенә әйтеп куйды. Өйдә шкафларны, диваннарны тегендә-монда күчереп йөртү турында әйтмим дә инде, гел үзгәреш ясап тора идем. «Үзегез белеп эшләгез», дигән сүз кайвакыт минем авыздан да чыгып киткәли. Балалар инде үзләре белеп эшли, үз вазыйфалары бар. Алиябез без әйткәнне көтми, үзе ашарга әзерли. Аның яшь тә сигез айлык чагында минем белән мантий ясаганда төшергән фотосы бар. Чәчләренә кадәр онга батып беткән, үзенең кечкенә генә уклары белән камыр җәеп утыра. Улларым Әмир дә, Айнур да 3-4 яшьләрендә миңа кыстыбый пешерергә булышалар иде инде. Кемдер тузаннарны сөртә, келәмнәрне чистарта, кемдер гөлләргә су сибә. Ләкин шулай да үзләре белеп эшләү әле җитенкери димим.

Өч бертуганның балачагыннан тагын бер эпизод: бабайлары Фәрит абый ишегалдыннан кадак жыеп йөри. «Бер әржә кадакны жиргә кадаклап бетергәннәр бит!» – дип сукрана. Верандадагы озын эскәмиягә дә, өйдәге урындыкларга да әллә ничәшәр кадак кадакланган.

Тугызынчы, унынчы классларда укыганда шушы малайлар иске кар базларын сүтеп, яңасын ясап куйдылар. Төзи алмабыз, димәделәр. Эти-эниләре дә: «Тотынмагыз, булдыр-массыз», – дип әйтмәде. Аннары өчөсе бер бригада булып таштан абзар төзеделәр, өйләрененң түбәсен яңарттылар. Нинди эшкә тотынсалар, кулларыннан шул эш килә. Белмибез, булдыра алмыйбыз дигән уй юк аларда.

– Хезмәт бәяләнергә тиеш. Бала-ның менә шушы, хәзергә нәтижәсен-нән ниндидер яхшы, уңай нәрсә күрү, аны бәяли белү бик мөһим, – ди Ли-лия Сафина. – Ни өчен балалар рәсем-ясарга ярата? Матур ясагансың, дип, без бит аны мактыйбыз, ул рәсемне бер кадерле әйбер кебек күреп, стена-га элөп куябыз. Эш белән дә шулай. Әгәр дә баланың тырышлыгы бәялән-ми, аның тырышуына ихтыяж юк икән, ул бер тапкыр гына башкарыла торган акциягә әверелә, «комга сеңә». Уңышлы килеп чыккан эшен бала кү-неленә салып куя. «Мин моны булды-

ра алам», – ди. «Әни, йомырка тәбәсе кыздырыйммы?» – дип сорый ул, бер тапкыр пешергәнә яхшы килеп чыгып, үзен мактауларын ишеткәч. Бу хезмәт аның күнеленә рәхәтлек бирә.

Безнең һәркайсыбыз үзенчәлекле. Кемдер кул белән эшли торган эшләр-гә маһир, бу аның табигатеннән. Ул да интеллектның бер төре, практик ин-теллект дип йөртелә. Кемдер спортка, кемдер укуга хирыс. Бала кайсы эшне яхшырак башкара, нинди таланты



Гүзэл ИДРИСОВА-БАҢ,
жырчы, педагог
Уллары Камилгэ – 11, Рамилгэ – 8,
Марсельгэ 6 яшъ.

Гаиләбездә төп мәкаль: кем эшләми – шул ашамый. Балаларның һәркемнең үз вазыйфасы һәм һәрберебезнең үз эш коралы бар. Бүген бу эшне эшлибез, иртәгә шуны, дип, көн дә план корабыз. Ә эшне эшләп бетергәч, балалар өчен берәр күңелле чара, үзенә күрә бүлөк әзерлибез. Ул йә ишегалдында пикник ясау, учакта тәмлерәк ризык әзерләү була, йә кинога, кафега барабыз. Балаларны мактарга, канатландырып торырга кирәк. Бер тапкыр мактасаң, икенче юлы бу эшкә тагын да җаваплырак карый ул. Улларыбыз кечкенәдән үз яныбызда эшләп үсте. Өй җыештырганда аларның һәрберсенә эш кушам – үз өстәлләрен җыештыралар, тәрәзә төпләреннән тузан сөртәләр, урыннарын җыялар.

Тәмлерәк әйбер пешерсәм, балаларның булышуларын сорыйм. Өчпочмак мантийларга бәрәңгене Камил турый. Жәй житсә, көн дә миннән окрошка сорыйлар. Ризыкларын үзегез турсагыз, әзерләп бирермен, дим. Турыйлар, тырышалар, ләкин идәннәр ризык валчыгы белән тула инде. Аның да жаен таптык – бакчада турыйлар, эткә дә бер бәйрәм була.

бар – аңа ул эшләрне эшләп карарга
ирек биреп кенә ачып була.

5-6 яшьләрендә баланың өйдә үз вазыйфасы инде булырга тиеш. Әнинең тормышын җиңеләйтү, аңа булышу өчен түгел, ә бала үзен хөрмәткә лаеклы итеп тойсын өчен кирәк бу. Хәзер бит баланы хөрмәт итәргә кирәк, дип күп сөйләнелә. Ләкин хөрмәт буш урында гына барлыкка килә алмый, ул нәрсәгә дә булса нигезләнгән булырга тиеш.

Күпчелек әти-әнинен төп хатасы – бала өчен үзләре эшләү. Без балабызны тискәре нәтижәдән сакларга омтылабыз. Велосипедын яки аяк киемен яңгыр астында калдыра икән, тизрәк барып алу ягын карыйбыз. Кайсы эш-нең нәтижәсе нинди буласына ул үзештәнергә, сабак алырга тиеш. Ул эш-лисе эшнә башкарып, без балабыз тор-мышының бер өлешен үзештәнергә яшибез.

Кич белән балагызны бакчадан алырга килгәч, игътибар иткәнегез бармы? Эти-әниләр ике төркөмгә бүленә анда. Берәүләр баласын үзе киендерә, ә кемдер сабыр гына көтөп тора. Уйлап карагыз әле: сез кайсы төркөмгә керәсез?

Элбәттә инде, балабыз эшсәяр булып үссен дибез икән, мактау, бүләкләү турында да онытырга ярамый. Тырышкан икән, эшнә ахырына кадәр житкәрә алган икән, бүләкләгез аны.

ХӨРМӘТЛЕ УКУЧЫЛАРЫБЫЗ!

Сезнең кулларга елның икенче саны килеп кәргән икән, димәк, без быел да – «Сөембикә» журналының 110 еллыгында да бергә булачакбыз!

Юбилей елын, вәгъдә ителгәнчә, бүләк өләшүдән башладык. «Сөембикә» журналына бер елга язылган иң өлгер беренче 110 укучыбызга ышандырган «Матурлык сандыгы» үз ияләренә барып ирешә башлады. Ул бүләкнең кайтавазына, сөздән килеп ирешкән рәхмәт сүзләренә ничек куанганыбызны белсәгез!

Инде чираттагы бүләкләр белән сөендерер вакыт җитте. «Сөембикә» журналына 2023 елның беренче яртыеллыгына йә тулысынча бер елга язылып, квитанция күчәрмәсен безгә җибәргән укучыларыбыз арасында кыйммәтле бүләкләр уйнаттык. Зур тырышлык белән күңел биреп сайлаган ике иттарткыч, ике мультиварка, ике миксер, ике гриль үз ияләрен редакциядә күптән көтәләр иде.

Бүләк уйнату 23 гыйнвар көнне «Сөембикә»нең ВКонтакте битендә туры эфирда уздырылды. Барлыгы 427 квитанция хужасы катнашты. Бүләк уйнатуны бәйсез эксперт – «ТАТМЕДИА» акционерлык җәмгыяте PR-директоры Ләйсән Сафина күзәтте. Шунысы кызык: бүләк отучылар арасында журналга бер елга язылып, «Матурлык сандыгы»на да, кыйммәтле бүләккә дә ия булучылар бар! Алар өчен без икеләтә куандык!

Менә алар, безнең җиңүчеләр, кыйммәтле бүләк ияләре:

Венера Фатыйхова,
Арча (иттарткыч);
Фәнзилә Вәлиева,
Казан (иттарткыч);
Наил Зәйнәгиев,
Саба (мультиварка);
Айсылу Бәдретдинова,
Самара (мультиварка);
Рәзилә Асретдинова,
Казан (миксер);
Гөлшат Фәсахова,
Казан (миксер);
Ләйсән Газизуллина,
Кайбыч (гриль);
Гөлсинә Гыйльванова,
Арча (гриль).

ЖИҢҮЧЕЛӘРНЕ
ЧЫН КҮҢЕЛДӘН
КОТЛЫЙБЫЗ!


Элемтә өчен редакция телефоны:
8 (843) 222-09-77



БУ СӘХИФӘДӘ ДӘ – БЕЗНЕҢ ЖУРНАЛ ТАРИХЫ. ДӨРЕСРӘГЕ, КАЙЧАНДЫР «АЗАТ ХАТЫН» («СӨЕМБИКӘ») РЕДАКЦИЯСЕНДӘ ЭШЛӘГӘН ЖУРНАЛИСТЛАР ЯЗМЫШЫ. ХӘЕР, АЛАР ЯЗМЫШЫ ИЛНЕКЕННӘН АЕРЫЛМАГАН ДА УЛ ЧАКТА...



Милләт Мөҗлесендә территорияль автономия яклыйлар фракциясе.
Рәсемдә: 5. Фатыйх Мөхәммәдъяров, 8. Әхмәдиев, 9. Сәлах Атнагулов, 13. Сәет Вахиди,
23. Абруй Сәйфи, 26. Хәсәнгата Габәши, 28. Галимжан Ибраһимов,
30. Габдулла Шонаси, 33. Касыймов. Уфа. 1917 ел.



Гөлнур
САФИУЛЛИНА

АБРУЙ АПА

«...Ә Абруйны шактый газапладылар... Төннәр буе сорау алдылар аннан. Иртән генә кайта иде. Сорау алучыларга нәрсә – алар алышынып тора. Ә Абруйның йокламаганлыктан күзләре шешенә, күз төпләре кара янып чыга иде...»

Укыган саен, боларның барысы күз алдыма килеп баса да, өшеп китәм – эчемә боз салкынлыгы иңә. Аның белән бер камерада утырган Галия апа истәлекләреннән бу юллар. Ярый әле киңәш бирүче табылган – ул чакта нинди темага тотынуымны белгәч, язучы Фәүзия апа Бәйрәмова: «Кем белән очрашсаң да, сөйләгәннәрен көндәлегенә язып бар», – дигән иде. Ярый әле сүзен тыңлаганмын. 35 ел элек башлаган бу дәфтәрәм үзе дә тарих инде хәзер...

Студент елларымның барысы да Абруй Сәйфи исеме белән бәйлә минем. Фәнни җитәкчә, филология фәннәре кандидаты Розалина Мәрдановна Нуруллина җитәкчелегендә язган курс эшләрем дә, диплом хезмәтем дә аның хакында булды. «Иң беренче татар хатын-кыз журналистларының берсе» дигән бер юлга сыйган мәгълүматтан башлаган идем А. Сәйфи турында өйрәнүләремне. Тагын – репрессия корбаны икән белә идем.

Ул чакта очраклы рәвештә генә Фәүзия апа ярдәм итте миңа: «Бу – Мәрһәм апаның адресы. Исәнлеген тәгаен белмим. Барып кара. Ә адресны Сәгадәт ападан алдым диярсен. (Аның кем икәнә инде истә калмаган. – Г. С.) Кинәт кенә килеп керсәң, аннан кайтканнарның һәркайсының куркып, шикләнеп кала торган гадәте бар: белмәгән-күрмәгән кешегә ачылмыйлар... Абруй апа белән бер камерада утырмадымы икән Мәрһәм апа?» – диде ул. Барысы да шулай башланды... Абруй Сәйфи турындагы хатирәләрен берәмтекләп – җөмләләп җыйдым.

Мәрһәм апа – «Эш» (бүгенге «Ватаным Татарстан») газетасының баш мөхәррире Вәли Шәфигуллинның җәмәгәте булып чыкты. Ирен «халык дошманы» дип кулга алгач, чират аңа да җитә...

– Без бит ирләребез өчен утырдык... Чакыралар да гел бер сорау бирәләр: «Ни өчен иреңнең халык дошманы икән белә торып, кирәкле органнарга хәбәр итмәдең?» – диләр. Аптырагач, әйттем беркөнне: «Соң үзегез уйлап карагыз: менә сез эшегездә ниләр булганны өегезгә, хатыныгызга кайтып сөйләсез-мени?» – дидем. Шулай дип әйткәч кенә тындылар, мине сорау алып артык аптыратмадылар башка, – дип сөйләгән иде ул.

Мәрһәм апа белән ул очрашу бүгенгедәй истә. Фатирсы безнең тулай торак белән янәшә диярлек булып чыкты. Иске генә шифоньер, карават, өстәл, урындык... Өй эчендәге бөтен җиһаз – нибары шул. Хезмәт-төзәтү лагереннан чыккач, аларның берсенең дә кире кайтып

«А. С. Сәйфи үзен гаепле дип танымады». (Татарстан партия архивы, фонд – 15, опись – 27а, дело – 582, 14 бит.)

керер җирләре булмый: фатирлар тартып алынган, булган мал-мөлкәт таралган, таланган... Хәер, хәтта Казанның үзәндә яшәргә дә рөхсәт ителми бит әле, шәһәр тирәсендәге районнарның берәрсенә генә урнашырга яраган. Кечкенә генә бу фатирларны алар барысы да бик соң – күп нужалар күргәннән соң гына алалар. Пенсия акчасы инде иң кирәген сатып алырга гына җитә – өстәл-урындыкка, тимер караватка гына. Кайчандыр алар иң авыр көннәрен бергә уздырган камера кебек буш, шыксыз, салкын фатирлар...

Әйе, Абруй Сәйфи белән «Черек күл»дә бер камерада утырган апаларны таптым мин ул чакта. Аларны күрергә, сөйләшергә өлгердем. Мәрһәм апа Галия апаның адресын бирде, Галия апа – Зөһрә апаныкын, ә ул – Абруй апаның каенсеңлесе Нәжәр апаныкын... Күңелләренә мәңгелеккә курку кереп оялаган бу ханымнарны сөйләштерү җиңел булмады: алар өчен тыелган темага кагылам бит. (Гомумән, кем мин, алардан миңа нәрсә кирәк, нигә гел киләм һәм нигә ул «жайсыз» сорауларны бирәм?) Тормыш аларны сак булырга өйрәткән иде шул...

Һәрберсенең язмышы – үзе бер китап язарлык.

«Мин партия әгъзасы түгел идем, сорау алганда Абруйга авыр булды әнә, коммунист кешегә», – дип сөйләгән Галия апаны искә төшерәм. Кая аңа җиңелрәк булсын инде? Казан химия-технология институты ректоры Зәки Гыймрановның хатыны ул. Ирен кулга алганнан соң озак та тормыйлар, аның артыннан киләләр: «Төнге сәгать уникадә каты итеп ишек шақыдылар. Улым барып ачты, «Әни – алар!» – ди. Вакытлы-вакытсыз визитларына күнегеп килә идек инде. «Сезгә безнең белән

китәргә туры киләчәк», – диләр. Кайбер кәгазьләренә тутыргач, кайтып китәрсез дисәләр дә, камерага илтәп яптылар». 15 һәм 12 яшьлек ике улын Дәрвишләр бистәсендәге балалар йортына алып китәләр. Бу йорттан ул чакта көннәр буга елау тавышы гына ишетелә торган... Бөек Ватан сугышы башлангач, Галия апаның уллары үзләре теләп фронтка китә һәм кире әйләнеп кайтмыйлар...

Көндәлегемә кергән исемнәрнең тагын берсе – Зөһрә апа Мостафина.

– Абруй – бик чая, тере хатын иде. Күңел төшенкелеге аның өчен ят нәрсә булды. Лагерьда утырганда Абруй һәм тагын берничә хатын-кыз кулдан шахмат ясап, шуны уйнап йөрделәр, – дип сөйләде ул.

«Тегеннән» кайтканнардан барытик ул гына Казанда прописка алуга ирешә. «Язсагыз да торам Казанда, язмасагыз да. Беркая да аягымны атламыйм – балаларым монда минем», – ди ул. Ут чәчеп торган хатынга каршы төшәргә ничектер җөрәт итмиләр... Үзе белән бергә кулга алынган иптәшләрен реабилитацияләүдә зур эш башкара Зөһрә апа. «Абруй Сәйфи эше артыннан да мин йөрдем. Ахырына кадәр очлап та чыга алдым», – диде ул.

Өлгердем, иренең сеңлесе Нәжәр апа белән дә очраштым, аларда сакланган «Сәйфиләр чемоданы»н да ачтыра алдым (абыйсы һәм җиңгәсе турында чыккан мәкаләләр, алардан калган кайбер язучылар сакланган чемоданны ул шулай дип атап йөртә иде), Абруй апаның үз кулы белән язган кәгазьләренә дә кагылдым... «Ул аны күрәп белә» дигәч, Уфага – Башкортстанның халык шагыйре Сәйфи ага Кудаш янына да чыгып киттем. Менә ул Сәйфи ага хатирәләре:

– 1915 елда «Галия» мәдрәсәсендә укый башладым. Галимжан Ибраһимов һәм Фатыйх Сәйфи

«А. Сәйфи комсомол оешмасының кирәк-ярагына үзенең ярты хезмәт хакын биреп бара». (Татарстан партия архивы.)

белән танышуым да шушы көздә булды. Укудан тыш мәдрәсәнең китапханәсендә дә эшләгәнгә күрә, укытучылардан Фатыйх Сәйфи белән аеруча якыннан аралаша идем. Аның аша хатыны Абруй ханым Сәйфи белән дә.

1917 елның августы. Революциядән соң Уфада спектакльләр һәм әдәбият кичәләре ешаеп китте. Жәй урталарында, Корбан бәйрәме уңае белән «ирек»челәр «Жир һәм ирек» кичәсе уздырдылар. Кичә башланыр алдыннан Галимжан Ибраһимов сүз сөйләде. Кичәнең беренче бүлегендә «Адашу» исемле бер пәрдәлек пьеса уйналды. Рольләренә берсен Абруй ханым башкарды.

Абруй Сәйфи белән бергә бер концерт куюбыз истә калган. Ул анда Сәгыйть Рәмиев сүзләренә язылган җырны башкарды. Әлеге җырның ике юлын бүгенгәчә хәтерлим:

*Сугышларда йөргән җан дуслыма
Шушы булсын минем бүләгем...*

Бу җырны Абруй концерт саен җырлый иде. Башкорт язучысы Шәһит Ходейбирдинның «Башкорт хәрәкәтләре» китабында шундыйрак юллар бар: «Абруй җырлаганда сакаллы солдатлар да елады...»

Бу очрашулар, сөйләшүләр янына Татарстан партия архивында табылган документлар да килеп өстәлдә: Абруй апаның берничә рәсми юлга сыйган тормышы шулай әкреләп җанланды.

...1890 елны Казан губернасы Чистай өязе Күлбай Мораса авылында (хәзерге Нурлат районы) туа ул. Иске Татар Әдәмсуы, Әҗе авылларында, аннан Әстерхан шәһәрәндә татар мәктәпләрендә укыта. Соңыннан журналист һөнәрен сайлай, татар газета һәм журналларында «Нәкыя», «Абруй Гыйльманова», «Миләүшә» псевдонимы белән мәкаләләр, әдәби очерклар яза. Аның язмаларында шул чор сулышы:

хатын-кызларны капиталистик эксплоатациядән коткару, революцион көрәш юлына тарту; февраль революциясеннән соң солдат хатын-нарын берләштерү; Октябрь революциясеннән соң татар хатын-кыз эшчеләрен һәм крестьян хатыннарын совет төзелешенә, Октябрь казанышларын ныгыту эшләренә тарту мәсьәләләрен күтәрә... Һәр мәкаләсенең ахырында килеп туган хәлдән чыгу юллары һәм моның белән шөгыльләнәргә тиешле оешмалар күрсәтелә. Әдәби тәрҗемә белән шөгыльләнә – татар укучысына А. Чехов хикәяләрен тәкъдим итә. Аның ире – күренекле җәмәгать эшлеклесе, язучы һәм журналист Фатыйх Сәйфи-Казанлы. Революция елларында чыгудан туктап торган «Сөембикә» журналын кабат тергезеп җибәрүдә – «Азат хатын»ны оештыруда алар ирле-хатынлы икесе дә катнашалар. (1926 ел белән имзаланган бу архив документы нәкъ менә шул хакта: «Чакыру. Иптәш Азановага, А. Сәйфигә, Ибраһимовка, Мансуровка, Фатыйх Сәйфигә 21 ноябрь, чәршәмбе көнне сәгать икегә, өлкә комитетына, 7 нче бүлмәгә татар крестьян хатын-кызлары өчен журнал чыгару комиссиясе утырышына килергә». (фонд – 15, дело – 315, 301 нче бит). «Азат хатын» исемен Абруй Сәйфинен ире – пьесалар һәм романнар авторы, «Кызыл Татарстан», «Крестьян газетасы» һәм «Яңалиф» журналы баш мөхәррире Фатыйх Сәйфи-Казанлы тәкъдим иткән дигән фараз да бар.

Абруй Сәйфинен иҗтимагый эшчәнлегенә – үзе бер аерым зур тема. Ул – Милләт мәҗлесе эшендә катнашкан, Казан һәм Уфа шәһәрләре Думасында депутат булган бердәнбер хатын-кыз. Ике шәһәрдә дә солдат хатыннары бюросын җитәкли. Казандагы беренче биш балалар бакчасын, тәрбиячесез калган өлкәннәргә, ятимнәргә йорт-

лар ача... Үзәк Комитетның хатын-кызлар бүлеген инструкторы буларак, кантоннарда кайтып керми: Әгерҗе һәм Мамадыш, Бөгелмә һәм Тәтеш, Мамадыш һәм Чаллы...

Ул – җырчы. «Абруй Сәйфи... җырчы буларак югары бәяләнгән. «Казанда мәшһүр Абруй ханым Сәйфи концерты» дигән афишаны да күрдем. Репертуары, шул чордагы шәһәр музыкасындагы популяр җырлар белән беррәттән, татар, башкорт көйләрен дә үз эченә алган». Солтан Габәши «Милли моңнар» дигән җыентыгында Абруй ханым башкаруында язып алынган «Ишкәкче карт» дигән борынгы матур җырның ноталарын да китерә. Ә менә бу юллар шагыйрә Заһидә Бурнашеваның архивта сакланган бер хатыннан: «Абруй Сәйфинен тышкы күренеше: ачык, мөлаем йөзле. Сүзе белән һәркемне үзенә карата ала, кыю. Кешеләр белән бик тиз таныша, сөйләшәргә сүз таба. Сәхнәдә – 1916 елдан. Уфада Кәриев җитәкчелегендә һәмәскәрләр «Ямьсез тормыш» дигән постановканы куйганда Абруй Сәйфинен дә кайсыдыр рольне бик оста итеп уйнаганы исемдә». Р. Гыйниятуллинага дип язган шушы хатында Заһидә Бурнашева Җамалиева дигән кешегә А. Сәйфи турында истәлекләр язган дәфтәрен биреп җибәрүен һәм шушы көнгә кадәр кире ала алмавын да хәбәр итә. Ул дәфтәренә табу һаман да минем бер хыялым булып кала...

Аның бер эшчәнлеген икенчесеннән аерып алып карау мөмкин дә түгел. Ничекләр өлгергән! Әйе, барысы да әйбәт булган. Ә аннан... Аннан ире Фатыйх Сәйфи-Казанлы хөкүмәт башлыкларына һәм большевиклар партиясе җитәкчеләренә карата террористик һөҗүм әзерләүдә, милләтчелектә гаепләнеп кулга алына. 1937 елның көзендә инде ул атып үтерелә. Абруй апа өчен дә кара көннәр башлана. Әйе, «халык дошманы хатыны» дигән исем йөртү җиңел булмый... Татарстан партия архивында сакланган документтан: «ВКП(б)ның Казан шәһәре Сталин райкомы бюросы утырышы прото-

колы. Тыңланды: 1920 елдан партия члены А. С. Сәйфи эше. Район халык мәгариф бүлегенә партия оешмасы карары нигезендә А. С. Сәйфи, үзенә буржуаз милләтче булганлыгы өчен партиядән чыгарылган ире Ф. Сәйфи кебек үк ВКП(б) сафларынан чыгарыла. Алар икәү квартирларында – башында Эльвов һәм буржуаз милләтчеләр торган троцкистларны жыеп ятканнар һәм А. Сәйфи партия оешмасыннан бу хакта яшереп килгән».

1936 елның 27 августында аны эштән дә чыгаралар. Бу вакытта ул Казандагы 12 нче мәктәпнең директоры була. «1936 елның 17 сентябрендә иремне кулга алдылар. Шул вакытта миңа Ф. Сәйфиниң хатыны булганым өчен партиядән чыгарылуым хакында әйтелгән протокол күчәрмәсен бирделәр. Күчәрмәне алуға Мәскәүгә киттем. Райкомның бу карары турында жалоба биргәнче, Н. К. Крупская янына бардым. Надежда Константиновна, иремнең эше ачыкланмыйча, апелляция язарга кирәкмәс дигән киңәш бирде. Ул: «Иреңне аклагач, синең өстән дә бу гаепне төшерерләр», – дип аңлатты. Мин кайтып киттем һәм беркайда бернәрсә дә язмадым. 1937 елның 20 августында мине кулга алдылар һәм бернинди гаепсез килеш, махсус киңәшмә нигезендә хезмәттәштү лагеренә 5 ел бирделәр». Абрый апа язган юллардан бу...

Лагерь, әлбәттә, аларны үзгәртә: рухларын ыргылаш сындыра, сәламәтлекләрен какшата, хыялларны юкка чыгара... Торыр жир юк – Казанга кайтырга ярамый, эшкә алмыйлар... Абрый апа ул елларда үзенә әле тегүче икәннән дә искә төшерә: туган ягында авылдан авылга йөрәп, тегү тегеп жан асрый.

1957 елның 31 гыйнварында Абрый Сәйфи аклана. ТАССР Верховный суды Президиумы чыгарган карарда: «...бу эштә аны гаепләрлек бернинди дәлилләр юк. НКВД каршындагы махсус киңәшмәнен 1937 ел 4 ноябрьдә А. А. Сәйфи эше буенча кабул ителгән карарын жинаять составы булмау сәбәпле, юкка чыгарырга» диелгән. Күргән газаплар, кичергән авырлыктар,

килгән югалтулар өчен берәү дә гафу үтенми, әлбәттә. Әрәмгә үткән еллар да кире кайтмый...

КПССның Татарстан өлкә комитеты секретаре Игнатъевка бер төркем элеккеге хезмәттәшләре язган хат Абрый апаның соңгы еллары турында бик күпне сөйли. Аны тулысынча китерәсем килә: «Без, түбәндә имзабызны куючылар, КПСС әгъзалары сезгә түбәндәгеләрне хәбәр итәбез һәм үтенеч белән мөрәжәгать итәбез. 1937 елда репрессиягә элгеп, бүгенге көндә реабилитацияләнгән иптәшләр арасында 1920 елдан КПСС члены булган А. Сәйфи дә бар. Менә бер елдан артык инде иптәш А. Сәйфи үзенә торак алу артыннан йөри. Әмма хезмәт ияләре депутатларының шәһәр башкарма комитеты советы аның үтенечен әлегәчә канәгатьләндерми. Үзенә почмагы булмаганга, ул әле – бер, әле икенче танышларында яшәп йөрергә мәжбүр.

Аңа инде 70 яшьтән артык, каты авыру да. Еш кына янәшәдәгеләрнең ярдәменә мохтажлык кичерә. Тоткынлыкта яшәгәндә ул бөтен нәрсәсен югалтты һәм картлык көнәндә бернәрсәсез калды: карават куеп ятар, өстәл куеп ашар почмагы юк аның хәзер.

Бүгенге көндә ул Косогорная урамы, 67 а йортта тора. Тора диюбез: бусага төбәндә, жәелмә ятакта йоклап йөри.

Иптәш А. Сәйфи хәзер пенсиядә. Ул элеккеге укытучы. Үзенә педагоглык эшчәнлеген 1912 елда Әстерхан шәһәрәндә, Татар хатын-кызлар классында башлый. Реакция елларында ул «Идел» газетасы (ул чорда иң алдынгы газета булып санала) битләреннән бик кыю чыгышлар ясый. Н. Ушинский кебек атаклы педагогларның идеяләрен тормышка ашыру өчен көрәш алып бара.

Бу прогрессив карашлары өчен аны реакцион татар буржуазиясә эзәрлекли. 1915 елда ул мәктәптәгә эшен калдырып, башта Казанга, аннан Уфага китәргә мәжбүр. Уфадагы татар хатын-кызлар мәктәпләре Диния нәзарәте башлыгының – мөфтиниң сөңлесе

Мәрьям Солтанова тәэсире астында була. Солтанова А. Сәйфиниң демократик элементларны мәктәпкә кертүеннән куркып, аңа укытучылык эшен бирүдән кискен рәвештә баш тарта. Бары тик Февраль революциясеннән соң гына ул мәктәптә үзенә лаек эш алуға ирешә.

Бөек Октябрь социалистик революциясен ул сөенеп каршы ала, совет властен ныгыту өчен үзенә көчән кызганмый. Хатын-кызларга совет власте һәм коммунистлар партиясә биргән хокукларның тормышка ашуы өчен бик нык тырыша.

Ул эшче хатын-кызларга – аналарга багышланган бик күп мәкаләләрнең, хикәяләрнең авторы булып тора. 1927 елда, Октябрь революциясенә унъеллыгына аның «Татар хатын-кызлары азатлык өчен көрәш юлында» дигән китабы чыкты, ул китап әле бүген дә тарихи белешмә булып хезмәт итә.

Аның бөтен бу эшчәнлегенә без шаһитлар идек. Октябрь революциясенә кадәр һәм аннан соң да озак вакытлар без үзәбез дә укытучы булып эшләгән кешеләр. А. Сәйфиниң соңгы вакыттагы хәле безгә бик авыр тәэсир итә. 1937 елда ул бер гаепсезгә рәнжетелде, аны үзенә яраткан эшеннән – яшь буынны тәрбияләүдән аердылар.

Пенсиясен ул педагог буларак ала.

Сәламәтлеге соңгы чиккә житеп какшаган, ул дөвалауга, үзен карауга мохтаж.

Без, иптәш Игнатъев, аңа торак алуда булышлык күрсәтерсез дип, сезгә зур үтенеч белән мөрәжәгать итәбез. Калган ярдәмне оештырырга без үзәбез дә әзер. Кәримов Х. М., Шайнурова Ш. С., Кәримова З. Ш. 25 гыйнвар, 1958 ел». (Татарстан партия архивы, фонд – 30. опись – 3, дело – 892, 39–40 нчы битләрдә.)

Абрый апа 1960 елның 5 февралендә вафат була. Аның турындагы бу язманың нәкъ менә үзе бар итүдә катнашкан журналның февраль санына керүе гади очраклылык түгелдер. Рухы шат булсын!

Фотолар: редакция архивынан.



АРЫСЛАНДАЙ БАТ ЫРЛАР



Алсу
ШАКИРОВА

– Безне авылда гына түгел, якын-тирәдә дә «Каравайныкылар» дип йөртәләр. Исем белән әйтәсе дә юк. Әнә шул «Каравай» сүзен ишетүгә: «Ә-ә-ә, беләм, беләм», – дияләр инде. Мәгъсүмнең бабасы эш белән Казанга еш йөри торган булган. Балаларга һәрвакыт: «Мин сезгә түгәрәк ипи алып кайтам», – дип ышандырып киткән. Каладан кайткан авыз суларын китерерлек түгәрәк ак ипидән авыз итәр өчен бала-чага көне буга капка төбен саклаган. Әнә шул ак калач алып кайтучы бабаларына ияреп калган кушамат, – дип, Фәния апа нәсел тарихын сөйләп ала. Бүген дә, түгәрәк ипи кебек, урамның бер башында оешып, күрше дә, туган да, бер нәсел дә булып яшәп яталар Фәния апа белән Мәгъсүм абый Камалиевлар. Ләкин без бүген аларның каршында гына, нәселнең төп йорты урынында йорт житкереп, үз түгәрәк тормышларын төзегән Гөлшат һәм Руслан САДЫКОВларда кунакта.

Гомерлек сабак

«Гөлшат – Русланның бәхетенә туган кыз», – диде Олы Мәтәскә авылы мәктәбе директоры Марат Сөнгатуллин. Мәктәп яшендә укытучыларының күз алдында диярлек очрашып йөри башлап кавышкан бу парның уңышларына бик сөенә коллектив. Жиде ел очрашып йөри алар. Руслан, шаяртып: «Тәпи киткәннән бирле», – ди. Тормышның ачысын татырга өлгергән егеткә Гөлшат белән очрашып йөри башлавы әнә шул жиргә нык басып атлап киткән кебек тоелгандыр, бәлки. 8 яшендә дөм ятим кала малай. Әби-бабай тәрбиясендә үсә. Әбисе бакыйлыкка күчкәч, бабасы белән генә кала. Бөек Ватан сугышыннан исән-сау әйләнеп кайткан ветеран Салих бабайның холкын авылда белмәгән кеше юк. Кырыслыгы, таләпчәнлегә белән аерылып тора ул. Бабасының эш белгән кулы, үткен күз астында бөтен эшне гомерлек итеп, жиренә житкереп эшләргә өйрәнәп үсә Руслан. Сүз белән түгел, эш белән алдыра малай.

Бабасының һәр өйрәткәнә тормыш сабагы алырлык була. Бервакыт Руслан утын өеп маташа. Әрдәнә аумасын өчен, артына утын кыстырып, тигезләп өяргә куша оныгына Салих бабасы. Жәй көне озаклап утын өеп ятасы киләме соң малайның? Житмәсә, әнә дуслары су коенырга төшеп баралар, Русланны да чакыралар. Руслан тиз генә

Сезгә тотынырга кирәк!

– Авылда яшәр өчен арысландай батыр йөрәкле, аттай тырыш булырга кирәк, – ди Гөлшат. Аттай тырыш Руслан янында батыр йөрәкле арыслан – Гөлшат үзе инде. Кечкенәдән Маһрижамал әбисе белән үсә кыз. Фәния апа: «Кияүгә киткәнче үз өебездә бер генә төн кунгандыр, гел әбисе белән яшәде», – ди, унын-чынын бергә кушып. Өйдәге эшләрен эшли дә, төнгә әбисе янына кереп китә Гөлшат. Маһрижамал апа картаеп, күз-колак булып торып мәсьәләсә килеп чыккач, Фәния апа әнисен үзләренә күченергә үгетли. Маһрижамал апа: «Керсәм, Гөлшатларга керәм», – дип, үз йортыннан шул шарт белән генә китәргә риза була. Яраткан оныгы күршәдә генә яши, бәхетенә.

– Әни Гөлшатларда яши башлагач, Русланның никадәр мәрхәмәтле булуын тагын бер тапкыр күрдем. Әби-бабасын тәрбияләп яшәгән малай өлкән кешене ничек карарга кирәклеген миннән дә яхшырак белә булып чыкты. Әбигә чәйнә тирән чокырга ясап бир, йомырканың кабыгын әрчеп, урталай ярып алдына куй, дип, Гөлшатны бик күп әйбәргә өйрәтте әле кияүебез. Бу кадәр нечкәлекләр минем башыма да килмәде! – дип, киявен мактый Фәния апа.

Ул вакытта яшь гаиләнең үз балалары була инде. Маһрижамал әбиләре белән тәгәрәшәп үсәләр. Казанның мәдәният һәм сәнгать институтында белем ала Гөлшат. Авылда китапханәгә эшкә урнаша. Руслан күршә авылга барып эшләп йөри. Ә аннары... Тирә-якта дан тоткан Олы Мәтәскә авылындагы Фрунзе исемендәге колхоз тарала. Әмма бу бер чоргы яшьләр өчен авылны ташлап чыгып китәрлек сәбәп булмый. Ул елларда авылда төпләнеп калган уника яшь гаиләнең колхоз жирләрен, фермаларны үзләре алып, авылны таркатмыйча саклап калуларын Теләче районы хакимияте әле дә батырлыкка тиңләп, хөрмәт белән искә ала.

Унике гаиләнең алтысы жиң сызганып шәхси ферма хужалыгы эшенә тотына. Бу эшләргә керешүнең сәбәпләре төрле булгандыр, үзләре батырлык дип тә, изге максат итеп тә күрмәгәннәрдер, бәлки. Башта эшләргә кирәк бит әле аны! Теләк, тәвәккәллек кирәк...

– Дөрәсен генә әйткәндә, үзәбез ферма эшенә алынырга курыктык та әле. Ләкин минем әти-әни, сезгә тотынырга кирәк, дип, беренче адымнарны ясарга булыштылар. Алар инде меңләгән баш үрдәк үстөрәп, Казанның иң зур базарларында үзләре житештергән продукцияне сатып, саллы тәжрибә туплап өлгергән иде ул вакытта. Эре терлек, сөтчелек даирәсә болардан шактый аерылып торса да, Руслан белән киңәшләшкәннән соң әни белән житәкләшәп диярлек грант алу артыннан йөри башладык. Әнидә – тәжрибә, миндә – арыслан йөрәге һәм ышанычлы ирем.

Гел яхшы кешеләр

2014 елда Садыковлар башлап эшләүче фермерларга бирелә торган грант ота һәм ферма төзү эшенә тотына. Ферманы элеккеге колхозның жәйләү урынында сала башлыйлар. Кызу табада биер чаклары алда була әле. Бөтен туганнары, Гөлшатның әтисе, әнесә белән бергә ферманы үзләре күтәрә. Ирләр белән беррәттән Гөлшат үзе дә шунда, төзелештә кунмыйгына инде. Түбә япкан хатын-

Эш – иң үтемле тәрбия. Баланы эшкә өйрәткәндә телен дә баetasың, мең сорагына жавап эзлисез. Эш беләп үскән баланың теле дә – туган теле; ашаган ашлары, эчкән сулары да хезмәтенең җимеше.

эшен төмамлый да су буена чыгып чаба. Кайтса, утын әрдәнәсе авып ята. Салих бабай, үзе кушканча эшләмәгән өчен, әрдәнәне үзе чыгып аударган! Русланга әрдәнәне инде яңадан, бабасы кушканча өяргә туры килә. Эшлисез икән, гомерлек булсын! Русланның тормышында иң төп сабак шул булгандыр, мөгаен.

Малай 10 нчы сыйныфта укыган чакта Салих бабай да дөнья белән хушлаша. Тормыш тулысынча Русланга кала...

– Шул чакта күршесендә яшәүче туганнары Мәрхәбә апа, Әнвәрә апалар бик ярдәм иттеләр инде, – дип искә ала Гөлшатның әнисе Фәния апа. – Алар һәрвакыт күз-колак булып, булышып тордылар ул балага, тәрбиясен дә, игътибарын да бирделәр. Шулкадәр кызгана идек без аны...

Кызгану – бер хәл, беркеме булмаган, авырлыкта үскән ятим егетнең үз кызың белән очрашып йөрүен кем хуплар иде микән... Мәгъсүм абый белән Фәния апа исә Русланда шикләнмиләр. Яшьтән фермада эшләп йөргән малайны ферма мөдире Мәгъсүм абый, эшен күреп, күптән бәяләп куйган. «Шулкадәр тырыш егет, бик яхшы эшли», дигән сүздән ары иреннән башканы ишетми Фәния апа.

Бөтен тормыш авырлыгын ялгыз иңендә күтәрсә дә, үгезләр асрап, аларны сатып, киләчәктә йорт төзәрлек материалларын да Руслан үзе әзерли...



кызны Фәния апа үз гомерендә беренче тапкыр әнә шулчак күрә. Аста икәү калайны бауга бәйләп бирәләр дә, баскыч буйлап Гөлшат өскә сөйрәп менеп китә. 25 баш сыерга дип планлаштырган ферманы 100 башлык итеп салып чыгалар.

– Юлыбызда гел яхшы кешеләр генә очрады. Үз фермабызда сигез ел эшлибез инде менә. 80 баш эре терлекнең 50 се – савым сыеры. Дәүләтнең ярдәме бик зур. Яңгырлы көннәр җитсә, әле дә башлаган чорлар искә төшә: керә торган да, чыга торган да түгел иде монда юллар. Махсус программа буенча юл да салып бирделәр, ут та керттеләр! Безгә генә түгел, авылдагы бөтен фермерларга дәүләт исәбеннән шулай эшләп бирделәр. Район җитәкчелеге дә бик әйбәт, Татарстанның авыл хужалыгы министрлыгында да шулкадәр яхшы кешеләр эшли дип сөенәбез. Дәүләт программасы буенча электр энергиясе дә бушка. 2018 елда тагын бер грант отып алган техника, пресс, тырма, тегермән генә дә нинди зур ярдәм. Кормораздатчик үзе генә ни тора! Грант – бүләк бит инде ул. Аны кире кайтарасы юк. Таләпләргә килгәндә, алар бөтен җирдә дә, һәр эштә дә бар. Ләкин ул кадәр акчаны – ун миллионны баласына әти-әни дә бүләк итә алмый бит. Сөткә субсидия бирәләр, ул да кулга кергән кисәкле акча, шөкер, – дип тезеп китте Гөлшат.

Әнә шулай килешеп эшләгәнгәдер, кунаклар да өзелми бу гаилә биләмәләреннән. Дагстан, Карелия кунакларын экскурсиягә алып килгәннәр, Бөтендөнья татар конгрессы кунакларын да берничә тапкыр кабул итеп, гаилә эше белән таныштырганнар. 2015 елда Садыковларның фермасына Татарстан Президенты Рөстәм Миңнеханов үзе килә! Шулкадәр дәрәжәле кунакның авылча гадилеген әле дә искә алып сөйлиләр гаиләдә.

– Ферма буйлап йөргән арада бер читтәге су жылыта торган мичкә күзе төштә Рөстәм Нургалиевичның. Кара, нинди мич бу, дип, шуны бик җентекләп карады. Шулкадәр гади булуы, кызыксынучанлыгы белән гажәпләндерде. Балалар белән фотога да төштә әле!

Бервакыт фермага төшсәк...

Авил хужалыгы өлкәсендә эш һәрвакыт алай җиңел генә бармый. «Бар инде аның авырлыклары», – дип кенә җавап бирсәләр дә, көтелмәгән хәлләр дә булгалый.

– Бик салкын төннәрдә су катып калган чаклар була. Йә аппаратлар ката. Иртәнге савымга төшеп киткән җирдән көндезге унбергә генә кайтып җитәбез кайчак. Шлангларны төзелеш фены белән җебетеп, чак савып бетерәбез 50 сыерны. Берсендә бозау югалттык бит әле без! Җәен сыерларны кардага чыгарабыз. Әй рәхәт чаклар инде ул! Иртән чыгып киткән тана-сыерлар кичен абзарга бозау ияртеп кайтып керәләр. Бер көнне тана бозаулады, диделәр. Ә бозавы юк! Эзләмәгән җир калмады. Бозау кадәр бозауны югалт әле син! Бер кеше дә алып чыгып китә алмый югыйсә. Ерак та китә алмас иде яңа туган бозау. Тау башларын, чыршы араларына кадәр әйләнеп эзләп кайттык – бозау юк. Инде аптырап басып торганда Гөлшатның аяк астында диярлек, таш өеме янындагы кычыткан арасында яткан бозауны күреп алдык.

Бу – көлеп искә ала торган бер вакыйгалары. Әнә шул 2015 елда, Президент та катнашасы семинар алдыннан зур сынау да узарга туры килә әле гаиләгә... Уку елы башланыр алдыннан балаларны куандырып дип, шашлык пешерергә уйлыйлар. Уртанчы балалары – 3 яшьлек Тәбрис тә шунда чуала. Учак яндыручы сыекчага ут кабып шартлап, Тәбриснең өстендәге футболкасына ут каба, баланың гәүдәсенә ябыша. Район хастаханәсеннән Тәбрисне Казанга реанимациягә озаталар. Бер атна шунда ята малай. Тирене күчереп утыртырга туры килә хәтта. Аннары ай буга Республика балалар клиник хастаханәсендә дәвалана.

– Шундый хәл белән очрашкан, дөньяның бөтен мәшәкате арткан күчә икән. Берни кирәкми, балалар гына сау-сәламәт булсын дип, тормышка башка төрле карый башлайсың. Хастаханәдә шулкадәр мәрхәмәтле табиблар дәвалады. Яраларны сүтеп бәйләр өчен, эшкәрттер алдыннан сабын белән юарга кирәк иде. Ә Тәбрис тидертми тәнненә, үзе акрынлап юа. Бер тапкыр да ашыктырмыйча, шул 3 яшьлек баланың үзе юынган күтеп тора иде табиб. Семинарда катнашыр өчен миңа хастаханәдән чыгарга туры килде, улыбыз янына апама Гөлһаз кереп торды. Аллаһка шөкер, Тәбрис исән-имин савыгып чыкты, – дип, Гөлһаз иң авыр көннәрен искә төшерә.

Бүген Тәбрис спорт сөюче бала булып үсә. Татарстанның атказанган тренеры, физик культура отличнигы, халыкара класслы спорт остасы тәрбияләү тәҗрибәсе булган Винер Әскәров кулы астында көрәш келәмендә чыныга Тәбрис. Аның төрле мәйданнарда бил алышасы бар әле! 4 нче сыйныфта гына укыса да, мәктәпнең баскетбол җыелма командасы белән Теләче районы беренчелеге призеры инде ул!

Гәрчә анда тумасам да...

Кайбер авылларга барган, мин монда яшәр идем дип уйлап куясың. Әйе, туган авылыңны исәпкә алмаганда, күңелгә ятышлы матур авыллар була. Төзек, җитеш, матур! Табигате дә сайлап алынган кебек! Олы Мәтәскә авылы җиләкле алан уртасында урнашкан, диләр. Ә мәчете! Үз авыллары кызы Миләүшә Сәлахетдинова шулкадәр якты, зур мәчет төзеткән. Идәннәре җылы, балконнары – чөлтәр бизәкле. Гаеп намазлары вакытында мәчет эченә халык сыя алмый хәтта, диләр. Юк, мәчет кечкенә булганга түгел, иманлы, дини гыйлемле халык яши авылда. Читкә киткәннәр дә изге бәйрәмгә туган авылларына кайтып, Аллаһ йортына ашыга. Ураза аеның башыннан алып ахырына кадәр мәчеттә авылдашлар ифтар ашлары уздыра, бер буш көн дә булганы юк!

– Безнең авылда халык тырыш, хәтта артыгы белән әле, – ди Олы Мәтәскә башкарма комитеты секретаре Энҗе Исхакова. – Колхоз беткәч тә читкә чыгып китмәделәр. Ит, сөт, эремчек, кош-корт белән эш итеп тормыш алып бардылар. Буш йортлар да юк авылда. Фельдшер-акушерлык пункты, мәктәп, балалар бакчасы бик яхшы. Мәктәптә уку программасы буенча гына түгел, тәрбия юнәлешендә дә бик зур эшләр алып барыла. Әле күптән түгел Шәүкәт Биктимеров исемендәге республика театр конкурсында беренче урын яуладылар! Берничә буын

укытучы гаиләләре, ирле-хатынлы укытучылар эшли. Мәктәп директоры Марат Сөнгатуллин да хатыны Алия белән бик хөрмәтле укытучылар гаиләсе. Сигез ир-ат укыткан авыл мәктәпләре республикада бармак белән генә санарлыктыр. Без шуның белән дә мактана алабыз әле. Мәктәпнең үз бакчасы бар, 60 төп алмагач үстерәләр! Мәдәният йортында Татарстанның атказанган мәдәният хезмәткәре Гөлһур Гыймранова эшли, махсус хореограф чакыртып биоләр әзерлиләр, бәйрәмнәр үткәрәләр.

Авыл җирлегендә нинди генә зур эш башкармасыннар, нинди генә чара уздырмасыннар – Садыковлар беркайчан да читтә калмый. Фермерлар гаиләләре бергәләшеп мәктәпкә шахмат кабинеты да ясап биргәннәр.

Сер капчыгы

– Авылда матур яшәүнең сере – һәр гаиләнең үзенеке. Безнең төп этәргечебезнең берсе – кечкенәдән алып үскән хезмәт тәрбиясидер. Көн саен иртәдән өстәлдә эшләр исемлегә язылган дәфтәр ята иде безнең. Әни шулай язып калдыра. Эштән курыкмыйбыз. Әле шушы ферма өстенә апарельдә үк йөз баш чеби алып куям инде мин, – ди Гөлһаз.

– Бер тотынгач, арткан чигенү юк, алга гына омтыласың. Маллар белән эш иткәндә ял да, бәйрәм дә юк. Көн саен иртәдән кичкә кадәр, яздан – көзгә, көздән – язга... Яңа елның озын ялларыннан соң эшкә чыгарга авырсынып утырган кешеләр бар, хәтта психологларга мөрәҗғәгать итәләр. Андыйларны аңламыйбыз да... Эшкә тотынырга авыр булмасын өчен, безнең кебек туктап тормаска кирәк, – дип елмая Руслан.

Эшнең әжерен күрә торсаң, авырлыгы да онытыладыр. Әле күптән түгел Авыл хужалыгы министрлыгы уздырган республика бәйгесендә «Татарстан Республикасы фермер хужалыгының иң яхшы җитәкчесе» номинациясендә җиңү яулап, акчалата бүләккә ия булганнар. Каршыларында гына яшәүче әти-әниләре дә – тормышның бер бүлгә Садыковлар өчен. Гаиләнең уңышларын да аларның да өлеше бик зур. Мәгъсүм абый әле дә – фермада төп ярдәмчеләренә берсе, таянычлары. Йорттагы, каралты-курадагы эшләргә эшләүче балалары өчен сөенми дисезме әллә әти-әни? Кызлары Зилә инде күптән әнисенә кул арасына кергән. Әле кайчан гына Гөлһаз үзе сәхнәдә җырлап йөргән булса, хәзер кызлары сәхнәдә биеп ут чыгара.

Эш – иң үтемле тәрбия. Баланы эшкә өйрәткәндә телен дә баetasың, мең сорагына җавап эзлесең. Эш беләп үскән баланың теле дә – туган теле; ашаган ашлары, эчкән сулары да хезмәтенең җимеше. Уллары Тәбрис белән Рәнис өчен фермага төшеп бозауларга сөт эчерү вазыйфасы да йөкләнә инде хәзер. Тракторга утырып басуга чыгуларны күтеп алалар әнә! Әтиләре белән киберкә кереп, тәмле әйберләр алалар, термоска җиләкле, гөлҗимешле үлән чәе ясылар. Эшләп арыгач, әти белән басу уртасында ашап, кайнар чәй эчеп алу бәхете малайларның иң матур балачак мизгеле булып калачак әле... Әлегә алар яшь колыннар кебек уйнаклашып, өй уртасында үзгә көрәшеп тә алалар. Ичшиксез, арыслан батырлыгы бар үзләрендә!



Милләттәш » еракка китеп кара

ГӨЛЗӘЛИНӘНЕН МИЛЛИ МОЗАЙКАСЫ



Эльмира
ЗАКИРОВА

Ерак эстон жирендә армый-талмый милләтебезгә хезмәт итүче фидакарьлар яши. Шундыйларның берсе – Европа татарлары альянсы киңәшчесе, Ида-Вирумаа татар мәдәнияте жәмгыятең идарә әгъзасы Гөлзәлинә ЖЕХТУНОВА. Аның турында Бөтендөнья татар конгрессы Башкарма комитетында да жылы сүзләр әйттеләр, бу тырыш ханым хақында матбугат аша да укып белә идек. Тиз арада сорауларга күмәсем, аның җавапларын ишетәсем килә башлады. Миңа барысы да кызык. Эстониядә татарлар күпме? Алар анда каян барып чыккан? Үзара татарча аралашалармы? Ниләр эшләп яталар? Гөлзәлинә Заһит кызы Эстониядә ничек татар дөньясы вәкиле булып киткән? Үзе кайсы яклардан? Сирәк очрый торган матур исемен кем куйган? Эстония татарларының Татарстан белән элем-тәләре ничек? Ватсаптан да, электрон почта аша да языштык. Гөлзәлинәнең ягымлы тавышы җай гына аудиоязмаларда асылды. Берәз тынып калып, күз яшьләрен йотканын да тоеп тордым, сагынуларын алыштырып, горуларны сөйләгәннәрен дә рәхәтләнеп тыңладым.



Фото: Гөлзәлинә Жехтунова архивынан

ЭСТОНИЯДА ЯШИ БАШЛАГАНЫМА 50 ЕЛ БУЛ- ДЫ ИНДЕ!

Күмертау тау-механика техникумын тәмамлап, бирегә юллама белән килдем. Бик кирәкле белгеч идем: шахтада эшләдем. Бөтен җирдә актив булдым, миндә дөньяны үз күчәремдә әйләндерердәй көчләр бардыр кебек тоела иде. Менә шундый тиктормас кыз идем инде! Шундук күрәп алдылар! Төрле җәмәгать эшләренә тарта башладылар. Бар нәрсә кызык, барысын колачларга тырышам... Ярты гасыр яшәү дәверендә бик кызыклы гомер кичердем: югары уку йортын тәмамладым, җитәкче урыннарда эшләдем, 1500 кешене берләштергән «Ноорус» тегү берләшмәсендә партия оешмасы секретаре булдым. 1991 елдан мин – бизнестә. Үземнең тукумалар кибетем, костюмнары тегү буенча зур фабрикалар бар. Скандинавия илләре белән эшлибез. Үз брендыбыз бар. Бизнесны җайга салу бик четерекле, мәшәкатьле эш, әлбәттә. Ләкин теләк булганда барлык кыенлыкларны җиңәргә, максатыңа ирешергә мөмкин. Бизнесменның эше хәвефле дә, чөнки популяр булмаган адымнарда да барырга туры килә. Бигрәк тә кешеләр белән эшләгәндә. Бүгенге көндә минем предприятие тотрыклы санала, җитештергән продукция без белән дә конкурентлылыкка сәләтле без! Холкым шундый инде: тик тора алмыйм, барысын да белергә, халык белән аралашырга кирәк миңа.

МИН – ШАРАЙ КЫЗЫ ДИЯРГӘ ЯРАТАМ.

Өткәй – Башкортстанның Илеш районы Иштирәк авылыннан, әнкәй – Баулы районы Шарай авылы кызы. Өткәй Татарстанга килеп, нефтьчеләр янына эшкә урнашкан. Әнкәй белән сугыштан соң очрашып өйләнешкәннәр. Үзем Шарайдан ерак булмаган Татар Тумбарлысында тусам да, бәләкәй чакта гел Шарайга бара идем. Анда әбием бар иде – әнкәйнең әнисенең сеңлесе ул, үз әбием бик иртә үлгән. Әнә шул әби дип йөртә торган апа мине ат арбасына утыртып, Шарайга алып кайта иде. Авыл балалары белән сәкедә уйный идек... Берара Баулыда да яшәп алдык. Аннары әтине эше буенча Башкортстанга күчәрделәр. Приютовода урта мәктәп тәмамладым. Аннары Күмертауга укырга киттем. 1972 елның мартынан – Эстониядә. Ел саен кайтып китәргә талпындым, тик барыбер китә алмадым. Кияүгә чыктым, ике балабыз туды, оныклар Тимур белән Нуа үсеп җитте – шулай калынды инде. Советлар Союзы таркалгач, чит илдә яшәп калдык шулай. Өткәй-әнкәй инде күптән вафат. Менә шул Шарайга кайтасым килеп, гел алгысы идем. 2017 елда тәки кайттым бит! Юкса шунда үскән чорым гел исемә төшеп, йөрәгем телгәләнә иде. Шарайга кайткач күрәм – әйтерсең бернәрсә дә үзгәрмәгән! Чиста, матур кечкенә өйләр, бер урамлы авыл. Әбием яшәгән йорт юк иде инде. Ләкин мин барыбер ул урынны таптым! Сарай артында киндер үсә иде. Минә шул киндерне уып, орлыкларын ашарга өйрәттеләр. Аның тәмлелеге, аның хуш исе! Алты дистәдән артык гомер узса да, шул урынны таптым тәки. Ерактан зур каен урманы күренеп тора. Әнкәй белән шунда җиләккә йөри идек... Менә шул күренешләр гел уемда булып, төшемә кереп, һәрчак жанымда яшәде. Күр инде, бар да элеккечә дип сөендем. Хәтта чәчү җирләре дә шул ук! Әнә, сап-сары булып көнбагыш басуы җәйрәп

Миндә менә шул татар рухы сакланган, ул үзен сиздереп тора.

ята. Ул төшемә дә шулай кояшлы булып керә иде. Кайткач, туган-тумача белән дә күрештем. Алар мине бала чагымнан ук хәтерли икән. Кызык чакларымны сөйләп көлдерделәр. Болар бар да бик кадерле мизгелләр.

ИСЕМЕМ МАТУР: ГӨЛЗӘЛИНӘ! Мин туганда, әнкәйнең туганнан туган апасы Халидә Үзбәкстаннан кайткан булган. Гөлзәлинә исемем куегаз, дип, ул әйткән. Мондый исемне беркайда да очратканым юк. Сирәк һәм матур исем. Мин аны беркайчан да үзгәртмәдем. «Гуля», «Зина», «Лина» дип, бозарга тырышып карадылар, «Юк, мин Гөлзәлинә!» – дия идем. Кайда гына эшләсәм дә, җитәкче урыннарда утырсам да, отчествоны да үзгәрттермәдем. Соңыннан миңа кызык итеп сөйләләр иде: әтинең исемем ятлап ишеккә кадәр киләләр икән дә, тагын онытып, кире борылалар, янәдән кабатлап, «Гөлзәлинә Заһитовна» дип килеп керәләр. Кайберләре «Зәлинә» ди, «Гөлзәлинә ханым» дип дәшүчеләр дә бар. Йөрәгем гел әйтеп торды: Син исемнең беркайчан да үзгәртмәскә тиеш, диде. Минем өчен бу бик мөһим иде. Халидә апам куйган исем бит ул!

ТАТАР ДӨНЬЯСЫНА КИЛЕП КЕРҮЕМ – КЫЗЫК-СЫНУЛАРЫМНАН. Эстониядә 2500 ләп милләттәшебез яши. Ә татарларның төпләнү тарихы моннан 450 еллар элек дип исәпләнә. Казан ханлыгы таркалганнан соң, кайбер морзалар бирегә качып килгән һәм төпләнеп калган. Кайберләренен исемнәре белән бәйлә истәлекләр әле дә саклана. Мәсәлән, морза Баранов яшәгән йорт. Төньяк сугышыннан соң татарлар җир участкалары ала башлый. Таллинның алар төпләнеп утырган өлеше татар кварталы дип атала. Элегрәк, XVIII гасырда, бу тирәләрдә татар гарнизоны казармалары була. Ә бистәнең үзәк урамы Татари исеме белән йөртелә. Ул урам бүген дә бар. Эстония тарихында эз калдырган шведлар да, даниялеләр дә, немецлар да Таллинда үз исемнәрен йөрткән урам булу белән мактана алмый, ә татар урамы бар менә! Алар әле икәү – Татари һәм Уус-Татари.

ҖИРЛЕ ХАЛЫК БЕЗГӘ ХӨРМӨТ БЕЛӘН КАРЫЙ. Эстоннар татарларның кем икәннән яхшы белә. Горурланарлыгыбыз да бар: безнең халык үзе турында тырыш, хезмәт сөючән, нык тамырлы, бай мираслы, тирән белемле милләт дигән данын тараткан. Биредә биш татар ижтимагый оешмасы эшләп килә: икесе Таллинда, калганны Маарду, Нарва, Кохтла-Ярве шәһәрләрендә. Татарча сөйләшә торган милләттәшләребез күп. Дусларча аралашып яшибез. Сабантуйларда бергә җыелабыз.

НИЖГАР МИШӨРЛӨРЭ ДӘ БАР БЕЗДӘ. Бөек Ватан сугышыннан соң 1948 елда Түбән Новгородтан – Сергач районының Андреевка авылыннан – Маарду шәһәренә химия заводы төзелешенә йөзләгән татар күчеп килгән: үзләре бер авыл булып яшиләр. Бүгенге эстон

Гаиләдә татарча гына сөйләшәләр, балалары туган телебезне сөндереп үсә.

шәһәрләрен төзекләндерүдә, икътисадны алга жибәрүдә безнең дә өлешебез бар! Нижгардан күченеп килгәч тә, телне, динне, гореф-гадәтләрне сакларга тырышалар. Хәер, бу илдә берничә буын татарлар яши. Икенче дулкын татарлар килү 1980 елгы Олимпиада белән бәйле. Таллинда «Иру» ТЭЦын төзүдә катнашалар. Тимур Салипов дигән дустаныбыз – ул бабай инде – оныгын гел татарча сөйләштерә. Тимур белән күрешкәч, һәр сүзнең төмен тоеп, рәхәтләнеп үзәбезчә сөйләшәбез, бездә татар жаны уяна. Еракта тел онытыла дигән сүзләр дөрес түгел ул. Сүз дә юк, тирәлекнең басымчаклыгы көчле, балаларыбыз барысы да белми телне. Ләкин бу хәлне жайлап кына төзәтәбез. Ул яктан ижтимагый оешма төрле чаралар үткәрә.

ИҢ ЗУР ПРОЕКТЫБЫЗ – САБАНТУЙ БӘЙРӘМЕ!

Ул Татарстан белән бергә үткәрелде. Аны Европа татарлары альянсы уйлап тапты, ә Казан, Татарстан Президенты, Бөтендөнья татар конгрессы Башкарма комитеты хуплап алды һәм һәрьяклап булышты. Кайлардан гына килмәделәр безгә! Иң мөһиме – татарлар бергә жыелды. Тәнкыйтьләргә маташучылар да табылды. Европада нинди Сабан туге инде, янәсе! Ул бәйрәм дәүләт тарафыннан субсидияләнде. Сабантуй – ул татар халкының казанышы. Башка халыкларга да аңлаешлы итеп үзәбезне, мәданиятебезне, телебезне, гореф-гадәтләребезне күрсәтүнең бер формасы ул. Кызыклы идеяләребездән чыгып, проектлар төзибез. Ида-Вирумаадагы бию коллективы, мәсәлән, татар биоләрен куя. Бөтендөнья татар конгрессы Башкарма комитеты безгә махсус хореографлар жибәрде, алар мастер-класслар уздырды. Безнең биоләр дәүләт югарылыгындагы чараларны да бизи хәзер. Чит илләрдә чыгышлар ясап та, милләттәшләребез татар мәданиятен дөньяга танытып кайта. Нарвада Сабантуй күргәзмәсе оештырдык. Интеграцион фонд житәкчеләре, шәһәр хакимияте вәкилләре бу күргәзмәнең әһәмиятен ассызыклап билгеләп үттеләр. Татар дигән халык, Сабантуй дигән милли бәйрәм барын белеп киттеләр.

3 МЕҢ УРЫНЫНА 10 МЕҢНӘН АРТЫК ХАЛЫК ЖЫЕЛДЫ!

Әйе, әйе, Сабантуй турында әйтүем. Таллинда 10 мең кешелек хор коллективлары Жыр кырында чыгыш ясый. Үзе бер тамаша! Сабантуй да әнә шундый олы бәйрәм биредә! Таллинның Башенная дип йөртелгән үзәк мәйданындагы борынгы йортлар фондында татар гармуннары уйнады, кызлар өздәрәп биеде, жанга якин жырларыбыз яңгырады – биш сәгатькә сузылган чын татар бәйрәме булды ул. Татарстан Республикасы житәкчесе Рөстәм Миңнехановка зур рәхмәт әйтәсе килә. Ул – бөтенесен тирәнтен аңлый торган зирәк житәкче. Безне хуплап алды. «Киләчәктә дә мәданиятебезне әнә шулай күрсәтүне давам итәргә, татарларны бөтен дөньга танытырга кирәк», – дигән фикере безне үсәндәрәп

жибәрде. 40 проект арасында «Европа Сабан туге» беренче премиягә лаек булды. Һәм ул, беләсезме, ничек аталды – «Кешеләрне берләштерүче ел чарасы». Юк, чара дип әйтәргә тел әйләнми. Нәкъ менә шушы бәйрәм татарларны башка халыклар белән берләштерде. Бик югары бәя бу!

БЕР АКЦЕНТСЫЗ, НӘКЪ БЕЗНЕҢЧӘ ӘЙТЕП, ПӘРӘМӘЧ СОРЫЙЛАР!..

Чынлап! Ә бер фирма өчпочмаклар пешерү серләрен үзләштерде. Хәтта эстоннар да безнең өчпочмак, чәкчәк, пәрәмәчләрен инде белеп бетергән. Тәмле, туклыклы, дип, яратып алалар. Татар ашларын әзерләү буенча мастер-класслар оештырабыз.

«МИЛЛИ МӘДӘНИЯТЛӘР МОЗАИКАСЫ»

ФЕСТИВАЛЕ ТАРИХНЫ, МӘДӘНИЯТНЕ, ӘДӘБИЯТНЫ, ДИННЕ, МИЛЛИ РИЗЫКЛАРНЫ КОЛАЧЛЫЙ.

Фестивальдә катнашып, татар тарихы, мәданияте белән таныштырдык. Башка халыклар таңкалып тыңлады. Милләттәшләребез булдыра! Татар жәмгыяте житәкчеләре Илзия Әхмәт, Мәрйям Малышева, Мядут Прокуроров, аталы-уллы жырчы Шәрәфетдиновлар белән ничек горурланмыйсың!.. Татарча сөйли торган «Дуслык» радиосы, милләттәшебез Фәүзия һадиуллина әзерләгән тапшырулар һәр татар кешесе өчен бик тансык. Тагын бер сөенечебез: теләсә кайсы татар кешесе килеп намаз укый торган бүлмәбез бар. Татар жәмгыяте житәкчесе Ренат Гарифуллин муллабыз да әле. Ураза гаите, Корбан бәйрәмнәре бик матур уза. Эстония мөфтие Илдар хәзрәт Мөхәммәтшин һәм аның хатыны, Таллинда татар якшәмбе мәктәбенә нигез салган Иман Лия ханым Мәхмүтова Татари урамында беренче хәләл татар чәйханәсе ачтылар. Аның диварлары милли орнаментлар белән бизәлгән, түбәтәй, шәмаил, кечкенә мендәрләр авыл өен хәтерләтә. Кем татарча күбрәк сүзләр белә, шуңа бушлай пәрәмәч бирәләр. Татарлар XX гасыр башында аеруча күп булган. Атаклы Виру мәйданындагы пожар депосы залын мәчеткә әйләндәрәп, жыелып намаз укый торган булганнар хәтта, дип сөйлиләр!

БЕЗНЕҢ БАЙ МИРАСЫБЫЗ БАР!

Узган көз Ида-Вирумаада «Милләтара диалог һәм үзара аңлашуны үстерү»гә багышланган IX Халыкара конференция узган иде. Анда безнең татар мәдәни жәмгыяте вәкилләре дә катнашты. Милли жәмгыятьләр тәкъдим иткән китап күргәзмәләре белән таныштык. Мин Эстония Милли китапханәсенә инглиз телендә нәшер ителгән «Татар тарихы»ның жиде томлыгын бүләк иттем. Үзәбезне әнә шулай күрсәтергә тырышабыз, татар дигән бөек халыкның кызлары, уллары булуыбыз белән горурланабыз. Татар телендә аралашу, берләшү, татар гаиләләре төзү – безнең төп максатыбыз. Безнең халык матур, аның эчке дөньясы бай, горурланырлык әйберләр житәрлек бездә.

Нәүрүз бәйрәме, «Тукайга чәчәкләр» Таллин фестивале, жыр-бию бәйгеләре... Эстониядәге татар яшьләре Чәкчәк бәйрәме үткәрүне традициягә әйләндәрде. Алар шулай ук татар киносы көннәрен дә уйлап тапты. Ачык һавада зур экраннан татарча кино карау элек башка да килмәс иде! Мостай Кәримнең «Кыз урлау» спектаклендә дә гел яшьләр уйнады. Болар һәркайсы рәхәт бер мохит тудыра, әлбәттә: туган жиргә, балачакка кайткандай булабыз.

МӘҢГЕЛЕК ДВИГАТЕЛЬ

Марат
КӘБИРОВ,
язучы



МИН ШУЛАЙ УЙЛЫЙМ

Ниһаять, миндә дә сенсацион яңалык бар: Россиядә мәңгелек двигатель барлығы ачыкланды. Ул борын заман-нардан алып бертуктаусыз эшләп килә, башкаларны да хәрәкәтләнәргә мәҗбүр итә. Кайчан туктаячагы билгеле түгел. Үз илендә шундый могҗиза барлығын белеп һәркем горуранлырга бурычлы!

Ләкин...

Без проблемалар күплегеннән зарланырга яратабыз шул. Акча җитми, сәламәтлек юк, эш күп... Ярый, моны-сын аңларга да мөмкин әле. Тик без табигать күренешләреннән, һава торышыннан зарланабыз. Көн эссе бул-са – эссе дип тир түгәбез, болытлы булса, болытлы дип яшь коябыз, салкын булса – салкын дип. Безгә бер-нәрсә дә ярамый. Шуңа миңа кайчагында болай тоела: без проблемалар яратабыз.

Бәлки, монысы да табигый нәрсәдер инде. Проблема бар икән, димәк, сөйләшергә сүз бар. Ике бабай очраш-са, чирләреннән зарланып ала, врачларны сүгә, даруларны тикшерә, кайдан алырга кирәген сораштыра, бәясен белешә... Шул рәвешле чир боларны берләштерә, татулаштыра, дуслар итә. Ә чир – проблема. Проблема булма-са, мондый аралашу каян килер иде?

Ике әби очрашса, усал киләненнән чәйни. Аларның иртән эшкә киткәндә дөп-дөп атлап йөрүләрен, шалтыра-тып савыт-саба юуларын, эштән кайткач үбеп алмауларын... Күп нәрсә күренә бит инде әби кешенең очлы күзенә. Барысын да санап бетерерлек түгел. Менә алар өчен килә – проблема. Боларны шул проблема берләштерә.

Ирләр очрашса, эш авырлыгына, акча азлыгына зарлана. Бу өлкәдә дә сөйләр сүзләр күп: ил начар, җитәкчеләр башсыз, оештыру пүчтәк... Санап бетергесез. Боларның барысы да – проблема.

Ниндидер проблеманы хәл итәр өчен хәтта махсус җыелышлар җыялар. Ил агасы булган җитди ирләр шул проблема турында сәгәтләр бие сөйләшеп утыра. Чыгышлар ясылар, фикер алышалар, хәтта бәхәсләшеп тә китәләр... Ә проблема булмаса? Болай итеп җыелыша да алмаслар иде. Проблема аларга пар чыгарырга, үзләренең акыллы икәннән күрсәтергә, көчле икәннән билгеләргә мөмкинлек бирә. Ә проблема барыбер шул килеш кала инде ул – беркая да китми. Ә бит нинди зур чараларга сәбәпче була!

Гомумән, аны берничек тә чишеп булмый, чөнки бу тормышта бөтен нәрсә – проблема. Акчаң юк икән – проблема. Күп икән – шулай ук. Хатының юк икән – проблема, бар икән – икеләтә... Гомумән, нинди генә әйберне яки күренешне алма – барысы да проблема. Бар икән – бертөрле, юк икән – икенче төрле.

И-и, без нәрсәендер хәл итәргә тырышып чәбәләнгән булабыз. Анда чабабыз, монда чабабыз, кызып китә-без, усаллашабыз, терсәкләрне эшкә кушып якындагыларны төрткәлибез, ничек тә булдырырга тырышабыз. Алда торган проблеманы хәл иткәч, тормыш матурланыр, бер баскычка югарырак күтәрелербез, күңелебез ты-нычланып калыр сыман тоела. Пүчтәк барысы да! Алай килеп чыкмый. Бер проблеманы хәл итү икенчесен барлыкка китерә. Анысын җиңсәң – өченчесе аркылы баса. Һәм шул рәвешле туктаусыз давам итә.

Будда мең кат хаклы булган ул. Хәтерлисездер инде: ул инь-янь тигезлеген сакларга куша. Һәйкәле дә бар: энә шул тигезлекне саклап, аякларын бөкләп утырып, бер проблема белән икенчесенең үзара сугышканын күзәтә. Ике проблема шулай хәлдән тайганчы бер-берсен дәмбәслиләр дә, икесе дә аяктан егыла. Ә Будда үзенең җиңүенә сөенеп сизелер-сизелмәс кенә елмаеп куя. Инь дә тук, янь да исән. Бу тигезлек безнеңчә күңел тынычлыгы була инде. Күңел тынычлыгы ул бәхет сыманрак нәрсә: кулга тими, күзгә күренми.

Ә проблемалар кешене энә шул күңел тынычлыгыннан чыгару өчен хезмәт итә. Аннан бер чыктыңмы – бетте. Проблема арты проблема туып кына тора. Мәңгелек двигатель шикелле. Бер карасаң, чынлап та шулай инде. Проблема бит ул кешене хәрәкәтләнәргә, нәрсәдер эзләргә, табарга, югалтырга мәҗбүр итә. Яхшылык эшләргә. Хаталанырга. Ә без күп чакта шулкадәр әйбәт итеп хаталанабыз: кабатлаган саен кабатлыйсы килеп тора. Яхшы ялгышларны кабатларга да мөмкин. Шул рәвешле туктаусыз хәрәкәт итәбез дә проблемаларыбыз бетәр дип уйлыйбыз. Бетми! Бетмәсен дә, чөнки ул – кешелекне хәрәкәткә китерүче мәңгелек двигатель.

Өгәр кешенең проблемасы бетә икән, димәк, ул үзе проблемага әйләнгән дигән сүз.

Кайсы гына әсәрен алма, аның артында – шагыйрә үзе, аның уй-фикерләре, дөньяга карашы, эчке дөньясы, күңел халәте... «Адам баласының, бигрәк тә хатын-кызның эчке дөньясы, табигате яши-яши байый, күргән-кичергәннәр аша тулылана», – дип яза ул бер язмасында. Шигырьләре нигезендә дә тормыш тәҗрибәсе, үз ачышлары, үз фәлсәфәсе ярылып ята. Антуан де Сент-Экзюпери: «Мине әсәрләремнән эзләгез», – дигән. Кайта-кайта укып, Гөлзадәнең үзен дә шигырь-хикәяләреннән табабыз. Татарстанның атказанган мәдәният хезмәткәре, Сәҗидә Сөләйманова исемендәге премия лауреаты Гөлзадә Бәйрәмованы күркәм юбилее белән котлыйбыз! Тирән фикерле, хисле, якты әсәрләрен көтеп калабыз.



Гөлзадә БӘЙРӘМОВА

ЕЛЛАРЫМНЫН БАГЫП ТОРАМ КҮЗЛӘРЕНӘ...

Аңламыйм...

*«Тәрәзәдән карамыйча гына
Каргый идем һәрбер бәйрәмне».*

Л. Шагыйрьжан

Каргый идем аны көтәр таңны,
Төнне, көнне, айлар, елларны.
Көн яктысы иңгәч тели идем,
«Исән йөрсен!..» – диеп аннары...

Бәйрәмнәре миңа түгел иде
Бу җиһанның, никтер, аңламыйм.
Күпме таңнар ялгыз каршыланган,
Тәрәзәдән күзем аламый.

Бер сөенчкә – мең борчулы тормыш.
Бер елмаю көтеп көн үткән.
Каргышлы төн каралтканмы жанны –
Ерагайткан, жиде ят иткән.

Ерагайткан – күңел жепселләре
Өзелгәннәр соңгы чиккә житеп.
Сагышлары калды гомерлеккә,
Бәйрәмнәре үтә читләтеп.

Яңа ел таңы бу

Санамыйк, дисәк тә,
Саныйбыз елларны.
Искегә, яңага
Бүләбез аннары.

Күрмәскә салышып
Чәчтәге чалларны,
Сарыга, карага
Буйыйбыз аларны.
Имештер, мәхәббәт
Яшьлеккә тиңләнә.
Азмы соң адаштык
Бураннар илендә,
Юл эзләп тилмердек
Төнен дә, көнен дә...

Чү, тукта, кем анда
Ут элэ шәмемә?
Офыкны күзлимән
Уранып шәлемә.
Таң ата! Яңа таң!
Жиһанда яктылык.
Яңа ел таңы бу –
Сөенеп каршылайк!

Белгән булсак

Сөйләдең дә хәлләреңне,
Бер жылы сүз көттең миннән.
Ни дип әйтим? Үз хәлем дә
Артык түгел синекеннән.

Синен, дисең, яшәү башка,
Язганнарың – жанга дөва.
Тик белмисең, ул жырларда
Күпме сагыш, әрнү-яра.

Син белмисең, яраларның
Уралганын бәгыремә.
Гаеплене эзләргәме,
Юат, диеп, әйтим кемгә?

Ничек кенә аклансак та,
Гамәлләрдә бардыр хата.
Кемнәр нәрсә сөйләмәсләр
Сөйләгәндә безнең хакта.

Алдавычлы бер ятьмәгә
Корылганын бу дөньяның
Белгән булсак, яшәр идек,
Яшәр идек табып жаен.

Яшәр идек абынмыйча,
Урап узып киртәләрне.
Уянам да уйлап ятам,
Шаклар катып иртәләрен.

Сары яфрак

Сары яфрак сибеләдер юлларыма,
Сагышлары ураладыр уйларыма.
И табигать! Сары төсләр өстәмәче
Кимегәннән-кими барган елларыма.

Шаян сүзләр сөйлим үзе,
форсат чыкса,
Жырлыйм-биим,
күбәлектәй очмасам да.

Ир солтанын тиңли алам Йосыфка да,
Сокланудан барып аны кочмасам да.

«Гөл эби» дип исем тапкан оныгыма,
Гөлләр бит, дим, саргаялар –
сөйлим аңа.

Сабый күңеле ал төсләрдән
балкып тора:
Өзелеп төшкән сары яфрак уен аңа.

Бер-бер артлы тезелешкән
көн-төннәрне
Каршылайбыз, озатабыз
көз-кышларны.

Сары яфрак! Ничек сездәй
таратыйм соң
Күңелемә иңеп барган сагышларны...

...Сары яфрак сибеләдер алларыма,
Сары төсө сарыладыр жаннарыма.
Сары яфрак! Кунма әле кулларыма,
Киртә булма, килер булган елларыма...

Үземә

Котлыйм әле,
үз-үземне котлыйм
бүләк итеп шигыр бәйләмен.
Дуслар котлар,
нич тә икеләнмим,
тулыланыр гына бәйрәмем.

Шөкер, димен, алга барыла бит
тутыра алдык ничә дистәне!
Сабый чаклар йөгереп узып китте,
Дистәләсе күптән өстәлде.

Шаярыштык, көлдек, и сөендек –
Иң күңелле бәйрәм туган көн!
Кем уйласын яшьлек иленә дә
Олыгаю бер көн киләсен.

Әйттеләр лә: яшьлек гомере кыска,
Ишетмәдек, әллә ишеттек?
Шаянлыкны юлдаш итеп алдык,
Иш булырлык ярны иш иттек.

Кемдер туып, кемдер үлеп торды,
Шатлык-кайгы булды аралаш.
Яшәшнән кануннары белән
Килешәсен чараң булмагач.

Ияләнәсең икән дошман-дусның
Битлек кигән йөзенә дә.
«Моңаймачы, күңелкәем!» дия-дия,
Елларымның багып торам күзләренә..

Үзгәрмәстер...

Мин булмаудан жирдә
берни үзгәрмәстер.
Ятим калыр бары «мин»ле дөнья.
Оныгымда булыр берәз ямансулык –
«Гөл эби, дип, ник өйдә юк,
китте кая?»

Аңлатырга тырышырлар, бу дөньяда
Мәңгелеккә түгел, диеп, бернәрсә дә.
Кабул итмәс сабый күңеле,
аңлый алмас,
Ничек кенә үзе аны теләсә дә.

«Мин»ле дөнья бик киң кебек,
кайчак бик тар.
Хәл-әхвәлне белүчеләр барын бар да.
Әллә нигә күңел төшә кисәк кенә,
Дус-туганны аерым-аерым барлаганда.

Кем беләндер шактый гына
гомер үткән.
Кайберләре болай гына
күренеп киткән.
Рәхмәтлемен, риза-бәхил һәммәсенә
Тормышымны жырлы-моңлы,
гамьле иткән.

* * *
Унсигез дә түгел, егерме дә,
Илле, алтмыш булса ни була?
Һәрбер яшынң үзенң матурлыгы,
Һәрбер яшкә күңел куана.

Кемдер әйтер, гомер уза бит, дип.
Гомер узар өчен – узсын ла!
Матурлыгын жирнең тоеп яшим,
Яшәмәдем вакыт узсынга.

Картаюдан куркып яшәмәдем,
Еллар белән бардым янәшә.
Сабый чагым хәтерләтеп, оныгым
Күгәрченнәр белән гөрләшә.

...Һәрбер яшынң үзенң матурлыгы,
Зирәкләкләр – еллар өлеше.
Туар таңнар офыгына багып,
Сабый күңеле аша сөйләшәм.

* * *
Әжәлләрдән дәва юктыр, диләр,
Таба алсаң, дәва табыла:
Жырың күчсә халык бәгыренә,
Моңың күчсә халкың аңына.

Жырланмаган жырлар юктыр, диләр,
Жыр туа ул хәтер таңында.
Чорны чорга тоташтыра алыр
Мең хәсрәтле халкың барында.

Кем баласы? Кайсы милләт, диләр,
Дан-шөһрәткә барыр юлында.
Ил кызлары илгә игелек кылып,
Ир-егетләр Илбаш булганда.

Илең бетсә – телең бетә, диләр,
Ул акмаса әгәр каныңда.
Канны канга тоташтырыр булган
Жан әрнүң булсын жаныңда.

Жан әрнүе жанны жылыталсын,
Анам сөте булып илемне. –
И милләтем! Яшәтә алсаң иде
Күркең итеп Ана телемне!

* * *
Беркемнең беркемдә эше юк.
Хәсрәтнең төсө юк, исе юк.
Жаныңны, аңыңны томалый,
Беркем дә аралап алалмый.

Буталды дөньясы, заманы.
Ак-кара, яхшысы-яманы.
Хыянәт сөюгә әйләнде,
Ялганны дөресләп ялгады.

Ялганы, дөресә буталды,
Илкүләм яшерен төс алды.
Жир-Ана ничекләр түзсен соң?
Жавабы синдәдер, бер Аллам!

Челлә

Жәйге челлә. Жиләк исе.
Кыяк үлән, эремнәр.
Кычытканы – ни тамаша!
Табигатьне ямьлиләр.

Һәрберсендә бер матурлык,
Һәрберсендә үзгә ямь.
Тигәнәккә кулым сузам,
Балтырганга баш иям!

Аллы-гөлле, жете төсләр
Күзләр бит, әй, камаша.
Һәрбересе сабый чактан
Күңелемә урнашкан.

Һәрбересе сабый чактан
Озата килә, калышмый.
Бәбкә үләнле ишегалдым –
Төшләремдә саташам.



Шәмсия ЖИҢАНГИРОВА

Шагыйрә Шәмсия Жиһангированың нечкә хис, яшьлек романтикасы белән сугарылган шигырьләрен яраталар. Ул шигырьләрнең күбесе инде жыр булып яңгырап, сагышлы моңга күмә. Ижатына хас әнә шул лирика аның повесть-хикәяләренә дә үтеп керә. Китапларының исемнәренә генә игътибар итегез – күңелләргә сагынычлы якты бер дулкын йөгерә: «Яшел гармун», «Төсле моң», «Балачак кая китә?», «Якты сагыш», «Жирсү», «Бакый бул, Бак»... Игътибарыгызга «Бәкер хикәяләре» шәлкеменнән «Авыл малае» хикәясен тәкъдим итәбез.

АВЫЛ МАЛАЕ

(«Бәкер хикәяләре» шәлкеменнән)

Бәкер шифаханәсенә юллама бирделәр Нәфисәгә. Эш урыныннан. Аны, инде унбиш елга якын шул бер урында эшләүче сазаган кызны, кемдер исенә төшерер, «аңа да ял кирәк, аңа бирик...» дип искәрттер дип башына да китермәгән иде. Иң кирәк жирдә иң кирәкле сүзне кем кемгә әйткәнән төпченеп тормыйча гына юлга кузгалды ул. Автобусларда, юл уңаенда очраган машиналарга утырып йөрүдән тәмам туеп, машина алып жибәргән иде был. Курка-курка гына үзе рульгә утырып, беренче мәртәбә ерак юлга кузгалды. Ерак дигәч тә, ул яшәгән шәһәрдән ике йөз ярым чакрымнар тирәсе генә жыела икән. Кешеләр хәзер үз машиналарын-да Сочи, Абхазияләргә, халыкча әйтсәк, «жылы якка», хәтта чит илләргә чыгып китүне дә бернигә санамый. Нәфисә өчен монысы да батырлык иде.

Курка-курка гына кузгалып китсә дә, зур юлга чыккач, берәз тынычлана төште. Тирә-юньдәге табигатьнең илаһи хозурлыгы күзенә күренә, шул хозурлыктан кәефе күтәрелә барып, башын төрле-төрле уйлар өермәсе чолгап алды хәтта. Фәлсәфи уйлар. Адәм баласы шулай яратылгандыр, күрәмсең, янәшәсендәге матурлыкны тоемлый алмыйдыр, аңа аны читтән эзләргә кирәк. «Ерактагы кояш яктырак», ди шул халык. Хәер, хәзер кеше бөтен нәрсәне, хәтта гомер юлдашын да читтән эзли. Элек бит ата-бабаларыбыз күрше авыллардан да кияү-кәләшне бик карап, жиде буынын тикшереп кенә үз нәсел-нәсәбенә якынайткан, бик жентекләп өйрәнеп кенә кан катнаштырган. Үз авылында, теге урамда гына гомер кичерүче гаиләнең төбе-тамыры, нигә һәвәс, ни-нәрсәгә хырыс, ниндирәк нәсел сырхаулары бар – барысы да үч төбәндәге кебек мәгълүм булган. Шуңадыр да, ата-баба киңәшен тотып гаилә коручылар аерылып-чөөреләп йөрмәгән элек, төшкән жирендә таш булган. Нәфисә дә «төшкән жирендә таш» булып иде дә, әгәр сизгезне бетерүгә үк яңа төзелә башлаган шәһәргә бәхет эзләп чыгып китмәсә. Матурлыгы да, акылы да житәрлек иде югыйсә, бәйләнүче егетләр дә күп булды. Тик нигәдер берсенә дә күңеле ятмады шул. Әллә нинди хур егетләре эзләве дә түгел иде аның. Тәнен терәүдән битәр, жанын теләр кешене генә көтүе иде. Һәм, әгәр очрый калса, аның күкрәк читлегендәге нәни йөрәге сизенеп-сиздереп, ничшиксез дертләп куярга тиеш иде. Ә ул йөрәк тыныч кына типте дә типте. Нәфисәне кырык якасына китереп терәде. Аның сазаган, хәзер инде карт кыз булып калуына «хәсрәтләнүче» дус кызлары интернеттан, ял йортлары, курорт-санаторийлардан кияүне бик жиңел генә табучылар бар дип, аңа да шулай эзләп карарга киңәш иттеләр. Бәкәргә барасы икәнлеген белгәч, «Кияүсез кайтма!» дип төрттереп тә алдылар. Юк! Нәфисәгә андый «тапкан» кияү кирәкми! Ир булсын

өчен генә, дус кызлары әйтмешли, бергә чәй эчеп утырыр өчен, култыклашып театр-концертларга йөрер өчен генә кирәк түгел, жанын ярып бирер өчен кирәк иде шул аңа юлдаш. Ә син ярып биргән жанны күз карасыдай саклап, учларында гына күтәрәп йөртүче ир-егетләр бар микән, булса да, Нәфисәгә дигәнә калды микән әле дөньяда?! Хәер, әнисе әллә уйнап, әллә чынлап гел әйтә килде: «Бер дә борчылма, кызым, вакыты житкәч үз тиңең очрар юлыңда... Аллаһы Тәгалә һәрбер жанны икегә бүлә икән индерер алдыннан... Менә шул – Ходай тарафыннан тамгаланган үз яртысын тапкан кеше генә бәхетле була. Син дә табарсың, Алла боерса...» Ә ул – Нәфисәнең өлешенә тиеш «ярты» һаман табылмый да табылмый.

«Бәкер» дә «Бәкер» дип, юкка гына мактап сөйләмиләр икән! Ожмах бакчасын барып күргән, кайтып сөйләгән кеше булмаса да, тауларга сыенып, яшеллеккә, гөл-чәчәкләргә тулып, һәр почмагында кайгыртучан кеше кулларының жылысы сизелеп торучы ял йортының капкасыннан килеп керүгә үк таң калды Нәфисә. Капкада кизү торучы агай йомшак дәшәп, машинасын күяр өчен урынны да күрсәткәч, бөтенләй аптырады. Юкса юл буге шул турыда уйлап, борчылып килгән иде. Кызның соклану-гажәпләнүле сорагына җавабы кыска булды агайның: «Хуҗабыз әйбәт!»

Тиешле язу-сызуларны күрсәтеп, бүлмә ачкычын алгач, килүче-китүчеләрне теркәп-барлап утыручы кыз татарчалап «Аккош» дигәнгә аптырап калуын сиздермичә, үзенең өлешенә чыккан бинага юл тотты. Эзләп, буталып йөрмәс өчен, каршысына култыклашып килүче ир-ат белән хатын-кыздан сорыйсы итте Нәфисә. «Извините, подскажите, пожалуйста, корпус «Лебедь»?..» – дип башлаган иде, рус кешеләре аны төзәтте: Не «Лебедь», а «Аккош». Здесь все по-татарски: «Тургай», «Сандугач»... Менә сиңа мә! Ә без рус туганнарыбызга әйтү ансатрак булсын өчен татарча атамаларны гына түгел, мулла кушкан исемнәребезгә кадәр бозып-сындырып бетерәбез түгелме?! Әнә бит, башларына төшкәч, бик матур әйтәләр татарчасын да!

«Аккош»ка килеп житкәндә, утыргычларда берничә ир-ат гәпләшәп-көлешәп утыра иде. Нәфисәне күргәч, кайсыдыр тел шартлатып, «оһо-о!» дип куйды. Тик арасынан берсе генә сикереп торып, аның юл сумкасына үрелде:

– Гафу итегез мин авыл малаен әрсезлегем өчен... Әйдәгез, мин сезгә булышам...

Йә Аллам! Гәүдәсе бер якка кыйшайган. Жайсыз адым ясаса, егылып китәр кебек. Гәүдәсе кыйшайган яктагы кулы иләмсез озын булып, жиргә кадәр диярлек салынып төшкән. Аягы, киресенчә, кыскарак күренә. Нәфисәнең күргәнә дә, ишеткәнә дә бар: халык телендә ДЦП – детский церебральный паралич дип йөртелүче авыруга юлыкканнарның гәүдә төзелешенә генә түгел, йөз-кыяфәтләренә дә эз сала әлегә афәт гадәттә. Ни гажәп, бу егетнең битенә, авыз-борыны тирәсенә «кагылмаган».

Нәфисә дерт итеп сискәнәп китте. Моңарчы үзенең барлыгын сиздермичә, күкрәк читлегендә тыныч кына тибеп ятучы йөрәгә сулкылдап куйды. Кызгану хисеннәндер дияр идең, кызганмады ул аны, киресенчә, сау-сәламәт ирләрдән алда урыныннан торып, ярдәм итәргә ашыкканына сокланды гына.

– Бу гарип нишләп йөри икән монда дип, аптырап калдыгызмы?! Аптырамагыз. Ялга килдем мин дә... Ел саен киләм. Үз кеше булып беттем инде... Бирегез сумкаларыгызны, хатын-кыз матурлык өчен яратылган, авыр йөк күтәрер өчен түгел... – дип, ай-вайлатып, Нәфисәнең йөген үз кулына күчерде. – Күтәрә алмас, егылып китәр дип курыкмагыз... егылмыйм. Мин бит авыл малае!

Һәр сүзенә диярлек «гарип» дип кыстырса да, оялу-кимсенү төсмерләре сизелми иде егетнең сүзләрендә, үзе әйтмешли, авыл малаенда. Шуңадырмы, кызгану түгел, аптырау, соклану хисләре арта барды Нәфисәдә аңа карата.

Билгеләнгән бүлмәгә урнашып, ерак юл тузаннарын «коеп» алуға, көндезгә ашка барыр вакыт та житте. Юл киёмнәрен җиңелчә жәйгә күлмәккә алмаштырып урамга чыгуға, күз алдында ачылып киткән көтелмәгән күренештән югалып калды хәтта Нәфисә. Каршысында костюм-чалбардан, ак күлмәктән баягы «авыл малае» басып тора иде. Аягында ялт иткән ботинкалар. Тик... киеме бик тә килешле, зәвыклы булса да, озын буйлы, ыспай ирләрнеке кебек гәүдәсенә ятышып тормый, ничектер таякка элөп куйган кебегрәк тәэсир калдыра...

– Ашханәгә юл күрсәтим дип сезне көтеп торам, – диде ул, Нәфисәнең гәүдәсә ишектән күренүгә. – Юл югалтуыгыз бар, сез беренче генә көн бит әле... Күлмәк килешә икән үзегезгә... бөтенләй икенче кеше...

– Рәхмәт. Сезгә дә шулай... Танымый тордым хәтта... – Ышанды дип уйлагыз. Ни кисәң дә, минеке билгеле инде: алдан карасаң да, арттан карасаң да шул бер кәкре, янтайган... – дип, үз сүзеннән үзе рәхәтләнөп көлдө.

Аңа кушылып көлөргәме, авызны йомып, дәшми генә барыргамы икәнә белмәүдән бөтенләй гажиз калды Нәфисә. Алар ашханәгә килеп житкәнчә, каршы очраган ял итүчеләрнең һәрберсә диярлек, аптырау-гажәпләнүләрен яшереп тормыйча, борыла-борыла артларынан карап калды.

– Менә күрдегезме, сиздегезме? Ничек гарипкә иярәп йөри икән бу чибәр кыз? Беткән микәнни нормаль ир-атлар шундыйга иярмәсә дигән карашларыны? – Нәфисәнең җавабын көтеп тормастан, сүзен дәвам итте: – Мин гомерем буге тоя-тоя, ишетә-ишетә, аптырамый башладым инде хәзер. Фани дөнья шулай корылган: минеке кебек кәкре гәүдә түгел, бер аягы берәз кыскарак яки кулында бер генә бармагы булмаса, бер күзә сукуыр яки борыны зуррак булса да, халык сәерсенөп карый. Андыйларның да күкрәк читлегендә йөрәк сулкылдап тибүен, аларның да яшәргә, яратырга тулы хокукы барын беркем дә уйлап карамый...



Чыннан да, үзе әйтмешли, гомере буена күрә-күрә, ишетә-ишетә шулкадәр күнеккән, күрәмсең, «авыл малае», тавышында, үз-үзен тотышында дулкынлану, борчылу хисләренең төсмере дә юк иде.

Ашханә янына килеп җитәрәк, барган җиреннән кинәт туктап, Нәфисәгә таба борылды:

– Сез дип сөйләшеп, җәфаламыйк әле үзебезне. Имеш, сез дисәң зурлау була дип ялгышабыз гына. Иң бөөк кодрәт иясенә син дип табынабыз бит юкса, син дип ялварабыз... Ризык җыярга кергәнче, танышып, исемнәрне белешеп, сингә күчәргә вакыт җиткәндер... Мин авыл малае Камил.

– Мин Нәфисә...

– Исемен җисеменә бик тә туры килә икән. Минекә генә... Нинди Камил булайм ди инде мин!

– Сезнеке дә... гафу... синең исемен дә бик туры килә үзеңә. Камиллеккә акыл-фигыль камиллеге дә керә бит әле.

– Рәхмәт... Нишлисең, үзеннән тормаган яклары да бар шул кеше язмышының... Бәлки мин дә болай булмас идем...

Ашханәгә килеп кергәч, Камил алданрак атлап, ике поднос алды да, Нәфисәне үткәреп, үзе аның артыннан басты. Нәфисәнең тиешле ризыкларны алып бетергәнән күргәч:

– Борчылма. Үзем... – дип, подносны күтәреп тә китте.

Тик... бер-ике адым атларга да өлгермәде, поднос бер якка кыйшаеп, тәлинкә, кашык, чынаяклар идәнгә сибелде.

Хәлне аңладылар, күрәмсең, өстәлләр артында ашап утыручылар да, залда савыт-саба җыештырып йөрүчеләр дә «аһ» итмәде. Моңы күреп, Нәфисә дә сер бирмәскә тырышты.

– Гафу итегез! Кирәк бит... Башка чакта тәлинкә-чынаякларны подноски куймыйча, берәмләп ташый идем өстәлгә... Бу юлы... Янәсе егетлек күрсәтәм... Шулай шул инде... Нишлисең, гәүдәмнең сул ягы миңа бөтенләй буйсынмый...

Ашханәдән чыккач, Камил күл буена төшәргә тәкъдим итте.

– Монда күлләр дә бармыни? – дип кызыксынган Нәфисәгә:

– Күл генәме соң, сөлекләре, су көзәннәре, аккошлары да бар. Җиде аккош! – диде.

– Җиде?! – дип гаҗәпләнде Нәфисә. – Каян килгән ди монда жидәү?! Булганда да гадәттә бер-ике булырга мөмкин.

– Дөрөс фикерлисең. Шул икедән башланган инде эш монда да. Яз көне ике аккош күлгә төшкән. Бераздан аларның биш бәбиләре туган... – Камил көлеп җибәрде. – Тумаган ла инде, йомырка ярып чыккан. Бу – Бәкердә беренче очрак, диләр. Әнә-әнә, күрәсеңме, камышлар буенда йөзеп йөриләр.

Күпме генә караса да, Нәфисә ике аккоштан башканы күрмәде. Шул турыда әйткәч, рәхәтләнеп көлдә Камил.

– «Гадкий утёнок» әкиятен исеңә төшер әле.

Хәтерлә аккош бибиенең нинди төстә булганын.

Бу юлы Нәфисә рәхәтләнеп көлдә:


– Әйе шул! Мин юләр җиде ап-ак кош эзлимин тагын...

Аккошлар белән хозурлангач, күл тирәли ял итүчеләр йөри торган сукмак буйлап киттеләр.

– Игътибар иттеңме, – диде Камил, кинәт кенә барган җиреннән туктап. – Без килгәнне күрүгә, тиз генә бәбиләрен камышлар арасына алып кереп яшерде аккошлар. Без күп очракта, берәр кешегә ачуыбыз килсә, «хайваннан да начаррак...» дип орышабыз. Ә бит хайваннар кешеләрдән акыллырак... Әнием дә мине шулай саклаган булса... – Камил, сөйләргәме-юкмы икәнән хәл иткәндәй, беравык дәшми торды. – Кеше саен сөйләп йөри торган сүз түгел инде. Сер дисәң дә дөрестер. Инде безгә танышып-аралашып китүне насыяп иткән икән Раббыбыз, сиңа ул серне белү тиеш дип исәплим... Беләсеңме, мин гомерем бугә күңеләмдә әниемә үпкә... Юк-юк! Үпкә генә түгел! Рәнҗеш саклайым. Гафу ителмәслек рәнҗеш... Бала чактан ук килә ул... Синең шактый ачулы, хәтта усалланып киткән карашыңны тойдым, Нәфисә. Әйе! Аңлайым. Безне бу дөньяга китергән әниләребезгә үпкәләргә, рәнҗергә һич кенә дә хакыбыз юк икәнлеген, оҗмах әниләрнең аяк астында икәнән дә беләм. Тик...

...Авылда урта мәктәпне тәмамлагач, институтка китапханәчелеккә укырга керә әнием. Беренче курс имтиханнарын уңышлы тапшырып, каникулга кайтып барганда, тузанлы юлдан җәяүләп атлаучы кизны күреп, район түрәсе машинасына утырта аны. Җай гына сөйләшеп кайткан җиреннән борылып урман юлына кереп китә... Һәм... әниемне көчли. «Авызыңны ачсаң, нәселегезне корытам...» дип яный. Дәшми әни. Бераздан балага узганлыгын төшенә. Укуын дәвам итү нияте белән Казанга килгәч тә, врачларга барырга курка. Баласын төшерер өчен ниләр генә майтарып карамый ул. Инде беләнә башлаган корсагын өстәл урындык почмакларына ышкы, тирән чокырларга сикерү, капчыклар күтөрү, ниндидер сыекчалар эчү дисеңме, берсе дә булышмый. Институтны ташлап, авылга кайтып китүдән башка чара калмый. Эти-әнисен, ягъни минем әби-бабайны, «бер егет белән вәгъдәләштең тә, торыр җире булмагач, аерылыштык...» дип алдый.

Вакыты җиткәч, мин дөньяга килгәнмен. Менә шушындый – камил җире бик аз, шыр гарип булып... Ирдән аерылу, бала ияртеп башка иргә чыгулар табиый хәл. Әмма... кайсы үги әтинең чит-ят, җитмәсә, гарип баланы карыйсы килсен?! Чыга алмады ул кияүгә. Иң гаҗәпләндергәне: үзенең бәхетсезлегендә гел мине гаепләде. «Син минем бәхетсезлегем... Син генә мине бәхетсез иттең! Корсагымда үлгән булсаң шунда... Тумаган булсаң...» дип, елый-елый каһәрләде. Кыйнаган чаклары да күп булды. Язган бит әле Әкрам Даутов: «...Күкрәк сөтең тәме телемдә. Изге теләкләрең мине җитәкләде адашамын дигән көнемдә...» дип. Мин күкрәк сөтенең төмен белмим. Изге теләкләр



Рәсем: Наталья Васильева

ишетмәдем. Ышанасыңмы, ул мине бер генә мәртәбә дә кулларына алып сөймәде, күкрәгенә кысмады...

Бала күңеле авыр сүзгә, начар эш-гамәлләргә аеруча сизгер була бит! Шуның өчен дә без бала чакта үзөбез белән булган хәлләрне гомер буе хәтерлибез... Кем белә, үсеп житкәч, акыл утырткачрак әйткән булса, бәлкем уйлап та бирмәс идек. Ә болай... ул мине дөньяга тудырган анам икәннен онытмаган хәлдә, гафу итә алмадым... гафу итә алмыйм... Гарьлегемнән, батып үлмәкче булып, суга да ташланып карадым бала чагымда, күрөп алып, тартып чыгардылар... Ә теге... миңа гомер бирүдә катнашкан ир кешенең кем икәннен белмим дә, беләсем дә килми. Кирәкмәни мин аңа?! Кирәксенсә, жир тишегеннән дә эзләп табар иде... Бу – сиңа сөйләгәннәрем еллар дәвамында халык телендә йөри-йөри күгәрәп-тутыгып беткән гайбәтләр, имеш-мимешләрдән исән калганнары гына...

Менә шулай... Яши-яши, бәхетсезлегемне бәхет дип алданырга, үземне шуңа ышандырырга, үземне үзем юатырга өйрәндем. Дәрәсә генә әйткәндә, уйсыз заманда яшибез. Хиссез... Иң мөһиме: тамак тук, өс бөтен... Жаныңда нинди хисләр кайный, нигә елый ул... нигә сыкрый... тыңлаучы да, аңлаучы да юк... Бигрәк тә минем кебек гарип... кәкрә-бөкрә гәүдә... Әниледән – әнисез, әтиледән – әтисез... Тоям бит мин

үземә текәлгән кызганудан бигрәк чиркангыч карашларны, гомерем буена тоям...

Гафу ит, мин сиңа беркем белән дә бүлешмәгән, хәтта үземнән дә яшергән серләремне ачтым. Үземне аклау өчен түгел, аңлау табарга өметләнеп тә түгел бугай... Син мине аңлап та бетермәссең, гаепләрсен дә бәлкем, Нәфисә. Сөйләгәннәремә карашыңны, фикереңне дә ишетәсем килми. Нинди булса да, үзгәңдә калсын... «Кеше хәлен кеше белми, үз башына төшмәсә...» дип юкка гына әйтми халык. Әнием гарипләндермәсә, сиңең каршыңда нәүмиз басып торыр идемме?! «Бер күрүдә ошаттым мин сине...» дияр идек. Ә болай... син – үрелеп буюм житмәс биекләктә...

Төнне йокысыз үткәрдә диярлек Нәфисә. Таң алдынан гына берәз йокымсырап алды. Уйландым диярлек уй да кермәде юкса башына. Камил сөйләгәннәремне кабат башыннан үткәрәп, үз нәтижәләрен дә чыгармады шикелле. Кызгану хисе дә юк, елыйсы да килми... Хәер, Камил үзен кызгандырыр өчен сөйләмәде бит боларны... Аның башында бер генә уй – Камилне күрү! Иртәнге ашка кадәр шактый вакыт бар әле. Камил «Тургай»да урнашканын әйткән иде. Киенеп урамга чыкты да туп-туры шунда китте. Шакыгач, шактый көттереп, Нәфисә эзләп тапкан бүлмә ишеген ачтылар.



– Көттергән өчен гафу итегез, йоклый идек әле... –
Ишек ачучы ир, күзләрен угалап, киерелеп алды.
Камилне сорагач: – Ул бу вакытта бассейнда була.
Шундадыр... – диде.

Нәфисә дә бассейнга язылды. Гомумән, монда
дөвалану чаралары күп. Жаның теләгәннен сайлап
алырга була. Күренеп торган чире булмагач, Нәфисә
берничәсен генә сайлады. Күбрәк табигатьтә буласы,
жәйнең матурлыгын күзәтәсе килде аның. Чыннан да,
табигать искиткеч! Таулар, чишмәләр, тугайлыктар,
болыннар, жәнлекләр. Байбаклары гына да ни тора
Бәкернең! Буш вакытының күп өлешен Камил белән
үткәрде. Бассейнда да йөзделәр, «Мәхәббәт тавы»на да
менделәр. Анда менгәч, Камил:

– Бер елны мин ялга килгәч, «Мәхәббәт тавы»на өч
йөз нарат утырттылар санаторий хезмәткәрләре. Миңа
да бер агач утыртырга рөхсәт иттеләр. Үземнең агачы-
ма тамга да салып калдырган идем. «Минем кебек
кәкре-бөкере булып үсмә, шәм кебек зифа, нәфис бу-
лып үс...» дип дога да кылдым әле. Әйдә, шул наратым-
ны табып, сәлам бирик үзенә, – диде. Эзләделәр, тап-
тылар. Нәфисә үз күзләренә ышанмый торды хәтта.
Камил утырткан нарат, чыннан да, үз яшьтәшләреннән
буйга озынрак, шәм кебек сузылып үскән иде.

Тагын бер нәрсә таң калдырды Нәфисәне. Беркөнне
көндөзгә аштан соң күкертле чишмә буена төшеп бар-
ганда җыр ишетте ул. Җыр гынамы?! Кемдер Рөстәм
Яхинның «Киек казлар китә» романсын суза:

*Киек казлар китә жылы якка
Төркемнәре белән гел бергә;
Казлар китә, ә без якын дуслар
Сагынышып килдек күрешергә...*

Гажәпләнүен тыя алмыйча, җыр ишетелгән якка
китте. Бераз алда, сул яктарак, куаклар буенда берничә
ир-ат, дүрт-биш хатын-кыз божра ясап баскан.
Якынрак килсә, божра эчендә Камил «Киек казлар
китә»не җырлый!

– Татарларның тамаша залына рәхим итегез... – дип
каршы алдылар аны. – Әйдәгез, сездән дә бер җыр.
Камил сезне хор дирижеры диде бит...

Алындырып торуны кирәк тапмады Нәфисә. Уртага
кереп басты да сузып-сузып күңеленә килгән беренче
җыр – «Тәскирә»не җырлап та җибәрде:

*Агып ла китте, агып ла китте
Яулыгым кар суына, шул,
Яулыгым кар суына...
Их, дусларым, чыдый алмыйм
Йөрәгем ярсуына, шул,
Йөрәгем ярсуына-а-а...
Сикереп-сикереп агадыр кар суы-ы-ы,
Ник басылмый йөрәгем ярсуы-ы-ы...*

Гөрләтеп кул чаптылар. «Кич танцыга килегез!» –
дип озатып калдылар.

Нәфисә танцы-биоләр уза торган мәйданга килеп
житкәндә, кемдер уйнаган бию көенә халык шау-гөр
килеп татарча бии иде. Игътибар итеп караса, Камилне
урындыкка жайлап утыртканнар, каршысына тагын
бер урындык куеп, аякларын жайлап урнаштырганнар.
Баянны сузып салганнар. Камил, бар дөньясын оны-
тып, бию көен сыздыра...

Бүгенге кебек танцылар, кичә-концертлар
тәмамлангач, ял итүчеләр йокы алдыннан «урам
әйләнә». Шунда Камилгә үзен гажәпләндергән
җавапсыз сорауларын бирде Нәфисә:

– Син мине көннән-көн ныграк гажәпләндерәсең,
Камил! Инде һөнәрләре беткәндер дисәм, тагын яңасы
ачыла тора. Йә, мин белмәгән тагын нинди һөнәрләрен
калды?!

Камил рәхәтләнеп көлеп куйды.

– Күп инде алар, – диде ул. – Капчык төбөндә
мәкинә бетәмәни... Хәзер бит бөтен кеше бизнесмен.
Хәтта ат тизәген жыючы да... Без авылда челтәрле-
бизәкле тәрәзә кашагалары, койма, капкалар, зиратка
чардуганнар ясыйбыз. Мин эскизларын-сызымнарын
әзерлим, ике егет калганын ясый. Ошый халыкка.
Күрше авыллардан да, Татарстаннан да заказлар килә.
Безнең авыл белән Татарстанны сай гына Сөн суы
аерып тора бит... Өстәвенә, клуб мәдире дә әле мин.
Гажәпләнмә. Эшләргә кеше юк миннән башка. Нинди
акыллы баш өч тиенгә эшләп йөрсен! Ә миңа иш янына
кушарга ярый. Әни минем өстә бит. Инде җиде ел була.
Теле юк, хәрәкәт юк... Күзләремә мөлдерәп карап тик
ята...

Ә икенче көнне, көтмәгәндә диярлек, Камилнең
китәсе билгеле булды. Ниндидер парның санаулы ял
көннәре беткән, кайтышлы Камилләренә авылы аша
узалар икән. Аны үзләре белән алмакчылар. Машинага
утырып алдыннан сабуллашканда, күзләрен түбән
иеп:

– Мин сәер авыл малаен исеңә алгаларсың бәлкем,
Нәфисә... Юлың төшсә, авылыбызга тукталмый узып
китмә. Бәләкәй генә булса да, үзенә татар авылы
икәннен онытмаучы авыл ул... Аерылышу минутлары-
ның шулай кинәт килеп чыгуы яхшырактыр да
әле... – диде.

Камил киткәч, Нәфисәне ниндидер әйтеп аңлата
алмый торган сагыш басты. Күктә кояш елмаеп торса
да, тирә-юңдә ниндидер сорылык, төссез төкселек...
Күңелдә бушлык... Кемдер, бик тә кадерле жан иясе
көтмәгәндә-уйламаганда кинәт мәңгелек йортка – ба-
кыйлыкка күчкән диярсең... Нигә кочаклап алмады ул
Камилне?! Нигә жылы сүзләр әйтмәде... Башка беркем-
гә дә беркайчан да әйтелмәгән бик тә серле-кадерле
сүзләре бар иде бит юкса!

...Тагын ике көннән, алын тәмамлап бетермичә,
Нәфисә дә юлга кузгалды. Моңарчы билгесез юл булса
да, минут саен «через сто метров поверните напра-
во...», «через триста метров – налево...» дип, юл
өйрәтеп торучы навигаторы адаштырмас аны, «Авыл
малае»ның авылына туп-туры китереп чыгарыр...

КИТАПНЫҢ БӘХЕТЕ — УКУЧЫ УЙЛАП БЕТЕРӘ АЛГАН ФАНТАЗИЯДӘ

КИТАП УКУ УЛ...

— Башка язмышларны кичереп, башка дөньяларда яшәп карый алу бәхете. Фильмнар, спектакльләр дә бирә бу мөмкинлекне, әмма аларда режиссёр концепциясе һәм актерлар уены бар. Ә китапларны син үз фантазияң белән баеп, каһарманнарны үзгәчә күрә, үзгәчә конструкцияләр кор аласың.

УКУРГА МӘХӘББӘТ УЯТКАН КИТАП...

— Безнең өй китаплар белән шыплап тулган иде. Әле хәрәф таный башлаганчы ук алар мине гел ымсындырды. Әбием миңа китапларны йокларга ятар алдыннан кычкырып укый иде. «Кыйссаи Йосыф»ны көйли, «Казан утлары»нда басылып чыккан әсәрләргә укый. Дүрт яшьтән мин инде үзем укый башладым. Иң беренче китаплардан Муса Җәлилнең зур кызыл альбомын, Каюм Насыриның «Әбугалисина»сын, Дәрҗия Аппакованың кечкенә Бану турындагы хикәятен, «Маленький принц», «Пеппи Длинный-чулок», «Малыш и Карлсон», Шварц, Бажов, Туге Янссон, Джанни Родари әкиятләрен яхшы хәтерлим... «Бу китапны сиңа укырга әле иртә», — дип беркайчан да тыймадылар. Бездә һәрчак укыган китаплар турында сөйләшү гадәте бар иде. Ул хәзер дә шулай.

МИНЕ ҺӘМ ДӨНЬЯГА КАРАШЫМНЫ ҮЗГӘРТКӘН КИТАП...

— Решат Нури Гюнтекинның «Чалы кошы» булгандыр. Фәридәдә үземне таптым. Безнең ишегалды уртасында зур өрәңгә агачы үсеп утыра иде, ул бөкрә генә шыксыз бер агач иде инде, әмма минем өчен — үзе бер дөнья. Шуңа менеп утырып, алма кимерә-кимерә, Фәридә булып уйный идем. Владислав Крапивинның «Журавлёнок и молнии», Этель Лилиан Войничның «Овод»ы, Вальтер Скоттның «Айвенго»сы, Дюма романнары бик тәэсирләнделәр. Мин кышларын ишегалдында замолар төзеп, җәйләрен мәктәп бакчасында рыцарь турнирлары оештырып, декорацияләр корып, шул романнарны уйный идем. Татар классикасыннан — Заһир Бигиевның «Өлүф, яки Гүзәл кыз Хәдичә», Галимҗан Ибраһимовның «Адәмнәр», Ибраһим Салаховның «Колыма хикәяләре», Аяз Гыйләҗев, Фәүзия Бәйрәмова әсәрләре тәэсирләнделәр.

ҮСМЕР ВАКЫТЫМДАГЫ ДУСТЫМ...

— Луиза Мей Олкоттның «Маленькие женщины» әсәре. Кат-кат әйләнеп кайтканымны хәтерлим. Андагы героиня — Джо Марч бик

ошый иде. Михаил Булгаковның «Мастер и Маргарита» романын укып туя алмавым хәтердә. Үсмер чагымда томлап-томлап классикларны укыдым, әсәрләрен генә түгел, ә бигрәк тә соңгы томнарда булган хатларын, истәлекләрен, мәкаләләрен. Мин әтигә озын исемлек язып бирәм, шуларны, иренмиңә эзләп таба иде. Командировкалардан олаулап фәнни китаплар да алып кайта иде. «Жизнь замечательных людей» сериясендә чыккан китаплар хәзер дә китапханәмнең иң кадерле урынында саклана. Фәнни җитәкчем Резеда апа Ганиева миңа Көнчыгыш әдәбиятын ачты. Хәзер дә тирә-юнемдә «китап җене» кагылган кешеләр — Ландыш Әбүдәрова, Айдар Әхмәдиев, Айдар Шәйхин. Бер-беребезгә китапларны һәм яңа авторларны бүләк итешәбез. Бу — зур бәхет!

ӨСТӘЛ КИТАБЫМ...

— Аерым гына андый китап юк, ул алышынып тора, чөнки үзгәчә гел үзгәрә торарыбыз. Шулай да гел-гел әйләнеп кайта торган романнарым бар. Мәсәлән, Питер Хёг исемле Дания язучысының «Фрекен Смилла и её чувство снега» романы. Үзгәчә өзә бу әсәр.

ХӘЗЕР УКУЙМ...

— Америкадада яшәгән Азар Нафиси исемле иран язучысының «Читая «Лолиту» в Тегеране» китабы. Азар Нафиси — элеккеге Тегеран мэры һәм заманында Иран парламентына сайланган активист хатын-кыз гаиләсендә туып-үскән бала. Ислам революциясе башлангач, цензура белән янаулар нәтижәсендә күпләрнең хыяллары ничек җимерелгәнә турында бәян итә. Югыйсә бу хатын-кызлар бернинди дә зыянлы эш белән шөгыльләнми, бары тик җыелышып Фицджеральд, Остин, Набоковны укый... Әмма...

БАСМА ҺӘМ ЭЛЕКТРОН КИТАПНЫҢ УҢАЙ ҺӘМ ТИСКӘРЕ ЯКЛАРЫ...

— Икесе дә бердәй уңайлы. Күбрәк телефондагы, планшеттагы кушымталардан укыйм хәзер... Машинада барганда, эчпошыргыч җыелышларда утырганда... Вакытның тамчысын да әрәм итәсе килми!

УКУРГА КИҢӘШ ИТӘМ...

— Барлык классиканы, үзгәчә рус әдәбиятын, дөнья әдәбиятын! Классика юкка гына классика түгел, ул кешегә балачактан — умыртка һәм нигез, ә олыгая төшкәч юаныч бирә.

Фото: Салават Камалетдинов. Татар-информ

Луиза ШАРОВА,
шагыйрә,
Габдулла Кариев
исемдәге Казан
Татар дәүләт яшь
тамашачы театры
директоры





Кадрле
«Сөембикә»
редакциясе!

500 елдан артык педагогик стажы булган бу династияне мин жирдәге кояшка тиңләрдә идем. Аларның нуры, гасырлардан гасырларга күчеп, яктылык, жылылык тарата.

Авыр, җаваплы һәм дә мактаулы хезмәтне үз иткән, илдә нинди генә үзгәрешләр, авыр чорлар булуга карамастан, үз һөнәренә тугры калып, бала-оныкларында да укытучылык һөнәренә мөхәббәт тәрбияли алган Даутовлар нәселе хакында бу язмам. Исәнбай авылында яшәүче, 40 ел гомерен балалар укытуга багышлаган беренче категорияле укытучы, «Мәгарифтәге уңышлары өчен» күкрәк билгесенә, бик күп Рәхмәт хатлары, Мактау кәгазьләренә ия булган Фәридә Жәмилова – шул буынның бер вәкиле.

«Белем орлыклары салуның чишмә башында әтием Даутов Мәхмүтнең, әнием Фатыйманың ерак бабалары тора», – ди Фәридә апа. Мәхмүт абый ягыннан – Әхмәтвәли Ризванов, Фатыйма апа Даутова ягыннан Иж-Бубый мәдрәсәсендә белем алган Хафиз Корбангалин халык укытучылары булалар. «Әтием, – дип сөйли Фәридә апа, – Чистай шәһәрәндә укытучылар әзерли торган мәктәпне тәмамлый. Ә соңрак Алабугада югары белем ала. Бик тырыш, сабыр, сүзен үткәрә белә торган кеше иде».

Бөек Ватан сугышы елларында Мәхмүт абый мәктәп директоры булып эшли. Аның инициативасы белән авылда 20 мең акча җыелып, җимерелгән авыл-шәһәрләргә торгызу фондына тапшырыла. Сталин имзасы белән килгән Рәхмәт хаты бүген дә авылыбыз музееда саклана. Әтиләре сугышта булган ятим, ялангач балалар мәктәпкә укырга йөри алсын өчен, укытучылар белән берлектә жылы оекбашлар, итеклар, кышкы киёмнәр җыюны оештыра. 33 ел бие мәктәп дигән балалар дөньясының ышанычлы калканы, терәге, яклаучысы, саклаучысы була Мәхмүт Даутов. Җидееллык мәктәпкә 1951 елда урта мәктәп статусы бирелү дә аның башлангычы белән эшләнә.

1942 елда Исәнбайдан килеп Уразайда укытучы булып эшләүче бик сөйкемле, акыллы, тыйнак Фатыймага өйләнә ул. Утлы сугыш еллары ка-

выштырган бу пар 40 ел татулыкта, тугрылыкта, хезмәт сөючәнлектә күпләргә өлге булды. Фатыйма апа 42 ел башлангыч сыйныф балаларына белем бирде. «Аеруча хезмәт күрсәткән өчен» медаленә, «Хезмәт ветераны» исеменә лаек булды. «Әни һәр елны белем көненә яңа костюм-күлмәк тектерде, алар һәрвакыт ак якалы була иде... Туган мәктәбемдә әнием белән бергә укытып йөргән чаклар – иң бәхетле чакларым! Ул минем остазым булды», – дип искә ала Фәридә апа.

Мәхмүт аганың туганнары Гыймаева Роза, Ризванова Жәүһәр, Жәмилова Зәкия, Якупов Мирзанур, хәләле Фатыйманың якын туганнары Мөхәмәдиева Рафика, Исмәгыйлева Зәйтүнә, Мөлекова Шәфыйкалар – һәрберсе гомерләрен белем-тәрбия бирүгә багышлаган фидакар җаннар! Алай гына да түгел, алар укытучыларны тудырган укытучылар, остаз, мәгърифәтчеләр! Балалары, оныклары да педагог һөнәрен сайладылар.

Мәхмүт абый белән Фатыйма апа үзләре өч бала үстерә. Алар янына Мәхмүт абый үз абыйсының ятим калган төпчек баласын да сыендыра.

Бу гаиләдә үскән иң өлкән кыз – Фәридә апаны, укытучы гына түгел, аяклы энциклопедия дияр идем. Һәр буынны барлый, эзли, таба, тарихка кертә... Сөйләшүе дә ипле, матур. Шулай булмыйча! Ул бит татар теле һәм әдәбияты укытучысы!

– Әти-әнием укытучы булгач, кем булайым икән дип уйлап тормадым. Алар кебек укытучы буласым килде. Кызларым да шушы һөнәргә сайлады, – ди Фәридә Мәхмүт кызы. Олы кызлары Ләрисә Казанның 88 нче мәктәбендә сигез ел инглиз телен укыткан, кечесе Лениза исә, татар теле һәм әдәбияты белгечлегә алып, бүгенге көндә Чаллыда белем бирә. «Эш стажым 20 ел, димәк, династиядә минем дә өлешем бар!» – ди ул елмаеп.

Язманның башында бу буынның асыл затларын жирдәге кояшка тиңләсәм, хәзер кояш нурларында коенган искиткеч матур гөлләмәгә охшатам. Беркайчан да сулмас чәчәкләр... Яңадан-яңа бөреләргә ачыла тора... Яшәеш дәвам итә...

Әлфирә НИЗАМОВА.

Әгерҗе районы, Исәнбай авылы.

Узган гасырдагы үзгәртен кору җилләре күпләрнең язмышларын чәлпәрәмә китерде. Тәҗрибәле бик күп белгечләр юл чатында калды. Кем кая булдыра алды – шунда урнашты. Ә рәссам Рөстәм Ясәвиев гомере бие җирсеп, сагынып яшәгән туган авылы Күзкәйгә кайтты.

Тик ул вакытта туган нигезендә инде башкалар яши иде. Шуңа каршы гына урнашкан иске бер йорт сатып алды да баш-аягы белән иҗатка чумды ул. Аның остаханәсенә керсәң, чын иҗат кайнавын сизәсез. Борынгы нәкышләр төшерелгән кувшиннар, агачтан ясалган җәнлек сыннары, икмәк саклы торган тартманы гына күр! Кыскасы, кечкенә генә остаханәдә үзе бер әкияти дөнья.

Рөстәм төзегән йорт та башкаларныкына охшамаган: идәннән түшәмгә кадәр уелган тәрәзәләрдән кояш нуры бөркелеп керә. Ишегалды уртагына матур итеп чатыр ясап куйган.

Картиналар да яза Рөстәм. Тик пейзажларында нигәдер сагыш, моң тоемлана. Балачак, яшьлек хатирәләре белән уралган туган авылының кыйбласы үзгәрүдән киләдер ул, бәлки.

Рөстәм Ясәвиев Күзкәйдә урта мәктәп тәмамлаган, аннары Казан сәнгать училищесында талантын чарлаган, сәнгатьтәге төрле жанр серләренә өйрәнгән. Чаллыда төзелешләр кайнаган елларда «Камгэсэнергострой»-ның сәнгать-бизәкләү участогында эшләгән, 47 нче һөнәр училищесында укучы яшьләренә агачтан ясау осталыгына өйрәткән, яраткан хезмәтендә иҗади табышларга, югары нәтиҗәләргә ирешкән. Күпсанлы Мактау кәгазьләре, төрле иҗади конкурсларда алган дипломнар шул хакта сөйли. Авыр вакытларда кыенлыкларны җиңгәргә булышкан хатыны Дамирага бик рәхмәтле ул.

Бер очрашуда: «Авыл баласына шулкадәр сәләт кемнән килгән?» – дип сорадым.

– Эти урманчы, бик оста итеп ат рәсемнәре ясый иде. Күрәсез, рәсем ясарга хирыслык миңа аннан күчкәндер, – ди Рөстәм. – Уйлаган композицияне агачтан уеп ясау кыен түгел, куллар чарланган. Ә менә бизәген уйлап табу, төсләр сайлау

өчен эзләнәргә кирәк. Эскизларны ясагач, архивымны актарам, компьютерда казынам, журналлардан хәзерге заман рәссамнарының иҗатын күзәтәм. Авылның табигате үзе үк матур, ул да илһам бирә. Иҗат ул – эзләнү, уйлану һәм табыш. Аның шатлыгы, куанычы да шунда, – ди оста.

Белемен балаларга өйрәтеп калдыру хыялы да бар аның. Әле кайткан гына елларында район башлыгы янына да барган, тик кызыксынучы гына булмаган.

– Хыялымны кызым Алисә тормышка ашырып дип ышанам. Кечкенәдән җитәкләп сәнгать мәктәбенә өйрттем. Бик матур картиналар яза, минем агач эшләнмәләремә бизәк төшерә. Казанда балалар бакчасында махсус төркемдә сабыйларны рәсем ясарга өйрәтә ул, – дип сөйли Рөстәм.

Останың хыялы тормышка ашар, Аллаһ боерса. Әнә Алисәнең әле яңа тәпи йөри башлаган улы да, бөтен дөньясын онытып, нәни чүкече белән нидер чүки, нидер ясарга тырышып мәш килә. Алма агачыннан ерак төшми, диләр.

Тәнзилә ШӘЙХНУРОВА.
Тукай районы, Күзкәй авылы.

Ульяновск өлкәсенең без яшәгән Димитровград шәһәрендә татарлар бик күп. Ләкин «Сөембикә» журналын бер мин генә алдырам. «Ник яздырмыйсыз?» – дип әйтеп карыйм, без – мишәрләр, татар сүзләрен аңлап бетермибез, диләр.

Мин дә мишәр егетенә кияүгә чыктым. Ул вакытта ирем чып-чын мишәрчә генә сөйләшә, күп сүзләрен аңлап та бетермим. «Русча әйт әле, ни дигән сүз ул?» – дип сорый идем. Еллар узды, ирем чип-чиста итеп татарча сөйләшәргә өйрәнде. 62 ел бергә яшәп, ике бала үстердек. Узган ел 83 яшендә бакыйлыкка күчте.

Тумышым белән Татарстанның Мамадыш районы Вахит авылы кызы мин. 1941 елның 1 гыйнварында туганмын. Исемемне әтием Роза дип яздырып кайткан. «Роза – гөлем чәчәге, матур безнең тормышыбыз, бәхетле киләчәге», дип, сине кулында күтәреп йөрдә», – дип сөйли иде әни. Аны шул ук елның июнь аенда су-

гышка алып киткәннәр. Баштарак «Кызым Розаны сакла, тәрбияләп тор», – дип язылган өчпочмаклы хатлары килеп торган. 1942 елның февралендә әни «Ваш муж Фатихов Ильдерхан пропал без вести» дигән хәбәр алган. Кайтыр дип бик көтсәк тә, әти кайтмады. Әни мине гел «укы, укы» дип үстерде. Яхшы укыдым. Безнең авыл – зур татар авылы. Барлык фәннәргә дә татарча гына укыдык.

Унынчы классны тәмамлагач, Тәтешкә – бухгалтерлыкка укырга керергә киттем. Диплом алгач, мине юллама белән Чистайга җибәрделәр. Тәтештә укыганда Ульяновск өлкәсеннән килеп, агрономлыкка укып йөргән бер егет белән дуслашкан идек. Укуын төгәлләгәч, ул да Чистайга җибәрүләрен сораган. Мин бухгалтер булып эшләгән совхозга эшкә килде. Шулай итеп безнең тормыш сукмаклары бергә кушылды да урта бер олы юлга әверелде. Иремнең туган ягына күченеп кайттык. Мин – бухгалтер, ул агроном булып эшлибез. Читтән торып Казан авыл хужалыгы институтына укырга керде. Укып бетергәч, иремне бик зур совхозга директор итеп билгеләделәр.

Язмышым шулай булгандыр, гомер бие Татарстанымны сагындым. Әни янына бик сирәк кайтылды. Ул да ялгызы мине сагынып яшәде.

Балаларым русча гына укысалар да, икесе дә татарча яхшы белә. Өйдә бары татарча гына сөйләштек. Русчага күчсәләр, без бит татарча гына беләбез, дип әйтә идек. Инде ике балабызга дүрт онык, дүрт оныкка дүрт торын үсеп килә. Берүк бәхетләре генә булсын.

«Сөембикә» журналын «Азат хатын» чагыннан яратып укыйм. Ул килсә, берәр туганым килгән дәй була, сагынуларым басыла. Рәхмәт сезгә.

Роза ФАТЫЙХОВА.
Ульяновск өлкәсе,
Димитровград шәһәре.

Хөрмәтле укучыларыбыз!
Сездән хатлар көтөп калабыз.
Безнең адр ес: Казан,
Декабристлар урамы, 2.
e-mail: ssuim@yandex.ru



ТАП-ТАДИ БӘХЕТ

Тышта котырыпмы-котырып буран дулуй, ә өстәлемдә жәйге нигъмәт – жир жыләкләр. «Ал, нәнәм, ал. Мине искә ала-ала чәй эчәрсең, түгәрәк алмам», – дип кыстый-кыстый Хәвәрия апа биреп жибергән жыләкләр... 84 яшьлек Хәвәрия апаның үз кулы белән туган авылы Ташсу болыннарында – кояшның бар энергиясен үзенә туплап кызарган, мәмрәп пешкәннәрен генә чемләп жыйган жыләкләр. Жәйдән бирле суыткычта торып туңсалар да, табынга куйгач, салкын кышта да жәй жылысын мулдан өләшәләр. Чәйгә салуга ашсу бүлмәсенә таралырга өлгергән хуш исе эссе жәй, чәчәкле болыннардан бигрәк, Хәвәрия апаның үзе сөйләгәннәренә дә алып кайтты. Язмышында жыләк тәменнән бигрәк балан ачылары күбрәк шул аның...

Биектау районы Чәмәк авылында өч кыз, өч малай – алты бертуган үсә алар. 1938 елда дөньяга килгән Хәвәрия өчен авыр сугыш еллары ягылмаган, салкын өй, ачлык-ялангачлык белән истә калган. Әтиләре сугыштан биле чәрәкләнәп кайта, әмма иң мөһиме – кайта! «Әти ике ел урын өстендә ятты. Әни матчага сөлге элә, әти шуңа тотынып кына урыныннан тора иде», – дип искә ала Хәвәрия апа. Хатыны тәрбиясе, авыл һавасы, аяз күк йөзе булыша – әтиләре тернәкләнә. «Әти гомер буге сарык көтүе көттә – бүтән авыр эшкә ярамады... Әнинең генә гомере кыска булды – 66 яшендә йөрәк белән китеп барды. Ул вакытта энем дә өйләнмәгән иде әле. Әти әнидән калып 12 ел яшәде...»

Яшь чак – жүләр чак

Чәмәк авылы умарталыгында тәжрибәле умартачы Зиннәт абыйсы кул астында кайнашып йөргән Хәвәриянең дә 21 е тулып киткән ләбаса! Жыләк сыман пешкән кыз артыннан йөргән егет-жилкенчәкләр дә аз түгел. Араларыннан Фоат дигәнә бигрәк үжәт һәм

гайрәтле күренә. Төс-кыяфәткә дә чибәр. Житмәсә, Ташсу авылының атаклы Кыштыр нәселеннән! Тирә-юньдә тырышлыгы, үжәтлеге, гайрәте, көч-дәрманы белән дан тоткан нәсел бу.

Кичке политику вакытында сүз куша аңа Фоат. Калганын егет бик тиз тота. 1959 елның 10 июнендә никах

укыталар, ә 12 июньдә кыз күршәдәге Ташсу авылына килен булып төшә.

– Иң жүләр вакыт булган инде, нәнәм... Тик моны яши-яши генә аңлайсың икән шул – ул вакытта бернәрсә дә белмәгәнмен инде... – дип елмая Хәвәрия апа. – Умарталыкта эшләгәндә, кырда бил бөккән халыкка карап: «Бер тамчы суга да тилмереп эшли инде бу кешеләр», – дип жәлли идем, Ташсуга менгәч, үземә дә шул булды. Нәрсә дип менгәнмен инде, умарталыкта эшләп ятасы гына калган да бит. Әйе, яшь вакыт – жүләр вакыт...

Юк, үткәнәңә уфтанып, үкенеп әйтми ул бу сүзләргә, яшьлекнең кадерен белеп калыгыз дип киңәш итә сыман.

Килен чак

Кайнаңасы Бибижамал яшь киленне бик ярата. Бу көн-нәр турында Хәвәрия апа үзе дә бик жылы искә ала:

– Әни белән 17 ел бергә яшәдек. Бик акыллы, сабыр, әйбәт хатын иде, аның турында бер генә яман сүз дә әйтеп булмый. Мин килен булып төшкәндә әле кайнатам да исән иде. Зур гаилә булып бер генә ел яшәп калдык, аннан кайнатам авырый башлады. Иремнең бертуган абыйсы Газизулланы аны хастаханәгә алып барып күрсәтте. «Операция ясый торган түгел, соңга калгансыз», – дип кире кайтардылар. Шуннан соң өйдә генә ятты. Гайрәтле кеше иде – Кыштырлар данлыклы нәсел инде алар.

Яшерен-батырын түгел, Фоат берәз салгаларга яратты. Заманасы шул иде бит аның, нәнәм. Язын-көзен – кырда, кышын салкында, тиер-томыр арасында эшләгән механизатор шулай жылынгандыр, күрәсең. Ул вакытта авылда техникасы да юк. Йомышка әле моңысы, әле тегесе килә. Тыңламыйча да булмый. Ә түләвен үзең беләсең инде, нәнәм... «Әй әни, нишләп улыңа әзрәк әйтмисең икән», – ди торган идем шул вакытларда. Үтә дә сабыр кеше иде кайнаңам. Улын яманлап әйтүем, бәлки, ошап та бетмәгәндер. Бәгыреннән өзәләр төшкән газиз баласы бит ул аның... Үлгәнне торгызудан мәгънә юк, тынычлап ятсыннар, Аллаһы Тәгалә иман байлыгы бирсен. Язмышым шулай булгандыр, нәнәм...

Хәвәрия апаның шулай жылы итеп «нәнәм», «түгәрәк алмам» дип эндәшүеннән бәгыре туң булып каткан, еллар буге күңелендә таш йөрткән кеше дә эреп китәр, мөгаен.

– Кайнаңамны соңгы юлга үзем тәрбияләп озаттым. Ике улы исән-сау булсалар да, бер дә алар янына барам димәде, бик тату яшәдек. Балаларымны карашты. Бер-бер артлы дүрт бала алып кайттым бит, нәнәм. Тик менә беренчесе генә үкенечле булды. Салкын тиер үлеп китте... 1960 елның августында туган иде, ноябрьдә инде күзләрен йомды. Жир йөзәндә өч ай да бер атна гына торып калды. Наман да үземне гаеплим, игътибарым житенкерәмәгәндер, дим, яшь идем бит әле... Икенче улым Илшатны Казанга сөт-катык сатырга барган жирдән табып кайттым. Элек шулай көянтә-чиләк белән Ташсудан басу аркылы Казанга чыгып китә идек бит... Әле ул вакытта Казан тирәсендә яшәүчеләр тавык, кош-корт асрыйлар – алар бик ярата ала иде. Аннан соң катык белән чәч тә юган заманнар иде әле... Берәздән Фәүкать белән Фәнисебез туды...

Ире – колхозда алдынгы механизатор, үзе – күмәк хужалыкта эшче. Гаилә түгәрәк. Бәхет шушы түгелме?! Тик дөнья түгәрәкләнгәч, аның бер жире кителәсен көт тә тор икән.

– 15 ел эчендә өч малай бүләк итте дә, китте дә барды... Шул үзе жәнләнгән тракторы белән харап булды, – дип искә ала ул фажигалә көн турында Хәвәрия апа.

Гап-гади көн була ул, тик тракторын ремонтларга дип киткән Фоаты гына кичен кире өенә кайтмый...

Тол калганда Хәвәрия апага нибары 35 яшь була. Ике елдан кайнаңасы да дөнья куя.

– Сорап килүчеләр, димләүчеләр булды, әлбәттә... Нәй, түгәрәк алмам, өч малай белән андый нәрсә уйларыма да кермәде. Гомерем буге эш белән юандым. Башны түбән идем дә эшләдем дә, эшләдем... Урманнан бер генә көн дә буш менмәдем: үземне белә башлаганнан бирле һаман утын күтәрәп ташу. Ничек бу иңбашлары сызламый торгандыр?! Чәмәк урманында мин аяк басмаган бер генә почмак та юктыр. Элек бөтенәбез урманда идек шул. Халыктан урманда эт куарлык та чыбык калмый иде. Хәзер әнә аста – инеш буенда күпме ауган агач тәгәрәп ята. «Безнең заманда нишләп булмадыгыз соң сез?» – дип, аларны кочаклап елыйм кайчак...

Бергә-бергә эшләгән иптәшләрем, дусларым бөтенәсе үлеп бетте, мин, нишләптер, исән-сау әле. Сызланып, сыкранып та ятмыйм... Аллаһыма чиксез рәхмәтлемен!

Бәхетле дәү әни

– Малайлар бер-бер артлы үсә торды. Алар да бер дә ялкау булмады. Күрәсең, тырышлык, эшне сөю, үжәтлек нәселдән килә торгандыр. Берзаман өчесен дә армиягә озаттым... 14 май көнне автобус капка төбенә килде дә үз янымда калган төпчек малаемны да алып китте. Шушы өйдә берүзем калдым... Хайваннар бар, суны чишмәдән ташыйсы, печән өсте житеп килә... Элек үзәбез өчен печән әзерләргә нибары ике көн бирәләр иде! Анда кем печән чабарга өлгәрсен ди?! Олы улым Илшат Ерак Көнчыгышта хезмәт итте. Фәүкать – Чехословакиядә, анда безнең акча да йөрмәде. Төпчеге Фәнис – Свердловскида. Барысы да исән-имин кайтып урнаштылар. Өйләнәбез дигәч, берсен дә ким-хур итмәдем: өчесенә дә гөрләтеп туй ясадым, икесенә йорт та алып бирдем. Әле хәзер тора торган нигезне дә тиенләп жыйган акчага 1991 елда житкереп чыктык.

Бүген Хәвәрия апа Хәбибуллина кадерле дәү әни, Ташсу авылының Ак әбисе булып гомер итә. Әмма уйлары әле һаман эштә, хезмәттә.

– Авылыбыз матур жирдә, ялкауланмаган кешегә бездә яшәргә була. Нигезебез дә рәхәт, уңайлы урында. Өч сыер, дүрт бозауны арканлап куябыз – жиләк кенә ашап яталар. Исән-сау гына була күрсеннәр. Хәзерге тормыш бик рәхәт, – ди ул, ныклы хужалыгы белән таныштырып. – Жәй життеме, жиләккә чыгып йөгәрәм, әле икешәр мәр-тәбә барам. Кырларга чыккач, быелгы жиләкләрне дә күрсәттең, шөкер, дип, елый-елый Аллаһы Тәгаләмә рәхмәтләр әйтә-әйтә жыйам...

Раил САДРЕТДИНОВ



МӘККӘЛӘН — ПИРАМИДАЛАР ИЛЕНӘ



Әлфия САМАТ

Бу юлы мин диңгез сәяхәтенә, беренче чиратта Мәккәдә булып, Гомрә хажын кылуны төп максат итеп юлга чыктым. Гәрчә ике генә көнгә алдан китеп, Мәккәдә бер генә төн кунасы булса да, Кәгъбәтулла тирәли тәваф кылуның җанга якын мизгелләрен берни белән дә алыштырмас идем. Әйе, бик кыска булды әлеге сихри халәтебез. Әмма ул тагын берничә елга җитәрлек рухи ризык шикелле, тән һәм җаныбызның һәрбер күзәнәгенә томырылып кереп калды. Инде менә аннан соңгы сәяхәтебез Кызыл диңгез буена урнашкан илләрдә дәвам итә. Мәккәдән нибары 70 чакрым чамасы ераклыктагы Жиддә шәһәрендә тукталган 18 катлы «Сплендида» корабле Согуд Гарәбстаны, Мисыр, Иордания кебек гарәп мәмләкәтләрендәге борынгы пәйгамбәрләр, фиргавеннәр чорындагы тарихи урыннарга алып килде безне. Коръяндә телгә алына торган фиргавен, гад, сәмуд кавеме яшәгән урыннарны, кыя ташлары арасында мәгарәләр ясап гомер иткән һәм Аллаһы Тәгалә тарафыннан юк ителгән нәбәти кавеме эзләрен каян күрер идек?..

Беренче тукталыш – Согуд Гарәбстанының Янбу шәһәрндә. Транспорт корабльләре туктала торган төп порт санала ул. Шәһәрнең иске өлешенә үзбездән генә йөрергә чыктык. Моннан 2500 еллар элек Йәмәннән китерелгән ризык тәмләткечләр һәм хуш исле үләннәрдән ясалган матдәләргә Кызыл диңгез аша Мисырга чыгару урыны буларак ачылган. Хәзер биредә нефть эшкәртү, химия заводлары һәм тозлы диңгез суын төчеләндерү предприятиеләре эшли. Хәрби диңгез базасы, халыкара аэропорт бар. Һәм, әлбәттә, ул Мәккә, Мәдинәгә хаж кылырга баручыларны күчереп утырту өчен төп транспорт үзәге булып тора.

Лайнерыбыз иртәнгә хәтле диңгездә йөзгәндә сизмәгәнбездән генә: төн буена яшенле яңгыр яуган икән. Пальма агачлары үскән аллеялардагы без кыйммәт баягә сатып ала торган жир тулы хөрмә (финик) жимешләренә һәм аларның тапталып-изелеп ятуына чын-чынлап гаҗәпләнеп һәм жәлләп йөрергә туры килде. Урамнарда бер кеше күренми, өйлә намазы читкәндә берничә ир-ат мәчеткә килде. Хатын-кызлар ягы бикле иде, аны көчкә ачтырып, намазыбызны укып чыга алдык. Хатын-кызлар биредә, гомумән, мәчеткә йөрми, безгә дә сәерсенеп карадылар. Озак кына йөри торгач, бер кибеткә кереп манго согы алып эчтек. Гарәп иленә мин шушы сокны эчәр өчен булса да барып идем...

Икенче көнне дөньяның жиде могжизасының берсе булган пирамидалар иле Мисырга юл тоттык. Кай тарафка күз салсаң да – офыкларга барып тоташкан диңгез! Исеме Кызыл булса да, суы жете яшыкелт-зәңгәрсү фирүзә төсөндә – күзләргә ял иттереп карап торасы килә! Жир шарындагы иң тозлы һәм иң жылы диңгез ул, бер литр суга 42 грамм тоз утыра икән. Суүсемнәрнең чәчәк ату чорында диңгезнең ярга якын урыннары кызарганга, Кызыл диңгез дип аталган дигән фаразлар яши. Аның төбөндә 150 дән артык төрдәге, төрлө төстәге коралл утраучыклары бар, алар Мисырның милли байлыгы санала. Тикмәгә генә дайвингларның яраткан урынына әверелмәгәндер шул!

Бу – һәркемне тынсыз-өнсез калдырырлык бөөк цивилизация, дөнья башланган жир.

Ләкин кеше өчен куркыныч тудыра торган диңгез кәрпеләре, акулалар, еланнар да аз түгел бу диңгездә.

Корабльдәге диңгез сулы бассейнарда – халык! Кем джакузида, кем кояшта кызына. Биш мең чамасы булган шәһәр халкы өчен нинди мөмкинлекләр тудырылса, биредә дә дөньяның төрлө төбәкләреннән жыйналган, төрлө телдә сөйләшүче халыкның ихтияжын канәгатьләндерерлек һәрнәрсә бар: ресторан, кафе тибындагы буфетлар төнгә сәгать икедән иртәнгә алтыга хәтле генә тукталып тора. Лайнерда үзбездән илдән утырган рус телле туристларны очратмадык. Шулай да чит телле халык арасында үзбездән үги итеп тоймадык, татарча-төрөкчә аңлашырга тырыштык. Рус телле казакълар белән күрешкәч исә, үзбездән Россиядә, Татарстанда итеп хис иттек

Могжизалар дөньясында

Мисырның Сохна портына төшкәч, автобус безне пирамидалар дөньясына алып китте. 1990 елда минем бирегә килгәнем бар иде инде. «Татарстан яшьләре»ндә сәяхәтнамә дә бастырган идем. Мисыр пирамидалары турында китаплардан яки интернеттан укып кына әллә ни тәэсирлән

неп булмый. Ничә тапкыр барып күрсәң дә, кешенең бөөк акылы безнең эрага кадәр 2600, ягъни 4200–4700 еллар элек Гиза калкулыгында тезелеп киткән IV династия фиргавеннәренен мәһабәт пирамидалары серен аңлый алмый.

Иң өлкән Хеопс пирамидасының биеклеге 136 метр. Хеопс кешелек дөньясында иң зур һәйкәлне салып калдырган. Аның мәйданы Римдагы изге Петр соборы, Миландагы Флоренция соборы, Лондондагы Вестминстер сарае һәм Изге Павел соборы урнашкан мәйданнарда бәрәбәр. Үзе исән чакта ук төзеткән әлегә пирамидада өзлексез 20 ел буена 300 мең кеше эшләгән. Хеопсның коллары бу әкияттәгедәй корылманы төзү өчен өч миллион данә таш блок жыйнап китергән. Аерым блокларның авырлыгы 30 тоннага житкән. Әгәр таш блокларны күтәрер кайткан вакытта берәр кол хәле бетеп үлсә, аны пирамиданың нигез буена салганнар. Һәм ул тәнен козгыннар йолыккалап, сөякләрен шакаллар ташып бетергәнче шунда яткан. Меңләгән кешеләр шулай һәлак булган. IV династия хакимлек иткән елларның ахырында халык Хеопсның мумиясен алып, рәхимсез рәвештә юкка чыгарган.

■ Мисыр башкаласы Каһирә янында – уңдырышлы туфраклы Нил елгасы үзәнлекләрендәге комлыкларда – үлем шәһәрләре төзелгән.





■ Джосер пирамидасы фиргавеннең 11 кешедән торган гаиләсә өчен махсус төзелеп, жир астында 30 метр тирәнлектә таш табутлар урнаштыру өчен төрбәләр ясалган.



Шул чордан бирле аның жаны тәнен таба алмыйча адашып йөри, имеш.

Пирамиданың нәкъ уртасында фиргавеннең мумиясе тулы зурлыгында сакланырга тиеш булган. Борынгы мисырлылар кешенең үлгәннән соң терелүенә нык ышанганнар. Догалар укыганнан соң, мумияләштерелгән тәннең мәңгелеккә әверелүенә инанганнар. Кеше үлгәч, аның жаны тәнненнән аерылып чыга һәм төрле жирләргә сәяхәт кыла. Жан, күмелгән жиргә әйләнеп кайтып, тәнне тапмаса, бу аның өчен авыр хәл булган дип уйлаганнар. Нәкъ шул максат белән Мисыр патшалары үлгәннән соң тәннәрен мумияләштереп кую һәм таш сыннарын жимерелүдән саклау өчен үзләренә төрбә – бина сыман эшләнгән кыйммәтле каберләр төзеткәннәр. Пирамидалар барыннан да ышанычлырак төрбә ролен үтәгән. Аларга үтеп керү юлы нык яшерелгән һәм адаштыргыч булган.

Аларны кайчан һәм нинди максат белән, кем төзегәнлегенә турында күптөрле фаразлар яши. Кемнәрдер аны гыйбадәт кылу корылмасы дип атаса, кемдер бу фикерне инкаръ итә, чөнки пирамиданың эченә алып керә торган тар һәм тәбәнәк түшәмле коридор булып сузылган баскычлардан күтәрелеп, мумияне урнаштыру мөмкин түгел. Беренче тапкыр бирегә килгәч, әлегә баскычлардан менеп, фиргавен мумиясе ятарга тиешле таш табутны мин дә күргән идем.

Буш иде. XIX гасыр башында ук әлегә күмү бүлмәсенә күтәрелгән галимнәр таш табутта мумиянең булмавын ачыклаганнар. Ул пирамида төбөндәге жир асты төрбәсендә дә табылмаган.

Икенче пирамиданы әтисе Хеопска хөрмәт йөзеннән, 40 елга соңарып, Хефрен аны берәз кечерәк итеп төзеткән. Аның өслеге шомартып ялтыратылган ташлардан торган. Берәз читтәрәк өченче бөек төрбә – Микерин пирамидасы. Дөньядагы жиде могжизаның беренчесе буларак тарихка кергән Гиза пирамидалары арасында ул иң кечерәгә саналса да, могаен, иң тәэсирләндерә торгандыр. Төзеп бетергәннән соң, коллар, мәрмәр тау битләренә төшеп, үзләре башкарган корылмага шаккатып карап торган, дип сөйләләр. Сокланырлык шул! Безнең эрага кадәр ниче мең еллар элек Хеопс, Хефрен, Микерин хакимлек иткән чорда ук нинди гажәеп могжиза тудыра алганнар! Бернинди техника, механизм, ташларны кисү, тигезләү, шомарту өчен махсус кораллар булмаган чорда да сылаусыз-цементсыз, таш өстенә таш куеп, алар арасына кәгазь кыстырырлык та ара калдырмыйча төзелгән бит алар! Чиста мәрмәрдән эшләнгән матур плитәләр Асуандагы атаклы таш чыгару урыныннан Нил елгасы буйлап көймәләрдә китерелгән. Ышанасы да килми хәтта! Хәер, дөнья яралганнан бирле өйрәнүләргә дә карамастан, дәрәслекне борынгы

кешеләр генә түгел, тикшеренеп өйрәнүче фән галимнәре дә белеп бетерә алмый. Бер генә мисал: нәкъ шушы пирамидаларга охшаш, ләкин аларга караганда өч тапкыр зуррак пирамидаларны самолет, корабльләре үзенә «йота» торган «Бермуд өчпочмагы» дип аталган урында, океан төбөндә дә тапканнар түгелме соң? Әлегә кадәр моның серен дә аңлата белүче юк. Бер Аллаһы Тәгаләдән башка! Мисыр пирамидалары өстеннән очканда 1967 елны Израиль самолётының ком чүленә егылып төшү очрагы да булган. Шулай ук хәзерге заманның иң катлаулы электрон аппаратуралары эшчәнлегенә бозылуны да күзәткәннәр. Пирамидалар әнә шулай серләр яшергән..

Каһирәдәге тәэсирләр

Гиза пирамидаларын узып, Саккара һәйкәлләренә юнәләбез. Үле Сахара чүленә биредән 15 чакрымлап кына ара кала. Сары ком таулыкларына житкәч, кыздырылган мич эченә кергән шикелле түгел инде – ни дисәң дә, ноябрь ахыры, 29 градус. Әмма бернинди агач, яшеллек заты юк! Күзләренә сукурайтырлык дәрәжәдәге сары ком илендә – үлем шәһәре. Тарихтан белүебезчә, менә шушы юллардан фиргавеннәрнең мумияләрен мәңгелек ял урынына илткәннәр. Биредәге иң борынгы баскычлы пирамида III династиягә нигез салучы фиргавен боерыгы буенча



торгызылган. Жир астындагы төрбәләр дә шарсыман гөмбәзләр, биек-биек колонналар белән эшләнган. Соры, кызыл, кара төстәге мәрмәрдән таш табутлар тезелгән, аларның бәлзәмләнган үгез гәүдәләре куелган капкачлары 60 шар тонна булган дип сөйләләр. Таш табутлар, таш төрбәләрнең дивар колонналары төрле төстәге буяулар белән бизәп язылган иероглифлардан, барельефлардан тора.

Туристлар автобуслары килеп туктауга, пирамидалар тирәсендә дөяләр йә ишәкләр житәкләгән бәдәвиләр үзләренең хезмәтен тәкъдим итә башлый. Матурлап бизәлгән дөяләренә, арбага жигелгән ишәкләренә утыртып йөртеп, фотога төшереп, сувенирлар, яулык-эшләпәләрен сатып акча эшләп калырга тырышалар. Аз гына кызыксыну күрсәтсәң – беттең инде, нәрсә булса да алдыртмыйча туктамаячаклар. Инде тәмам аптыраткач, жәлләп, берсенә сәдака өчен дип 5 доллар биргән идек, өчөбезгә дә Мисыр патшабикәсе Нефертити сурәте төшкән сумка тоттырды. Бомж кыяфәтендәгесе туристларны үзе янына бастырып, фотога төшерттерә, акча түлүне таләп итеп йөри. Алар да кызганыч, гаиләләрен туйдырыр өчен акча эшләп йөриләр. Гаилә димәктән, Каһирә урамнарында кечкенә балалары белән тротуарда ашап утыручыларны да күрергә туры килде. Моннан 30 еллар элек тә Каһирәдә һәм аның тирәсендә шун-

дый соры, ярым жимерек, тәрәзә-түбәсез йортлар булса, хәзер дә шул икән. Дөрөс, шәһәргә керү юлында, ком чүле уртасында йөзлэгән игезәкләр төсле биш-алты катлы йортларны, ком тауларын кисеп-ертып төзелгән юлларны да күрдек. Әйе, юлларга сүз әйтә торган түгел – йомырка тәгәрәтерлек!

Хәерчелек аеруча күзгә ташланган урыннар шактый, бигрәк тә ике-өч катлы йортлар тирәсе пычрак. Казандагы Болак суы шикелле каналның ике ягы да буеннан-буена чүп-леккә әверелгән: мәңге череми торган пластик шешәләрдән башлап, дөньяда нинди калдык-постык бар – барысы да шунда чыгарып ташланган. Казаныбызда, шөкер, кайсы яктан карасаң да, оҗмах икән ләбаса! Экскаваторлар су төбеннән ләм чумырып алып, аны яр читенә өеп куя. Әлеге ләмне үзбүшаткыч автомашиналарга төяп, кешеләрнең йортлары янындагы участокларга илтәп бушаталар һәм шунда нәрсәдер үстерер өчен кулланалар икән. Бөтен җирдә комлык бит, бездәге шикелле, икмәк өстенә ягып ашарлык кара балчык юк шул биредә. Буш яткан җирләр күренми, кая гына күз салсаң да – ниндидер яшел плантацияләр.

Безнең лайнерның чираттагы сәфәргә кузгалыр вакыты житеп килә. Юлда Сохна порты ягына агылучы фураларның очы-кырые күренми, нәкъ кытай дивары шикелле тезелешкәннәр. Шофёрыбызның полициягә мөрәҗғәгать итмичә чарасы калмады. Ниһаять, полиция машинасы озатуында ком чүленнән шактый гына баргач, асфальт юлга чыга алдык. Корабль ике сәгатькә соңарып кузгалды ул кичне. Әгәр экскурсиягә лайнерның үз автобусы белән бармыйча, такси белән китеп соңарган булсак, безне портта калдырып китәргә тиешләр иде. Жиңел сулап, арып-талып, ләкин дөнья күрүдән олы тәэсирләр белән кайтып кердек каютабызга.

Сафага

Бу – Мисырның диңгез порты урнашкан тагын бер шәһәре. Корабль үз вакытында китә алмау сәбәпле, бирегә дә ике сәгатькә соңарып кил-

де. Шунлыктан Луксор, Асуан якларына булган экскурсиягә барырга кыймадык, чөнки ара ерак – бер якка гына өч сәгатьләп юл узасы. Лайнерга өлгермәсәң, Кызыл диңгезнең аргы ягындагы Иорданиягә йөзеп кенә чыгып булмаячак. Минем Асуандагы Элефантин утравында, Луксордагы Патшалар үзәнлегендә һәм башка шундый тарих «чоңгыллары»нда булганым бар иде. Мисырның бик борынгы мәдәни үзәк икәнлегенә һич шигем калмыйча, исем-акылым китеп кайтканымны әле дә хәтерлим. Корабльдән төшкән туристларның бер өлеше таксилар яллап Хургада якларына китте. Ә без Сафага шәһәренә юнәлдек. Шәһәр әллә ни зур түгел, җыйнак кына дүрт-биш катлы йортлардан тора.

Бу шәһәр XVI гасырда ук төрекләр тарафыннан порт буларак төзелгән. Мәккәгә хаж кылырга баручыларның корабльгә күченеп утыра торган урыны булган. (90 нчы елларда нәкъ менә шушы тирәдә, су асты кыясына юлыгып, хажга сәфәр чыгучылар утырган корабльнең төпкә китүен язганнар иде.) Шәһәрдән ерак түгел фиргавеннәр гаване урнашкан. Ул элекке заманнарда фил сөяге, аш тәмләткечләр, кыйммәтле бизәнү әйберләрен кабул итеп алу порты итеп файдаланылган. Сафаганың тагын бер мактанчы – биредә сәламәтләндерү курорты бар. Андагы кап-кара төстәге ком белән буыннар авыртудан һәм псориаздан дәваланырга мөмкин, диләр. Бирегә төрле илләрдән, шул исәптән, Россиядән дә ял итәргә килүчеләр аз түгел.

Мисыр бездә кабатланмас тирән һәм ерак тарихи сәхифәләре белән истә калды. Янә биш йолдызлы отель вазыйфасын үти торган лайнер тормышы белән яшәү мизгелләренә күмелдек. Кичен кемнәрдер театрда концерт-спектакльләрдә утыра, кемдер сәхнәле махсус мәйданчыкларда җыр-музыка тыңлый, кемдер спорт залларында, күңел ачу урыннарында... Без дә яңа танышлар белән иртәгәсә көннең экскурсиясе турында гәпләшәбез. Иртәгә бит – Иордания. Акаба портына төшкәч, кыялар арасындагы атаклы борынгы Петра көтәбезне.

«ХАТЫНЫҢ – ИҢ ЯКЫН КЕШЕҢ...»



Айдар ХӘЙРЕТДИНОВ,
галим;
гаилә стажы – 29 ел;
өч бала әтисе.

Ир-ат һәм хатын-кыз. Бер үк Галәмгә без бит очраклы гына эләкмәгән... Шулай булгач, нигә соң бер-беребезне күп вакыт аңламыйбыз? Гамәлләребезне, теге яки бу адымыбызны, әйткән сүzlәребезне... Үзара тартылуны «жиңеп», арага каршылыктар керә дә куя...
Ә ир-атлар үзләре бу хакта ни уйлый икән? Сүзне аларга бирик әле.

1 Иң элек хатын-кызның нәрсәсенә игътибар итәсез: киemenә, буй-сынына, күзләренә, чәченә...

– Бу сорауга жиңел генә җавап биреп булмый. Билгеле бер тормыш тәҗрибәсе туплагач, фикер дә үзгәрәдер. Мин үзем күбрәк буй-сынга күз төшерәм, әмма булчак хатынымның иң элек... холкына игътибар иттем. Купеда, тар жирдә башкача булмагандыр да – без поездда таныштык.

2 Хатын-кызның кайсы сыйфатларын гафу итәргә була?

– Хатын-кызга хас булган кимчелекләрнең барысын да диярлек кичерергә мөмкин. Гомумән, тормыш иптәшен сайлаганда үзең кичерә алырлык җитешсезлекләргә ия булганын сайларга кирәк. Сайладың икән, түз, чөнки ул кимчелекләр аның өчен кимчелек түгел – яшәү рәвеше. Яшәү рәвеше өчен кешене гаепләп булмый бит инде...

3 Ә нәрсә өчен сез бик якын хатын-кызны да гафу итмәс идегез?

– Иренең кадерен белмәвен. Мәсәлән, ир тырышып-тырмашып, хәрәмләшмичә, башкаларның хақына кермичә тормыш дилбегәсен тарта, җаваплылыкны үз өстеннән төшерми: ир-ат буларак, кулыннан килгәннең барысын да эшли. Ә хатын-кыз шуңа бәя бирә алмаса, «тегесе болай түгел, монысы алай түгел», дип, ирнең башына тукуп торса, чыраен сытып, көйсезләнеп, иреннән канәгатьсезлеген гадәткә әйләндерсә... Андыйны йә ташлап кит, йә...

Хыянәт дигәндә исә... Ир-атлар заводта җыелган роботлар түгел бит, бу сорауга җавапта һәркайсыбызның үз фәлсәфәсе, тормышка мөнәсәбәте чагылачак. Минемчә, хыянәтне кичерергә була. Әгәр хатын-кыз, күтәрелеп, үзе чыгып китмәсә, билгеле... Ир-ат хатынын ярата икән, нинди хыянәт булса да, кичерә ала. Аллаһ та ширектән кала барлык гөнаһларны кичерә, кичермәс өчен без кем булдук әле? Хыянәттән тыш, тагын бер бәла бар: кайчак ир үзенең башында туган уйдырмаларга үзен үзе ышандырып, хатынының тормышын җәһәннәмгә әйләндерә – көнләшә. Ә хатыны, чынлыкта, хыянәт итми – уенда да юк. Сүземне дәвам итәр өчен, кузгалтылган мәсьәләнең даирәсен берәз киңәйтәсем килә: Без татар, мөселман буларак, азмы-күпме

ислам хөкемнәрен дә исәпкә алып эш итсәк, дәрәсрәк булыр иде. Бу күзлектән караганда хыянәт нәрсә ул? Шәригать буенча, бәяләмә бер: әгәр хатын-кыз чит ир белән якынлык кылса, һәм бу хәлне дүрт кеше – дүрт шаһит күрәп торса, аннан шәригать хөкемханәсендә шәһадәт кылып: «Без ул хатынның зина кылганын күрдөк», – дисә, шул очракта гына бу вакыйганы чын мәгънәсендә хыянәт дип атап була. Әмма: «Юк, хыянәт итмәдем!» – дип, хатын судны алдаса да, бу гөнаһ өчен җаваплылыкны үз өстенә алуын һәм хөкемне Аллаһның үзенә тапшыруын аңларга тиеш.

4 Ир кеше өчен аның хатыны дус та була аламы?

– Була ала, әлбәттә. Ирнең һәм, әлбәттә, хатынның рухи сыйфатларыннан, акыллары дәрәҗәсеннән, әдәп-әхлакларыннан тора бу. Әгәр бик примитив кешеләр икән – дус була алмыйлардыр, рухи үсешләре билгеле бер дәрәҗәгә күтәрелсә – дус булырга мөмкиннәр.

5 Хатыныгызга ничек тәкъдим ясаганыгызны хәтерлисезме әле?

– Поезд купесында танышканны әйткән идем инде. Эш сәфәре иде ул минем. Шунда ук: «Бу – минем кеше», – дип уйлаганымны хәтерлим: күңел йә тартыла, йә юк инде ул. Аннары без икенче тапкыр очраклы рәвештә генә күрештек... Укыганда бер укытучыбыз: «Безне хатын-кызлар сайлый», – дигән иде. Ягъни хатын-кыз үзенә игътибар күрсәткән ир-атны кабул итсә, якын күрсә генә гаилә оешырга мөмкин, юк икән – ир-ат башын бәрәп якса да, бернишли алмый... Ул чакта укытучым белән эчтән генә ризалашмаган идем, яши-яши аның хаклы булуын аңладым. Элекке заманнарда кызларны ирексезләп яратмаган кешесенә дә биргәннәр. Шуңа күрә хәзерге вазгыятьне күпкә дәрәсрәк дип саныйм: ир-ат та, хатын-кыз да танышуда, мөнәсәбәтләр коруда ирекле. Әмма тормышның билгеле бер өлкәләрендә беренчелек хатын-кызда булырга тиеш: йортны багу, аны тәртиптә тоту, бала-чагаларны тәрбияләү... Бу беренчелек хәтта ислам динендә дә чагыла. Мәсәлән, никах укыганда ризалыкны беренче итеп кәләштән сорау шушыны күздә тотса, ягъни хатын-кыз ире була-

чак кешегә барырга ризалыгын гына түгел, яңа гаилә-
нең хужасы, бикәсе булырга ризалыгын да игълан итә.
Булачак тормыш юлдашым белән исә берничә ай очраш-
тык. Тәкъдим ясаганда һичнинди романтик, пафослы
сүзләр әйтмәдем – урамда барганда: «Миңа чыгасың-
мы?» – дип сорадым. Чәчәк тә бирмәдем, алдына да
тезләнмәдем.

6 Ир кеше хатын итеп әнисенә охшаган кызын сайлай, диләр, шулаймы?

– Минем очракта алай түгел. Әмма булачак хатының-
ның үзең белән бер даирәдән, ягъни, бер ижтимагый
катламнан булуы мөһимрәк. Мәсәлән, минем эти-әнием
гади эшчеләр иде, шуңа күрә әллә нинди югары катлам-
нардан кызлар эзләмәдем: бер-береңне аңламау ихтималы
зураер иде. Үзең тиңнәр арасынан сайларга кирәк.

7 Хатыннары ирләрәннән күбрәк мал тапкан гаиләләр бар. Ир кеше бу очракта үзен ничек тотарга тиеш?

– Мин үзем андый хәлдә түгел, шуңа күрә белмим,
киңәш тә бирә алмам... Пәйгамбәрбез (с.г.в.) беренче
тапкыр үзеннән күпкә бай хатынга өйләнә. Хәдичә тирән
акыллы хикмәт иясе була. Андыйлар элек тә сирәк очра-
ган, хәзер дә шулай. Никадәр хәлле, абруйлы, дәрәжәле
булса да, ул үзеннән 15 яшькә кече егетнең яхшы сыйфат-
ларын – тугрылыгын, сүзендә торун, гаделлеген күрә
алган. Иренә пәйгамбәрлек иңгәч, иң авыр вакытта аңа
терәк булган – беренче булып ислам динен кабул иткән.
Шуңа күрә бу мәсьәләдә эшнең асылы акчада, кемнең
күпме эш хакы алуында түгел.

8 Хатын-кызларның үзегезнең кайсы якларыгызга игътибар итүен көтәсез?

– Көтмим, андый вакытлар үтте инде. Ә кызларга
эчми-тартмый торган, әдәпле, йомшак күңелле егетләргә
игътибар итәргә тәкъдим итәр идем. Тагын – ир-атның
пөхтәлегенә. Хатын-кызлардан ишеткәнем бар: «Без,
беренче чиратта, ир-атның аяк киemenә карыйбыз, аннары
кием-салымының пөхтәлегенә, хәтта ыспайлыгына», –
диләр. Ир-атның акылына игътибар итүче ханымнар да
бар. Әмма бу сыйфатка бәя бирү өчен хатын-кыз үзе дә
акыллы булырга тиеш.

9 Ир-атны артык чибәр һәм көчле хатын-кызлар куркыта, диләр. Бу, чынлап та, шулаймы?

– Кешесенә караптыр. Кайбер ир-атлар бар: буе метр
ярым гына, ә мин-минлеге Каф тавы кадәр. Үзенең тап-
кырлыгы, кыюлыгы, тәвәккәллеге белән ул теләсә кайсы
хатын-кызның йөрәген яуларга мөмкин. Күңел бит хатын-
кызның һәрберсендә бар... Мин үзем, мәсәлән, чибәр
хатын-кыз белән мөнәсәбәт кормас идем. Юрганыңа карап
аяк сузарга кирәк. «Чибәр хатын – күршенеке була»,
диләр. Андый хатыннарга өйләнәп, алардан колак каккан
ирләр юк түгел. Гел игътибар үзәгендә булганга күрә,
татлы сүзләрдән, ир-атларның карашынан чибәр
ханымның күңеле эреп китәргә бик мөмкин... Аннан
андыйларның таләпләре дә югары буладыр. Үз көче
белән дөнья көткән ир-ат аның бөтен ихтыяжларын
канәгатьләндерә алмаса да мөмкин. «Чибәрлек туйда
гына кирәк», дип, юкка гына әйтелми.

10 Ир-ат белән хатын-кыз икесе ике Галәмнән икәнә билгеле инде. Кайчакларда аларның бер-берсен аңламаулары шуннан килеп чыга да.

Хатын-кызның нигә нәкъ менә шулай эшләгәнә үзегез аңламаган берәр очракны искә төшереgez әле.

– Әйе, ике Галәмнән! Бер очрак искә төште. Байтактан
булган хәл инде. Телевизордан дәүләт житәкчеләренең
берсе сөйли. Нәрсә беләндер кызыксындырды – бирелеп
тыңлыйм. Һәм ул үзенең чыгышын тәмамлар алдыннан,
хатыным ниндидер сорау бирде дә, соңгы жөмлеләрен
ишетми калдым. «Бүлдердең, әһәмиятле әйбер сөйли иде
бит, син тыңламадыңмыни?» – дим. Миңа кинәт кызык
булып китте. «Янымда утырдың бит, әйт әле, нәрсә туры-
нда сөйләде ул?» – дим. Ә ул миңа сорау бирә: «Ә менә син
ул таккан галстукның төсен хәтерлисезме?» – ди.
Галстукның төсенә игътибар итү уемда да юк иде... Ә ул
күргән, «мыгына чорнап», аның тышкы кыяфәтенә үзенчә
бәя биреп утырган булып чыга!

11 Хаклы икәнеgezне яхшы беләсез, әмма хатыныгызның үз туксаны – туксан, хаклык аның ягында дип саный.

– Мондый тарткалашу башланса, ир-ат фикеренең
яки ниятенең төбәндә ни ятканын аңлатып карарга тиеш,
минемчә. Тик бу тарткалашу берәр эшкә кагылса, ир кеше
үзенең итәргә тиеш. Нигәме? Әгәр хатын сүзенә күнәп,
ул эшне эшләмәсә һәм нәтижәдә уңышсызлыкка тарыса,
хатын-кыз аңа: «Нишләп эшләмәдең?» – диячәк.
Ир-атның табигый сурәттә: «Соң син үзең эшләмәскә куш-
тың бит!» – дип аптыравына каршы, тегесе: «Син – ир ке-
ше, үзеңнең итәргә тиеш идең», – дип җавап бирәчәк...
Әлбәттә, бу гел үзеңгә генә эшләргә дигән сүз түгел,
хатының белән киңәшләшү кирәк. Киңәшле эш таркалмас.

12 Шундый очракны күзаллыйк әле: сез ачыгып, арып-талып эштән кайтып керәсез, ә өйдә ашарга пешмәгән. Хатыныгыз, мин арыдым дип, диванда кырын ятып тора.

– Сорауда «кырын ятып тора» диелгән. Моңысы мөгез
чыгару билгесе, димәк, нәрсәгә карата булса да каршылы-
гын, ризасызлыгын белдерергә маташа, протест игълан
итәдер. Бу хәлнең сәбәбен ачыкларга кирәк. Тик аны ач
карынга эшләү дәрәс булмаганга күрә, башта нәрсә дә
булса әмәлләп, тамагыңны туйдыр, аннары кырын ятуының
сәбәбен тап.

13 Хатын-кызлар еш кына... бүләк сайлауда ялгыш-ша: ир-атка ошамастай бүләк бирә.

– Гадәттә, бер-береңә нәрсә кирәген беләсез, белмә-
сәң – сорыйсың. Инде бүләк эзләп баш ватасың килмәсә,
«Үзеңгә кирәк нәрсәне ал», дип, акча тоттыр. «Бергәләп
сайлайык» кына димәсен... Сайлашкан бар: кишеткә ке-
рәсәң икән, әйтик, зур бер сәүдә үзәгенә – Казанда ан-
дыйлар күп – ул аны әйләнәп-айкап, актарып чыга да
(артынан ияреп йөреп «бүләк сайлашкан» иренең алжып
бетүендә эше юк!): «Монда бер әйбер юк», – ди.
Шаккатып: «Соң кишетләр шыплап тулган, ничек инде
бернәрсә дә булмасын?!» – дигәнем бар... Бүләк алу өчен
талант кирәк.





**Сорауларга
Республика клиник
хастаханәсенә
акушер-гинекологы
Лилия
МӨХӘММӘТҖАНОВА
җавап бирә.**

**Хатын-кызга цистит белән кайсы
белгечкә мөрәҗғәгать итәсе – урологка-
мы, гинекологкамы?**

Цистит симптомы булган күпчелек хатын-кыз гинекологка мөрәҗғәгать итә. Әмма цистит ул бәвел куыгы авыруы, аны уролог дәвалый. Хатын-кызларны да, ирләрне дә. Шуннан соң гына, хатын-кызның җенси органнары үзенчәлеген истә тотып, уролог гинекологка җибәрергә мөмкин. Аннары табиблар дәвалауны бергә алып бара. Кайбер очракларда терапиягә башка табиблар да кушыла.

Еш кына молочница гөмбәсе борчый. Табиб миңа гына түгел, иремә дә дәваланырга кирәк, диде. Ләкин ирем риза түгел, мине берни борчымый, ди. Дәваланмаса, нәрсәгә китерергә мөмкин бу?

Молочница йә кандидоз – кандида гөмбәсе китереп чыгара торган авыру. Ирләрдә дә, хатын-кызларда да булырга мөмкин ул. Гормональ фоны һәм анатомик төзелеше үзенчәлекле булу сәбәпле, хатын-кызларда кандидоз ешрак очрый. Молочница җенси юл белән күчмәсә дә, ирегеzneң дә дәвалануы зарур. Ирләрдә кандидозның симптомнары булмый диярлек. Бары тик иммунитет какшау йә хроник авырулар аркасында гына тышкы җенси органнарның ялкынсынуы, кызышуы, кычытуы аша сизелә башларга мөмкин. Аны вакытында дәваламасаң, бәвел бүлөп чыгару процессына зыян килә, сизгерлек кими. Бу, үз чиратында, җенси яктан канәгатьсезлеккә китерә. Авыру азган аерым очраклар бөөрләр, баш мие сүрүе, йөрәкнең эчке катламы ялкынсынуына китерергә мөмкин.

Күрем ун көннән артык бара. Соңгы биш көнндә берәз гына буялуга кала, ләкин барыбер шул ун көн булмыйча туктамый. Сәбәбе нидә булырга мөмкин?

Гадәттә менструация 3–8 көн дәвам итә. Шуннан озаккарак сузылуы – гормональ фоны тотрыкланырга өлгермәгән яшь кызлар һәм климакс чорындагы хатын-кызлар өчен норма дип санала. Шушы категориягә кермәсәгез, патологияне кисәтү өчен гинекологик тикшеренү узарга киңәш ителә. Еш кына аналык патологиясә белән бәйлә булырга мөмкин бу (эндометрий гиперплазиясә, миома, аденомиоз, көчлә эндометрит). Шулай ук гормональ фон бозылу да йогынты ясамыйча калмый. Аның сәбәпләре күптөрле – артык көчәнү, стресс, дәрәс тукланмау, кисәк ябыгу, авырлыкны артык тиз җыю, кайбер препаратларны озак куллану. Кайбер очракта гормональ препаратлар куллану да менструациянең озак баруына китерергә мөмкин. Кайчак канның оешу системасы өчен кулланган препаратлар да йогынты ясый. Шуңа күрә гинекологик тикшеренү узарга кирәк.

СОРАУ—ҖАВАП

Республика клиник хастаханәсенә матбугат хезмәте җитәкчесә Валерия Белова ярдәме белән әзерләнде.

Кадерле укучылар!

«Сорау–жавап» рубрикасына сездән сораулар кабул итәбез.

Жавап бирүче белгечләр: педиатр, гинеколог, стоматолог, невролог, хирург-ортопед, кардиолог, иммунолог-аллерголог, гастроэнтеролог, эндокринолог, офтальмолог һәм башкалар.

Үзегезнең һәм балаларыгызның сәламәтлегенә кагылышлы сорауларыгызны –

8 (843) 2-22-09-77 телефоны аша,

Казан шәһәре, Декабристлар урамы, 2 нче йорт адресы буенча яисә ssuum@yandex.ru электрон адресына «Сорау–жавап» дип язып җибәрә аласыз.



Сорауларга
Республика балалар
клиник хастаханәсенең
отоларингологы
Ләйсән АЗИЗОВА
жавап бирә

2 Вирус инфекциясе йоктырып озак авырганнан соң баланың борыныннан авыр ис килеп калды. Томау төшүе дә бар. Бу нәрсә булырга мөмкин?

Кечкенә балалар вирус инфекциясе белән еш авырый. Вирус кичергән арада иммунитет кими, бактерияле инфекция кушыла. Борында эрен җыела. Шунның аркасында борыннан ис килү, борын томалануы борчый.

2 Грипп белән авырганнан соң улыбыз начар ишетә башлады. Кечкенә чакта йоктырган вируслар колакка зыян сала, диләр. Хәтта бөтенләй ишетмәслек хәлгә дә китерергә мөмкин дип ишеттем. Ничек шул хәлгә җиткermәскә икән?

Әйе, чыннан да, вируслар нерв тамырларына начар тәэсир итәргә мөмкин. Грипп вирусын игътибарга алсак, ул нейротропик сәләткә ия. Ягъни нейроннарны (нерв күзәнәкләрен) «агулый», алар, вирус йоктырып, төп функцияләрен начар үти башлый. Бу ишетү нервларына да кагыла. Шуңа күрә грипп белән авырган кешенең ишетү сәләте кимергә мөмкин. Әгәр дә балагызда шундый симптом барлыкка килсә, аны сурдологка күрсәтергә киңәш итәм.

2 Бәләкәй чакта бик еш ангина белән авырдым. Әлеге авыру балага нәселдән күчәргә мөмкинме? Аңа профилактик чаралар уздыру кирәкме?

Хроник тамак авырулары нәселдән килә дип уйлау бик үк дәрәс түгел. Локаль анатомия, иммунитетның үзгәрешләре эти-әнидән балага күчәргә мөмкин. Алар аркасында инде хроник процесс формалаша ала.

Профилактика чаралары, әлбәттә, кирәк, чөнки күп очракта дөвалауга караганда авыруны булдырмау кулайрак. Хроник тамак авырулары профилактикасы чаралары: сәламәт яшәү рәвеше алып бару, организмны чыныктыру, витаминнарга һәм микроэлементларга бай туклану, инфекцияне вакытында дөвалау.

2 Кызыбызга 1 яшь. Колак эчен чистартырга кирәклеге күрәм, ләкин куркам. Бәләкәй баланың колагын ничек чистартырга?

Әлбәттә, кечкенә балаларның да колак эчендә колак сагызы (сера) җыела. Аны мамык таякчыклар ярдәмендә казымаска киңәш ителә. Шулай ук колак эченә очлы предметлар кертү катгый тыела.

Әгәр дә колак сагызы күп икән, баланың башын югач, кайнаган су белән чылатылган мамык диск яки тампон ярдәмендә колак яфрагының эчен һәм колак артын сөртәләр. Көчләп узыйк – колак эченә керергә ярамый!

Нәниләргә күчтәнәч!
Телефон камерасын QR-кодка якынайтып,
аудиоформатта язылган әкиятне
балагызга тыңлатыгыз.



КУНАК БУЛСАҢ, ТЫЙНАК БУЛ

Татар халкы бик кунак-чыл. Ул кунакларны еш жыю белән бергә, үзе дә кунакка йөрешә, аның табыны мул, ризыклары да күп төрле була. Кунакта булган вакыт сезнең өчен дә, хужалар өчен дә уңай эмоцияләр белән генә истә калсын өчен, әдәп кагыйдәләрен белү һәм үтәү зарур. Шуны онытмыйк, хөрмәт төбе – әдәп. Күренекле аш-су остасы, кулинария буенча күп китаплар авторы, татар кухнясының «атасы» Юныс ӘХМӘТҖАНОВ татар ашларын популярлаштырудан тыш, кунак булганда, өстәл артында утырганда әдәп кагыйдәләрен дә барлап, өйрәнәп халыкка житкергән. Аларны сезгә тәкъдим итәбез. Искә төшереп, белмәгәннәрен хәтердә калдырыгыз. Әдәпле кеше – солтан, әдәпсезнең бите олтан, диләр бит.

Аш өстәле янында үз-үзеңне тотуның өч кагыйдәсе турында сөйләргә мөмкин. Беренчесе – кешенең үз-үзен тоту белүе, икенчесе – дәрәҗәсез итеп ашау, өченчесе – пәхтәлек саклау.

Чакыргач, кунак беркайчан да соңга калмыйча, вакытында килергә тиеш. «Ашка килсәң – элек кил, үз кадереңне белеп кил», – диләр.

Өйгә килеп кергәч, кунак тәртип белән генә чишенә, аяк киемен, өс-башын теләсә кайда түгел, бәлки, тиз генә киенерлек уңайлы урынга куя. Үзенең пәхтәлеген тикшерә, аннары алданрак килгәннәр белән күрешеп чыга. Хатын-кыз үзе кул биреп күрешә.

Соңга калып килгән кеше булса, табын янында аның белән сузыласузыла кулыңны биреп күрешмә. Башыңны кагып кына исәнләшү бик җиткән.

Өстәл артында төз утырсаң, күршеңне дә борчымассың. Шунда да истә тот: күршең белән сөйләшергә теләсәң, башка кешегә аркаң белән борылма, терсәкләреңне өстәлгә куйма, колакка пышылдап утырма. Мәҗлестә катнашучылар – бербөтен коллектив.

Кузгалырга туры килсә, күршеңнән рөхсәт сора.
Кунак булсаң, тыйнак бул: сыйланасың икән – буеңа сеңдер.
Аша, эч, уйна, көл, мәҗлестә сөйләшкән – шунда калсын.

Үзеңнең эшен яки үзең турында гына сөйләү белән мавыкма. Сөйләшә торган сүзнең эчтәлеген һәркемне диярлек кызыксындырырлык булсын.

Алданрак кайтып китәргә туры килсә, хужадан гына рөхсәт сорау да җитә, бу турыда барлык кунакларга да белдерү шарт түгел.
Чыгып киткәндә сине күрүчеләр белән кул сузып сабуллашуның кирәге юк, бу очракта баш кагып кына куялар.

Ашыккан – ашка пешкән, диләр. Кабаланып, ашык-пошык, ашама. Авызыңа азыкны күп итеп тутырма, ашаганда сөйләшмә, авызыңны чәпелдәтмә, битенең һәм иягеңне тастымал белән сөртмә, аны иренеңне җиңелчә сөртеп алу өчен генә куллан.

Ашап бетергәч, чәнечкене һәм пычакны тәлинкәгә аркылы куялар, бу – кунакның башка ашарга теләмәвен күрсәтә.

Чәйне иң элек – өлкән яшьтәге хатын-кызларга, аннары ирләргә бирәләр. Зурлар мәҗлесеңә балалар белән йөрергә киңәш ителми.

Ир-ат колагына гына әйтелә торган киңәш тә бар. Әгәр янәшә-тирәңдә хатын-кыз утырса, аңа аеруча игътибарлы бул. Хатын-кызның кулы җитмәгән җирдән (әгәр сораса) ул теләгән ризыкны алып бир. Бу – ир-атның ни дәрәҗәдә тәрбияле һәм, димәк, культуралы булуын күрсәтә.

ТОМАУ ТӨШҮДӘН ПРОФИЛАКТИКА

Томау төшү белән күпләр интегә. Бигрәк тә кыш айларында. Вакытында дэваламасаң, ул гайморитка ук әйләнергә мөмкин. Массаж ярдәмендә томаулауның беренче билгеләрен җиңеләйтеп була. Ул гаймориттан да профилактика булып санала. Борын куышлыгын массажлау сулыш алуны җиңеләйтә, кан тамырларындагы циркуляцияне яхшырта, алмашу процессларын активлаштыра. «Берничә массаж хәрәкәте шундук хәлегезне җиңеләйтәчәк. Аның өчен әллә ни күп вакыт та кирәкми, кирәк-кирәкмәскә дару да кулланмассыз», – ди массажист Ләйсән САБИТОВА.

■ Имән бармаклар белән спираль рәвешендә массаж-лай-массажлай, борын яфрактарынан алып күзнәң эчке почмагына кадәр менәбез.

■ Борын сыртын чөметкәләп, буйдан-буйга тартабыз.

■ Бер кул белән борын яфрактарын, икенче кул белән өскә ирен өстендәгә тирене тотып, әкрән генә селкеткәләп, «ябышкан» урынна-ры «кубарып» чыгабыз. Бу фиброзлардан файдалы.

■ Имән бармаклар белән спираль рәвешендә массажлап, борын яфрактарынан өскә таба менәбез. Күз төбен узып, каш асты, чигә буйлап массажлап, колакка таба барабыз. Әлегә күнегүне ясаганда ук борын аша сулыш алу җиңеләйгәнән сизәрсез.

■ Бер кул бармаклары белән борын сөяген тоттабыз, икенче кул бармаклары белән борын кырыеннан чигәгә таба сыпырабыз. Бу лимфа йөреше өчен файдалы.

■ Бер кул бармаклары белән – маңгай сөяген, икенче-се белән борын сөягә башланган урынна-ры тоттабыз да капма-каршы якка тартабыз.

■ Күнегүләрдән соң берберсенә ышкып уч төбен жылытып, борын тирәсенә куеп торабыз.

Бу күнегүләр томау төшкәндә генә түгел, борын тирәсендәгә тирән җыерчыклар белән көрәшкәндә дә файдалы. Массажны көн аралаш косметик май белән ясагыз. Матур һәм сәламәт булыгыз!



QR-код аша кереп, күнегүләргә видеодан да карап ясыгыз. Фото һәм видео: Анна Арахамия.



2023

ГОД НАЦИОНАЛЬНЫХ КУЛЬТУР И ТРАДИЦИЙ
МИЛЛИ МӘДӘНИЯТЛӘР ҺӘМ ГОРЕФ-ГАДӘТЛӘР ЕЛЫ

Калжа

Халкыбызның төрле өлкәләрдә, шәһәр һәм авылларда сакланып калган борынгы рецептларын барлауны бу саныбызда да дәвам итәбез. Калжа да татар халкының борынгы ризыкларыннан санала. Калжа әзерләү серләрен безгә Әлки районы Түбән Әлки авылында туып-үскән Рамилә ЗАКИРОВА өйрәтә. Исегездә булса, ул безнең белән пәхләвә пешерү серләрен дә уртаклашкан иде. Элегрәк чорларда район үзәге булып торган Түбән Әлки – урта мәктәбе, балалар бакчасы, мәчете, бетон, май заводлары гөрләп эшләп торган зур авыл ул. «Авылның яшә-рүендә, яшьләрнең авылда төпләнеп калуында эшмәкәр Дамир һәм Альберт Шәйхетдиновларның өлеше зур», – ди сәхифәбезнең бүгенге кунагы. Бәйрәм һәм туй табыннарына гына куелучы әлеге калжаны әзерләү нечкәлекләрен Рамилә әтисенең туганы Рузалия Әхмәтовадан отып алган. Рузалия ханым – атаклы аш-су остасы Юныс Әхмәт-жановның шәкерте, 1980 елда Мәскәүдә узган жәйге Олимпиада кунакларын сыйлауда ул да катнашкан. Борынгырак чорларда, әлбәттә, калжа берәз гына үзгәрәк пешерелгән. Аш тәмләткечләр ассорти-ментының киңәюе әлеге рецептка да йогынты ясамый калмаган. Хәзер аны әзерләгәндә яшел үләннәр дә кулланылар. Артык катлаулы булмаса да, калжа пешерү өчен түземлек һәм вакыт сорала.

Кирәк

600 г сарык яки терлекнең юка карын ите. (Әлки ягында аны альяпма дип йөртәләр) / тәменчә тоз-борыч / ярты чәй кашыгы аджика (яратсагыз) / 1 чәй кашыгы шикәр комы / 3 аш кашыгы аш серкәсе / 3 тырнак сарымсак / 2-3 бал кашыгы сарымсак сабакларыннан ясалган яшел паста (мәжбүри түгел) / бер тотам укроп, петрушка, кинза (ул аеруча тәм бирә) / фольга.

Борынгы рецепт:

Карын итенә тоз-борыч, аш серкәсе сибеп, өч-дүрт сәгатькә салкын урынга куярга. Кабаттан иткә берәз тоз сибеп, уылган сарымсак ышкырга һәм рулет итеп бөтереп, жеп белән урап бәйләргә. Майлы табада рулетның һәр ягы да кызарганчы кыздырырга. Сулы кәстрүлгә салып, бер сәгать пешерергә. Шулпадан алып, суытырга.



Видеоны карар өчен смартфонның камерасын QR-кодка якынайтыгыз.
Фото һәм видео: Анна Арахамия





Эш барышы

■ Үләннәрне, сарымсакны ваклап, аджика, сарымсак сабаклары пастасы, шикәр комы, аш серкәсе салып, бутыйбыз. Калжаны сарык итеннән әзерләсәгез, серкәне күбрәк тә куша аласыз, ул итнең үзенчәлекле исен ала.



■ Карын итен артык майларыннан, элпәләреннән арындырып, 35 кә 25 см чамасы турыпочмаклык итеп кисәбез. Тоташ кисәк булмаса, өлешләрдән дә эшләргә мөмкин.



■ Иткә тоз, борыч сибәбез. Кул белән суккалап, тозны иткә сеңдерәбез.



■ Ит өстенә әзер соусны ягып, рулет сыман бөтереп төрәбез.



■ Билгеле, борынгы чорда калжаны фольгага төреп пешермәгәннәр. Ләкин фольгага төреп пешерсәң, калжа тагын да йомшаграк, сусылрак була. Итне берничә кат фольгага төреп, бер тәүлеккә суыткычка куеп торабыз.



■ Калжа кайнар мичкә куелган сулы табада ике сәгать пешә. Су кайнап чыкканчы, температураны 200 градуста тотабыз, аннары 180 градуска киметәбез. Таба төбенә суны гел өстәп торабыз, ул кайнап бетәргә тиеш түгел.

■ Пешкән калжаны табадан алып, фольгада килеш суытабыз. Аннары 1 см калынлыгында телемләп турыйбыз. Табынга салкын кабымлык итеп тә, кайнарлатып, гарнир белән дә бирергә мөмкин. Тәмле булсын!



МАТУРЛЫК һәм ЛӘЗЗӘТ ОСТАХАНӘСЕ



Һәр хатын-кыз чибәр, стильле булып күренергә тели. Моның өчен матур итеп киенеп йөрү генә җитми, гүзәл затлар үз-үзен карарга, тәрбияләргә дә тиеш. Хәзер инде күпләребез матурлык салоннарына йөреп, үзен белгечнең ышанычлы кулларына тапшыра. Маникюр, педикюр, прическа, битне карау... Безнең белән килешерсез, матурлык процедураларыннан соң үзегезне бөтенләй башкача хис итәрсез. Матурлык салоннары – үзгәреш урыннары. Анда осталар мөгҗиза тудыра. «Melek» остаханәсендә осталар һәр хатын-кыздан матурлык алиһәсе ясый. Шуңа да ул матурлык һәм ләззәт урыны дип атала. Остаханәдә исә белгечләрнең иң-иңнәре эшли. «Melek» хужабикәсе Раилә ЗАРИПОВА «Сөембикә» укучылары өчен генә кышын битне тәрбияләү буенча шәхси алымнары белән бүлешә.

Кышкы чорда биткә ике тапкыр күбрәк игътибар сорала, чөнки һава температурасы үзгәрәп тора, жылылык радиаторлары бинадагы һаваны корыта, урамда салкын җил... Болар барысы да тирене стресска китерә. Шуңа күрә һәр көнне иртә һәм кичен битегезне карау буенча берничә этапны үтәргә кирәк.

1. **Чистарту.** Тирене әзерләү буенча төп этап бу. Моның өчен мицелляр су, пенка йә юыну өчен крем-гель кулланыгыз.
2. **Битнең тонусын күтәрү.** Битне чистартканнан соң тоник сөртегез. Ул бит тиресен тагын да ныграк чистартачак.
3. **Битлек ясау.** Тукландыра һәм дымландыра торган битлекләр кулланыгыз. Тукумадан ясалган битлекләр киңәш итә белгеч. Бит тиресе сизгер булганнарга мондый битлекләр бигрәк тә туры килә.
4. **Тәрбия.** Бу этапта, гадәттә, гиалурон кислотасы белән сыворотка кулланалар. Үзегезнең яраткан кремыгызны сөртсәгез дә була.
5. **Күз тирәсенә крем йә гель сөртү.** Күз карашыгызны яшь килеш саклайсыгыз килә икән, бу этапка бармак аркылы карамагыз. Күз тирәсендәге тире бик юка, шуңа әлеге урыннар өчен махсус кремнарны иртән һәм кичен кулланыгыз.

«Бу этапларны берсен дә калдырмыйча һәр көн эшләсәгез, битегез сезгә рәхмәт әйтер», – ди Раилә. Тик берсен дә төшереп калдырмау шарт! Остадан тагын бер лайфхак: «Битнең бөтен төре өчен» дип язылган кремнарны кулланмагыз. Бит тиресенә индивидуаль хасият кирәк.

Битегезгә профессиональ тәрбия үткәрергә дә телисезме? «Melek» остаханәсендә сезне тылсымчы косметологлар көтә. Остаханәдә бит тиресе картаюны профилактикалау һәм аны яшәртү буенча уникаль тәрбия программалары булдырылган. Битегезне профессиональ күзлектән караганның соң нәкъ менә сезгә нинди процедура үтәргә кирәклегең киңәш итәрләр. Ә алар төрләр. «Детокс терапия»се чистартуга, бит тиресе микроциркуляциясен яхшыртуга юнәлдерелгән. «Тиз арада яшәргә» йә «G4 Яшьлек эликсир»ы алжыган, сусызланган тирегә туры килә. «Антистресс» – битне көчле дымландыру программасы. «Кислород белән баету» процедурасы тире күзәнәкләрен кислород белән баета. «Ботокс эффекты» матурлык инъекцияләреннән башка гына битне яшәртә. Күз тиресе өчен дә махсус программа бар. Һәр программада тәрбия буенча профессиональ косметика куллану һәм массаж каралган.

Казан шәһәре, Пушкин урамы, 12 (цоколь катта) адресы буенча урнашкан «Melek» остаханәсендә косметологлар гына түгел, башка матурлык феолары да сезне көтә. Остаханәдә маникюр, педикюр (хәләр

матурлык процедурасы сораучылар өчен япон
маникюры), күз керфекләрен ламинат-
лаштыру, прическа, макияж, массаж
ясатырга да була. Остаханәгә
барганчы 89270346559 номеры
буенча алдан язылыгыз.

Студиядә шулай ук тәрбия процедураларына сертификатлар да сатып алырга мөмкин. Якыннарыгыз өчен ул менә дигән бүлэк булачак.

Остаханәдә осталар могжиза
тудырганнан соң кәефегез,
үзбәегез күтәрелеп китәр.
Яшәү энергиягез артып, таулар
күчерергә әзер булганыгызны
тоярсыз. Көзгедәге чагылышыгыз-
дан, ничшиксез, ләззәт алырсыз.



Педантлыкка безнең мөнәсәбәт төрлечә. Бер яктан ул – төгәллек, җаваплылык. Икенче яктан – вакчыллык, кабул ителгән нормалардан һич кенә дә читкә тайпылмау. Әлеге тестны узып, сез үзегездәге педантлык дәрәжәсен ачыклай аласыз. Сорауларга «әйе» яки «юк» дип җавап бирегез.

1. Акча янчыгыгызга купюраларны үсү тәртибендә салып, бу тәртипне сакларга тырышасызмы?
2. Зур җаваплылык таләп ителгән эшләр белән шөгыльләнәргә яратасызмы?
3. Башка кешеләрне бер-берләренә тиешле дәрәжәдә таләпчән түгелләр дип саныйсызмы?
4. Өстәлгә кыек җәелгән эскәтер яки тигез итеп куелмаган аяк киемнәре эчегезне пошырып, тизрәк шуны дәрәсләп куясыгыз киләме?
5. Күп көч сорый торган кара эшне дә яраткан эшегез шикелле үк җентекләп һәм ашыкмыйча башкарасызмы?
6. Көне буена берәр проблема яки алдагы көн турында уйлап йөрсәгез, кичтән тиз генә йокыга китә аласызмы?
7. Өйдә һәр әйбернең үз урынында ятуына зур игътибар бирәсезме?
8. Берәр эшне эшләп бетерми яки үзегез теләгәнчә тәртип урнаштырмый торып, эштән яисә өйдән чыгып китәсезме?
9. Йокларга ятар яки өйдән чыгып китәр алдыннан утлар сүнгәнме, краннар ябылганмы дип тикшереп чыга торган гадәтегез бармы?
10. Чәй ясаганда чынаякның кырыена кадәр тутырып ясайсызмы?
11. Автобуста барганда кинәт кемнәдер кычкырып ачулану (уйдагы кешене) яки күз күрмәгән якка чыгып китәсе килү кебек бәйләнчек идеяләр буламы сезнең?
12. Көндәлек планнар төзәргә яратмыйсыз, кирәкле эшне болай да онытмыйм дип саныйсызмы?
13. Берәрсенә эшен яратмыйча, аны куып җибәрәп, үзегезнең яхшырак итеп эшлисе килгән чаклар буламы?
14. Озаклап, бөртекләп эшли торган эш сезне тынычландырып, проблемаларны онытып торырга булышамы?

Балларны саныйбыз.

1, 3, 4, 5, 6, 7, 9, 10, 11, 13, 14 нче сорауларга «әйе» дип җавап бирсәгез, һәрберсенә – 1 балл;

2, 8, 12 нче сорауларга «юк» дип җавап биргән булсагыз, шулай ук 1 балл куеп чыгыгыз.

0–4 балл. Сезгә педантлык бөтенләй хас түгел дип әйтерлек. Сез төгәллек түгел, ә тизлек яклы. Эшне тиз һәм көч түкми башкарасыз. Вак-төяккә игътибар итмисез. Гадәттә, ижади, фантазиягә бай кешеләр шундый була. Кәеф юклыкка сылтап, мөһим эшләрне дә читкә этәрергә мөмкинсез. Эшнең сыйфатына күбрәк игътибар бирергә тырышыгыз.

5–9 балл. Сездә педантлык дәрәжәсе уртача. Сезгә эш тиз дә, сыйфатлы да эшләнсен. Вакчыллану кебек гадәтегез юк, ләкин пөхтәлекне яратасыз. Үзегезгә бирелгән эшне җиренә җиткереп башкарасыз, килеп җитмәгән җирләренә чама белән күз дә йома аласыз.

10–14 балл. Сез – педант. Иң төп сыйфатларыгыз – гаделлек, төгәллек, җаваплылык. Ләкин артык вакчылланасыз, барлык кагыйдәләрне сакларга тырышасыз. Эшне сыйфатлы итеп башкару – яхшы нәрсә, ләкин сез моңа артык күп көч түгәсез.

Кучкар. Авыр энергетикалы, мәшәкәтле ай. Бик игътибарлы булуы таләп итә, хаталану ихтималы зур. Ө менә шәхси тормышта көтелмәгән уңышлар юлдаш булып. Алдагы эшләрне планлаштыру өчен яхшы вакыт.

Үзгәбозау. Кызыклы, позитив һәм вакыйгаларга бай ай. Әллә кайчан планлаштырып куйган эшләрегезне, ниһаять, төгәлләрсез. Профессиональ яктан үзегезне уңышлы итеп күрсәтү җае чыгар.

Игезәкләр. Энергиягезне тиешле юнәлешкә борып җибәрсәгез, уңыш озак көттермәс. Эштә дә, шәхси тормышта да сөенечле вакыйгалар көтелә. Файдалы тәкъдимнәр ишетерсез.

Кысла. Рухи уяну, яңа белемгә омтылу чорына аяк басасыз. Булган мөмкинлекләрегезне баяләп, җиң сызганып эшкә тотыныгыз. Яңа проектларга алыну өчен уңышлы вакыт.

Арыслан. Каршылыклы ай. Компромиссларга барырга кирәк булачак. Күчемсез милек, матди керем белән бәйлә проблемалар белән шөгыльләнәргә туры килер. Ай ахырына энергиягез артчак.

Сәмбелә. Очрашулар, аралашулар активлашкан чор. Партнерлык элементларын ныгытырга омтылыгыз, киләчәк уңышыгыз һәм матди керемегез аларга бәйлә булачак. Айның стихиясе күп һәм нәтиҗәле эшчәнлеккә корылган.

Бизмән. Катлаулы булса да, кызыклы вакыйгаларга бай ай көтелә. Позитив яңалыklar белән тормыш «ребус»-лары чиратлашып торыр. Интригалардан сак булыгыз. Энергиягез кимеп киткән чак, моңа игътибар итегез.

Чаян. Алдыгызда яңа мөмкинлекләр ачылырга тора. Уйлаганыгыз белән мөмкинлекләрегез туры килә торган сирәк чорның берсе. Һөнәр өлкәсендә мөһим адымнар ясарсыз, яхшы хәбәрләр ишетерсез.

Укчы. Күп көчегезне өй, гаилә мәшәкәтләренә сарыф итәргә туры килер. Матди хәлегезне яхшыртырдай шәп тәкъдим ишетерсез. Күчемсез милек сатып алу, төзөлеш, ремонт эшләрен башлау, яңа эшкә керешү өчен яхшы вакыт.

Кәҗәмөгез. Күңелле вакыйгаларга бай, гармонияле ай. Мөһим эшләр йорт, гаилә белән бәйлә булачак. Очрашулар, сәфәрләр көтелә, чараларда актив катнашырга туры килер. Мәгълүматның барысына да ышанып бетмәгез, башта тикшерегез.

Сукояр. Тормышыгызының һәр өлкәсендә уңышлы перспектива көтелә. Иң мөһиме – яңалыklардан курыкмагыз. Энергиягез сүлпәнрәк булса да, уңышлар озак көттермәс. Тормышыгызга үзгәреш кертәп җибәрердәй кеше очрар.

Балык. Берьюлы бик күп вазыйфа башкарырга туры килер. Яңа эшкә керешер өчен кулай чор. Тәвәккәллекне, уйлап табуга маһирлыкны күрсәтер өчен шәп форсат туар. Башлаган эшләрегезнең нәтиҗәсен тоярсыз.



ЖИҢЕЛЛЕК, ХИС, ГРАЦИЯ!

Талантлы рәссам Илдар Сафин 1965 елда Әлмәттә туып-үсә. Әүвәл Казан сынлы сәнгать училищесын, аннары Ленинградтагы В. И. Мухина исемендәге сәнгать-сәнәгать училищесын уңышлы тәмамлый. Берникадәр вакыт Санкт-Петербургта эшләп ала. Соңрак гаиләсе белән Казанга кайтып урнаша.

Илдар Фоат улы, Татарстан Рәссамнар берлеге әгъзасы буларак, бик күп күргәзмәләрдә, шул исәптән, 1986, 2014 елларда узган төбәкара «Зур Идел» күргәзмәсендә дә катнаша. Аның шәхси күргәзмәләре 1995 елда – Казанның «Ак Барс банк» галереясында, 1996 елда – Түбән Камада, Чаллыда, 2005 елда Татарстан Дәүләт сынлы сәнгать музеенда уза. 2016 елда, Татарстан Рәссамнар берлегенә 80 еллык юбилеена багышланган күмәк күргәзмәдә Илдар Сафин хезмәтләре дә экспозицияләнә.

2017 елда «Хәзинә» милли сәнгать галереясында «Балериалар» сериясеннән торган «В атласной тапочке, на пробке» дип исемләнгән шәхси күргәзмәсен ачып та, үз ижаты белән тамашачыларны таң калдыра. 2019 елда исә шул ук галерея залларында Лев Толстойның тууына 190 ел тулу уңаеннан Татарстан Дәүләт сынлы сәнгать музейе белән берлектәге «Лев Толстой. Казан хронологиясе. 1841–1847 еллар» дип аталган күмәк проект-күргәзмәне дә тормышка ашыра.



Искиткеч акварель эсәрләре – сәнгать хакында. Рәссам күп еллардан бирле балет темасында булып, элегант, зифа буйлы, матур сынлы, грацияле балериналарыбыз образларын сурәтли, аларның эчке дөньяларын, күңел халәтләрен яктырта. Балериалар – аның яраткан модельләре. «Балет сәнгате акварельгә

хас җиңеллек, хисчәнлек белән аваздаш ул», – ди Илдар Фоат улы. Талантлы рәссам тагын бер үзенчәлекле акварель сериясе белән дә күпләр күңелен яулады. Бу серия кинематография сәнгате белән бәйле. «Яраткан кинофильмымдагы сюжет сүтелә барганда, экрандагы бер мизгел, бер кадр мине кинәт кенә үзенә җәлеп итә. Гадәттә, төп сюжет линиясе, төп персонажларның гамәлләре белән бәйле дә булмаса мөмкин. Әйттик, ул шушы фильмда тасвирланган гасыр атмосферасын төгәл сурәтләп бирүче кадр да була ала. Һәм мин шул мохит сурәтләрен сайлап алам да, аларны акварель эсәрләргә әверелдерәм», – дип аңлата оста.

Илдар Сафин киндергә майлы буяулар белән бихисап портретлар яза, ижатында теләсә кайсы интерьерны бизәп торачак пейзажлар, натюрмортлар да шактый. «Мин үземне төрле техникаларда ясаучы югары профессионализмга ия рәссам дип саныйм. Нинди дә булса картина бүген тиешенчә килеп чыкмый икән, димәк, иртәгә мин бу мәсьәләне барыбер чишәчәкмен. Рәссам үсештә булырга тиеш», – дип ассызыклай әңгәмәдәшем.

2019 елда аны Акварельчеләрнең бөтендөнья ассоциациясенә кабул итәләр. Илдар Фоат улының хезмәтләре Гонконг һәм Пакистанда онлайн форматта узган мәшһүр халыкара күргәзмәләрдә күрсәтелә. Аның бер хезмәте рәссам-акварельчеләрнең 2022 елда Мәскәүдә оештырылган «Бер сулышта» Бөтен-россия конкурсы күргәзмәсе өчен дә сайлап алынып, югары бәяләнә.

Зилә НИГЪМӘТУЛЛИНА



ИЛДАР САФИН

 ТАТМЕДИА



ТАТМЕДИА ГАЗЕТА-ЖУРНАЛЛАРЫ ҺӘМ ОТКРЫТКАЛАРЫ — МАРКЕТПЛЕЙСЛАРДА

WILDBERRIES





 KazanExpress



ТАТМЕДИА



 Маркет



АО «ТАТМЕДИА». Адрес: 420066
г. Казань, ул. Декабристов, 2.
ГРН 1071690057834

16+
Реклама